
आशीर्वचांसि 


तन्त्रसंविद्‌-ग्रन्थस्यावलोकनं कृतवतो मम चेतः प्रसीदति । 
वंशपरम्परया वैदिकीं तान्त्रिकी च विद्यासम्पदमुपेतया सिद्धिदात्री- 
भारद्वाजनाम्न्या विदुष्या विद्यानामुपासना विहितेति तद्रचितैतद्ग्रन्थे- 
नावसीयते । ये तन्त्रदर्शनेषु प्रवेशमभिलषन्ति तेषां कृते सरलया 
पद्धत्या ऋजुसंस्कृतगिरा तन्त्रदर्शनविषयविशेषा गुणप्रधानभावेनात्र 
समन्विताः योगसाधनाश्चात्र सुस्पष्टतया प्रतिपादिताः सन्ति । 
योगतन्त्रविषये जिज्ञासूनां कृते ग्रन्थोऽयं परमोपादेय इति ग्रन्थस्यास्य 
प्रसृतये, रचयित्र्या आयुष्यादिसम्पत्तये च भगवन्तं श्रीविश्वेश्वरमन्न- 
पूर्णा च भगवतीमभ्यर्थये । 


(eat 
(प्रो. बिन्दाप्रसाद मिश्र) 
कुलपतिः 
सम्पूर्णानन्दसंस्कृतविश्वविद्यालयः 
वाराणसी 


_शुभाशंसनम्‌ 


कु.सिद्धिदात्रीभारद्वाजया कुलक्रमागतविद्याविनयादिगुण- 
गणालङ्कृतया संग्रथितोऽयं तन्त्रसंविन्नामको ग्रन्थो मया सम- 
वलोकितः । तत्र तत्र तत्तच्छास्त्राणां तन्त्रागमसम्बद्धानां सम्यगा- 
लोडनपुरःसरं नवनीतमिव तन्त्रसंविद्रहस्यमस्मिन््रन्थरत्ने समुपन्यस्तं 
लघुवयसि वर्तमानयाप्यलघुबोधसम्पत्सम्मन्नया विदुष्यानया । 
नैतच्चित्रं सारस्वतसाधनानिरतकुले समुत्पन्नानाम्‌। अस्मिन्‌ 
विकरालेऽपि काले प्रज्ञापराकाष्ठाप्रदर्शकं ग्रन्थरत्नं विरचय्य 
विदुष्यानया सर्वेभ्यः संस्कृत-संस्कृति-चिन्तकेभ्यः कश्चन विलक्षणा- 
तिशयसम्मन्नः पन्थाः प्रदर्शितः । 


अतोऽस्या नादवंश-विन्दुवंश-विद्यावंश-कारणीभूतान्‌ सर्वान्‌ 
ऋतम्भर-प्रज्ञान्‌ सादरं प्रणम्यास्यै नत्रचमत्कृतिसम्पन्नायै सिद्धिदात्र्यै 
हार्द साधुवादमर्पये । 


द 


(हरिप्रसादोऽधिकारी) 


भूतपूर्वः अध्यक्षः 
तुलनात्मकधर्मदर्शनविभागः 
सम्पूर्णानन्द-संस्कृत विश्वविद्यालयः 
वाराणसी 


प्ररोचना 


सुश्रिया सिद्धिदात्रीभारद्वाजया प्रणीतं तन्त्रसंविन्नामधेयं पुस्तकं दर्श दर्श 
नितरामहं मोदे, यतो ह्यल्पीयस्यामवस्थायामनया55गमालोचनिकां संवित्स्वरूपां 
धियमारुह्य पराशक्तेरद्वैतरूपता सम्यगुररीकृता । न केवलमत्र काश्मीरशैवदर्शनस्य 
संवित्तत््वं निदर्शितमपितु तत्पूर्णताऽवच्छेदनज्ञानघनविलसितः प्रतिबिम्बवादो 
भक्तिप्रपत्तिरसानन्दजनकतया समाम्नातः । स्वसंविदैव हि दर्पणे प्रतिबिम्ब इव 
निदर्शनपरः प्रतिबिम्बभावो रक्षितो यथा55हा5भिनवगुप्त:-- 


इत्थमेतत्स्वसंवित्तिदृढन्यायास्त्र- रक्षितम्‌ । 

साम्राज्यमेव विश्वत्र प्रतिबिम्बस्य जृम्भते ॥ 
(श्रीतन्त्रालोके ३/५१) 
अथ प्रश्‍न उदेति यत्किन्नाम संवित्तत्त्वम्‌? यया सहस्नारचक्रे बुद्धौ वा द्वैत- 
निवर्तकं स्पन्दात्मकं स्फुरणशीलमद्वैतं विमर्शविग्रहं किञ्चिदनिर्वचनीयं च तत्त्वं 
विलसति तदेव संवित्तत्वमिति। अनेन पूर्णाद्वैतानुभवो भवति । यथोक्तं चिद्‌- 

विलासे 

वृत्तिरद्वयविमर्शविग्रहा प्राणसंपतिरुदीरितोत्तमा । 
(चिद्‌ विलासे- १०) 
यथा पूर्वकाले दृष्टस्य कस्यचिद्वस्तुनः स्मरणादिना बुद्धौ प्रत्यभिज्ञया वा 
सक्रान्तता भवति । सा सङक्रान्तिशक्तिरेव संविदिति । लौकिकेनोदाहरणेनाऽभिनव- 
गुप्तोऽत्र व्य।जहार यत्संविद्रूपतयाधिगता दूरतया वियोगतां परिप्राप्ताऽपि प्रियतमा 
यथाऽऽभासते संविदो विच्छेदाभावात्‌ । अतो मन्यते यत्संवित्रमेययोर्मध्ये धीतत्त्वं 


वरीवर्त्ति, एतेन विच्छेदे सत्यपि क्वचित्‌ सङ्कल्पे स्वप्ने वा तद्भानं बोभवीति । यथोक्तं 
श्रीतन्त्रालोके 


तन्त्रसंविद्‌ 

अन्यथा संविदारूढा कान्ता विच्छेदयोगिनी । 

कस्माद्‌ भवति वै संविद्‌ विच्छेदं पुरतो गता ॥ 

अत एवान्तरं किञ्चिद्धीसंज्ञं भवतु स्फुटम्‌ । 

यत्रास्य विच्छिदा भानं सङ्कल्पस्वप्नदर्शने ॥ 
(श्रीतन्त्रालोके-३/६३-६४) 
संविदेव शिवस्य शक्तिरूपा पराशक्तिक्चित्स्वरूपा जगतः सृष्टिस्थितिलय- 
कारिणी च कथिता “जन्माद्यस्य यतः” इति सूत्रेण ब्रह्मर्षिणा बादरायणेनेति | सा 
प्रमातृप्रमेयरूपा कालानवच्छिन्नत्वाच्छाश्चती स्वात्ममात्रविश्रान्तिरूपत्वादनन्यापेक्षिणी 
विलसदात्मरूपा शिवाद्वैतपरा च कोर्तिता । अथ च भन्तिज्ञानयोरुभयोरपि 
यावत्संवित्संश्लेषता न भवति तावन्नाऽपवर्गसिद्विरिति साक्षात्सिद्धिदात्री भवति 

संविदित्यलम्‌ । 

अस्तु तावदस्य पुस्तकस्य प्रकाशनेन न केवलं काश्मीरशैवागमस्य 
शोधचिकीर्षवश्च्छात्रा लाभान्विता बोभूयिष्यन्ते ऽपितु तदविदुषामपि दृष्टिरनेन 
समुन्मीलिता चमत्कृता च भवितुमर्हति । अतोऽहं पुस्तकलेखिकायै शोधशीलायै 
सिद्धिटात्र्यै साधुवादमाशीर्वादञ्च प्रयच्छन्‌ तस्यै ‘शिवसङ्कल्पमस्तु’ मनो जरीजृम्भतु 
शिवं’, व्यापाराद्विरमामीति “शिवास्ते पन्थानः सन्तु’ चेति मुहुर्मुहुः कामयमानः 


स्वलेखशम्‌ | 
GS lt 


(प्रो. बृजेशकृमारशुक्लः) 
निदेशक: 

अभिनवगुप्तसंस्थानस्य 
भूतपूर्वविभागध्यक्ष: 
संस्कृतप्राकृतविभागस्य, लखनऊ 
विश्वविद्यालय लखनऊ 


आमुखम्‌ 
अम्बां दयामूर्तिमभीष्टदात्रीं विद्याविनीतां गृहकार्यदक्षाम्‌। 
श्रीमाधुरीं मोदमहार्थमग्नां नमामि भूयो भवभीतिहन्त्रीम्‌ ॥१॥ 
शास्त्रार्थमूर्ति शिवभावनिष्ठं विद्वत्सु पूज्यं परमं दयालुम्‌ । 
शास्त्रप्रदं श्रीकमलेशतातं वन्दे गुरुं सन्नति सिद्धिदात्री ॥२॥ 
शास्त्राकरं बोधमयं महेशं रामेश्वरं श्रीकमलेशपूज्यम्‌। 
बिद्याविभूतिं बुधशिष्यचञ्जुं वन्द्यं सतां नौमि शिवस्वरूपम्‌ ॥३॥ 
ज्येष्ठा स्वसैका भुवनेश्वरी मे नित्यानुगा श्रीपवनस्य भर्तुः । 
दुर्गादिनाथान्तमनोज्ञ-नामा भ्रातानुजो भाति महाप्रभावः ॥४॥ 
अन्त्याऽ नुजा श्रीललितेश्वरीति सत्सोदरैर्वर्धि- विशुद्धसिद्धिः । 
श्रीशप्रसादाज्जनकानुभावाद्‌ ग्रथ्नाति सद्ग्रन्थमिमं महार्थम्‌ ॥५॥ 


अयि बुधाः । विद्यां बहुविधामप्येकामवगाहमानाः पश्यन्तु मनाग्‌ विद्यामयं 
स्वमात्मानं परितो विजृम्भमाणं परमानन्दस्वरूपमपि विश्वानन्दमयम्‌ । वेदैः समस्तै- 
रुपगीयमानं तन्त्रोपज्ञमेनमाचार्यवान्‌ वेद कश्चन लक्षेष्वेकः शक्तिपातपवित्रितोऽनुग्रह- 
भाजनं श्रीगुरोरवाप्तदीक्षः प्रविमर्शसारपदवीसम्भावनासुस्थितो संविन्महार्थेऽधिकृतो 
महद्धिरभ्यर्चितो महात्मा । अनुपायेन शैवा्युपायेन वा पूर्णतां समाविशन्नेष 
साधनापरायणः कृतार्थतामश्नुवानो धन्यतामुपेतः करुणया स्वसदृशान्‌ अन्यानपि 
भावयन्‌ विजयते सत्सुधीर्विवेकी मनीषिवर्यो महतां सुमहान्‌ आचार्यः । तन्त्रदर्शनेषु 
विशिष्य काश्मीरशैवतन्त्राश्रितेषु वन्द्याभिधानाः प्रथन्ते श्रीसोमानन्द-श्रीमदुत्पलदेव- 
श्रीमदभिनव-क्षेमराज-जयरथ-लक्ष्मणजू-रामेश्वरझाप्रभृतयो महान्त आचार्यवर्याः । 
एषां तर्क-प्रवणानुभूति-युक्ति-संवलितेषु तन्त्रागमदर्शनसिद्धान्तेषु योगसाधना- 
संवलितेषु बुधजनविज्ञेयेषु प्रवेशार्थिनो जिज्ञासवो बालाः सीदन्तीव तादृशं 
प्रवेशग्रन्थविशेषमलभमाना इति मध्यमापरीक्षापाद्यक्रम एवाधीयमानया मयाऽधिगत- 
मासीत्‌ । अथ सुमहत्पुण्योदयात्‌ स्वगुरुभ्यो महामहोपाध्यायेभ्यो महामाहेश्वरश्री- 
रामेश्वराचार्यवर्येभ्यो या छन्दोमयी काचनाशीः सम्प्राप्ता मम तातपादेन गुरुणा श्री- 
कमलेशझाबुधवरेण सा मामपि सुतरामाप्यायितवती । 


तन्त्रसंविद्‌ 
तद्यथा- 
नित्यानन्देन गुरुणा पितृव्येन महात्मना। 
महता तपसानीता कुले स्थास्यति भारती ॥ 


गच्छता कालेन वंशपरम्पराप्राप्तामेनां तन्त्रविद्या श्रुतिपरम्परासनाथां 
विधिवदात्मसात्कुर्वाणया मया सुमहत्पुण्यमलम्भि। अथ जानन्त्येव विद:- 
त्रिखोतस्केषु सकलदर्शनेषु योगसाधनाया: परमोपादेयता प्रतिपादिता चकास्ति-इति । 
श्रीविद्याऽधिष्ठात्रीसम्प्रसादात्‌ सुमहतपुण्यसमुदयाच्च मया जनस्योपकृतिभावनया 
योगसाधनाप्रद्योतिता तन्त्रसंविद्‌ व्यरचि | एतदग्रन्थानुशीलनेन अध्येतृणां बुद्धौ 
निम्नाङ्कितपद्यानां तत्सदृशानामन्येषां च अर्थस्फूर्तिर्नूनमवतरेदिति विश्वसिमि 
अनस्तमितभारूपस्तेजसां तमसामपि । 
स एकोऽन्तर्यदन्तश्च तेजांसि च तमांसि च॥ 
हेलया क्रीडया वाऽपि आदराद्‌ वाऽथ तत्त्ववित्‌ । 
यस्य सम्पातयेद्‌ दृष्टिं स॒ मुक्तस्तत्क्षणात्‌ प्रिये॥ 
बोधो हि बोधरूपत्वादन्तर्नानाकृतीः स्थिताः । 
बहिराभासयत्येव द्राकसामान्य- विशेषतः ॥ 
ताश्च ताश्च ननु चित्तवृत्तयः संस्फुरन्तु सततं समन्ततः । 
शश्वदासु सकलासु देवि! मे त्वं विभासि शिवसामरस्यभूः ॥ 
साम्बं शिवमहं प्रार्थये-स्वं चिन्मयमानन्दघनं रूपमभिज्ञातुं पूर्ण- 
प्रमातृतामवाप्तुं च तन्त्रसंविदमेनामनुशीलयन्तु कृतार्थतां चाप्नुवन्तु सन्तो मनीषिण 
इति ॥ 
सिद्धिदात्री भारद्वाज 

तन्त्रसंविद्‌ 


सर्वसंविन्नदीभेदाभिन्न - विश्रान्तिभूमये । 

नमः प्रमातृवपुषे शिवचैतन्य-सिन्धवे ॥ 
यस्यां च सत्यामहमेव भामि सर्वात्मना सर्वविकल्पहीनः । 
यत्मैरलभ्यामतिदुर्लभां तां श्रीसद्गुरोनौमि दयार्द्रदृष्टिम्‌ ॥ 


अध्यात्मविद्या विद्यानामिति' श्रीमद्‌भगवदुकत्या अध्यात्मविद्यायाः श्रेष्ठता 
प्रतिपादिता भवति । सैव दर्शनशास्तरमित्युच्यते । श्रेष्ठायाःः प्रेष्ठायाश्चास्या विद्यायाः 
प्रधानता अङ्गिता चास्ते । अस्या एव अङ्गभूताः सन्त्यन्याः सर्वविधाः, विद्या: । 
भारतीयदर्शननाम्ना प्रथिताया अध्यात्मविद्यायाः नानाशाखा अङ्गभूता विलसन्ति । तत्र 
वैदिकदर्शनेषु वैशेषिकदर्शने मीमांसादर्शने च कस्य प्रमेयस्य कः स्वभावः इति 
प्राधान्येन प्रतिपाद्यते । सांख्यदर्शने न्यादर्शने बौद्धदर्शने वेदान्तदर्शने च कस्मिन्‌ 
वस्तुनि किं प्रमाणम्‌? इति जिज्ञासायाः प्राधान्येन समाधानम्‌ अवाप्यते । यत्तु 
योगदर्शनम्‌ पतञ्जलि-प्रवर्तितम्‌ अष्टाङ्ग-योगान्वितं तत्र यद्यपि “तदा द्रष्टुः 
स्वरूपेऽवस्थानम्‌’ इत्येवम्‌ प्रमातुः स्वरूपं विविच्यते तथापि जीवस्य मायाऽण्डव्‌- 
यापिनः स्वरूपमेव तत्र विवेचितमवलोक्यते | आगमिकेषु दर्शनस्य कस्यचित्‌ 
ूर्णप्रमातृविवेचकत्वं यद्यवाप्यते तत्‌ काश्मीरशेवागमदर्शनमेवास्ति नान्यत्‌ । 
तथाहि--काश्मीरशैवागमदर्शनं वस्तुस्थितिमनुभवति यथा चानुभवति तथैव अभिव्य- 
ञ्जयत्यपि । संविद्‌ आदृता सर्वैरपि शास्तरकृद्भिः, परं सैव परमम्‌ अद्वैतं तत्त्वं विद्यते । 
तस्या एवैकस्याः विश्वोत्तीर्णरूपता विश्वरूपता चास्ते । सा नित्या चिन्मयी आनन्दमयी 
सृष्ट्यादिकृत्यमयी एका सत्यपि अभेदेन भेदाभेदेन भेदेन चापि रूपेण प्रथमाना सर्वसहं 
सामर्थ्यमात्मनि संबिभर्तीति सत्यं सिद्धान्तं यत्‌ प्रतिष्ठापयति तत्तु ईश्वराद्वयवादि 
दर्शनमेव नान्यत्‌। विमर्शप्राणः प्रकाश एव संविच्छन्देन कीर्त्यते। सोऽयं 
संविन्महेश्वरः एकः सन्नपि सर्वात्मना प्रकाशते । स्वलीलासम्पादने स्वेच्छयाऽसौ यद्‌ 
ब्रह्म याम्‌ अविद्या-व्यक्तिं वा स्वीकुरुते तयोः न संविन्महेश्वरात्‌ पृथग्‌ अस्तित्वं 
विद्यते । बन्धो मोक्षश्च तस्यैवैकस्य परस्परविरुद्धं रूपद्वयम्‌ । स्वर्गनरकौ धर्माधर्मौ 
दिनरात्री जडचेतनौ पुण्यपापे प्रकाशतमसी वा भवेतां परस्परयोर्विरुद्धयोरपि 
संविन्महेश्वररूपता अखण्डा एका चास्ते। चिदेकघनः महेश्वरः अपरिमितः, 


१. श्रीमदभ.गी.- १०/३३ 


२ तन्त्रसंविद्‌ 


सर्वभावमय:, सर्वैश्वर्यमय:, समस्तशक्तिलसितः पूर्णः स्वतन्त्र: स्वच्छश्‌- 
चास्ते । सोऽयं स्वयम्प्रकाशो विमर्शात्मा स्वात्मानमिव स्वस्वभावमयं विश्वमपि 
“अहम्‌ इत्येवं विमृशति । या चास्य प्रकाशरूपता सैषा ज्ञानशक्तिरूपता या तु 
विमर्शरूपता सा क्रियारूपता विलसति । जानामीत्यादि-प्रतीत्या ज्ञानस्यापि वस्तुतः 
क्रियारूपता अस्त्येव । प्रकाशस्य ज्ञानात्मकता शिवता चेत्‌ क्रियात्मता 
शक्तितोच्यते । शिवः शान्तश्चेत्‌ शक्तिः समुच्छलन्ती विद्यते | सन्‌ भगवान्‌ शिवः चेद्‌ 
भवन्ती भगवती शिवा विद्यते । शिवात्मिका शिवा चेद्‌ शिवारूपः शिवो विद्योतते । 
यदुक्तम्‌ 

समुच्छलन्त्यै जगदात्मिकायै शान्तस्वरूपाय सदाशिवाय । 

सते भवन्त्यै भवते च सत्यै नमः शिवायै च नमः शिवाय॥ इतिः 


शिवशक्त्येकघनमित्युच्यतां शिवशक्तिसामरस्यमिति वा तस्य परमशिवः, 

अनुत्तरमहेश्वरः, संविन्महेश्वरः इत्यादयो बहवः संज्ञा: विलसन्ति । यतश्च संविदो नेजं 
रूपं चिदूघनं विद्यते न च सा जहाति आनन्दम्‌ कदाचिदपि | अतः संविन्महेश्वरः 
चिदान्दघनः विद्यते । महेश्वरस्य विमर्शशालितैव आनन्दमयता विद्यते । नह्यानन्दः 
कश्चनापि चमत्कृतिं विना भवति । दिव्या समुच्छलत्तैव चमत्कृतिः । सैव च स्पन्द 
इत्युच्यते । स्पन्दो हि नितरां स्पृहणीयः स्तुत्यश्चागमानुशीलिनाम्‌ । वसुगुप्तोपज्ञममुं 
स्मरन्ति तद्विमर्शिनः । तद्यथा-- 

संवित्स्वभावः किल शैव आगमः स्पन्दत्वमाप्तो वसुगुप्तमागतः । 

सा प्रत्यभिज्ञाभिनवार्चितौत्पली पूर्णत्वमाप्ता समुपेत्य मामपि ॥ इति? 


स्पन्दः यथा अन्तः स्फुरति तथा बहिरपि । सर्वजनस्यान्तः परिस्फुरन्तमप्येनं 
स्पन्दं नानुभवन्ति सामान्यजनाः । ये तावद्‌ आगमप्रोक्तान्‌ योगान्‌ अनुतिष्ठन्ति त एव 
साक्षात्कुर्वन्ति स्वात्मनि स्फुरन्तममुम्‌ । स्पन्दपरिशीलनाभ्यासवतां स्वात्मप्रत्यभिज्ञा 
स्वरसतः समुदेति । स्पन्दाख्यां परमेश्वरतां पूर्णतां शिवतां वा बिभर्ति स्वात्मैवास्माकं 
महेश्वरः । महेश्वरस्य स्पन्दाख्या स्वभावभूता शक्तिः अन्तः स्फुरन्तीव बहिरपि स्फुरति 
लीलाविलासमयीं क्रीडामातन्वती । आनन्दचमत्कृतिनिर्भराऽसौ बाह्यतामिदन्तामयीं 
प्रसृतिमात्मसात्कुर्वन्त्यपि आनन्दमयतां न जहाति पर्यन्ततश्चेयमानन्द-चमत्कृति- 
रसमयी एव समाभाति । ततश्चेदं निष्कर्षकथनमवाप्तं भवति--परमार्थे वस्तुनि महेश्वरे 
बाह्यतया प्रतिभासमानं सर्व विश्वं संविन्मात्ररूपा अहमित्येवं विमृश्यते । काचिद- 
निर्वचनीया सर्वसहा स्वाभिन्ना शक्तिरखण्डा आस्ते यया महेश्वरो निरुपादानसम्भार एव 


१. द्र.--संवित्स्वातन्त्यम्‌ १८२ 
२. श्रीपू. प्रका. १/१५ 


तन्त्रसंविद्‌ 

विश्वं सृजति अथ स्वबाद्यतया भेदेन तमवभासयति । तत्र स्थिति 
कार्यकारणभावं रागमभिलाषमनित्यतां च नियत्यादिसमुद्भावेन 
कार्यजातमसौ कारणे स्वे विलापयन्‌ संहारकृत्यमातिष्ठते । अथ पशुप्रमातृषु सहजां 

नर्बन्धता जां 
निर्बन्धतां मुक्ति-समाख्यामपि निगृह्णाति, भोक्तृतामापन्नान्‌ प्राणिनो जीवनाद्‌ 
जीवनान्तरं प्रापयति । तदेतत तिरोधानकृत्यम्‌ निग्रहकृत्यं वा भगवत: । स्वेच्छयैव 
चासौ बद्धेषु कंचिदपि अनुगृह्णन्‌ अनुपायेन त्रिविधेन सोपायेन वा योगमार्गेण 
योजयति--तद्वासनामनुरुध्य पुनः भोगमोक्षौ मुक्तिमेव वा सद्यो लम्भयति । 
तदेतदनुग्रहकृत्यं भगवतः । पञ्चकृत्यकृतो भगवतो लीलां नाटयतः अहन्तया 
भास्यमपि विश्वमिदन्तया भासितं भवति--नेतच्चित्रं किञ्चित्‌ । 

तदेवं निष्कर्षकथनमवाप्यते-महेश्वरः स्वस्वातन्त्र्यबलेन शक्तीनां प्रतिबिम्बनं 
स्वचिददर्पणे यदाभासयति तद्‌ बाह्यतया स्वभिन्नतया च प्रथते। तच्च शिवादि 
धरणीप्रान्तं षट्त्रिंशत्‌ तत्त्वमयं विश्वम्‌ भगवतो महेश्वरस्याभासभूतं सत्यं च 
ततोऽपृथक्‌ चकास्ति । सम्पूर्णञ्चैतद्‌ विश्वं तत्तदर्थक्रियाकारितया प्रकाशस्वभावं सदेव 
विद्यते । अतोऽस्य न शशविषाणायितं न वा गन्धर्वनगरायितं नच रज्जुसर्पायितं 
स्वरूपं सम्भवति । प्रत्युत जगतः पारमार्थिकं वपुः शिवशक्तिरूपतैवास्ते । 
शक्तिगर्भितं विश्वं शिवे वर्तते इति परमार्थः । या तु अर्थक्रियाकारिता जगतः सा तदीया 
व्यावहारिकी सत्ताभ्युपेयते । न ह्येषा शिवाभासं विना प्रकाशते । ततश्च परमार्थसत्ता वा 
भवेत्‌ संवृतिसत्ता वा भवेत्‌, सत्ताव्याप्यमेवैतद्‌ द्वयमिति न जगतोऽध्यासमूलता 
प्रत्युत आभासतैव महेश्वरस्वातन्त्येणावर्जितेति आगमराद्धान्तः । सर्वेषां षट्त्रिंशत्‌- 
तत्त्वात्मनां भावानाम्‌ जीवजगताम्‌ अकृत्रिमः स्वात्मा अयमेव संविन्महेश्वरः एकः 
चिदात्मा विलसति । एष चात्मा सर्वस्मात्‌ तदीयाभासरूपात्‌ पूर्वतः एव तदाभासकः 
सिद्धो देदीप्यते । तत्कथमस्य साध्यता भवेत्‌ । को वा साधयेदेनम्‌। तदाभासि- 
तत्वादेव तदितरेषां समेषां भावाभावात्मनां प्रमाण-प्रमेयाणामस्तित्वं भवति 
तत्कथमेषां पूर्वसिद्धं स्वयंप्रकाशं प्रमाणादीनां प्राणप्रदं स्वात्ममहेश्वरं प्रति साधकत्वम्‌ 
उपपद्येत । अत एवोक्तं महामाहेश्वरेण आचार्यरामेश्वरझामहाशयेन परमगुरुणा-- 


यथा स्थितस्तथैवास्स्व मा गा बाह्यमथान्तरम्‌ । 
केवलं चिद्विकासेन विकारनिकरा्जहि ॥ इति\ 


विश्वोत्तीर्णतया स्थितम्‌ स्वयमेव, अन्यापेक्षणं विनैव देदीप्यमानम्‌ अकार्यम्‌ 
अन्यकार्यस्य अभावात्‌ भिन्नकार्याकारणात्मकम्‌ चिन्मयं परिपूर्णं परमार्थतत्त्वं सुतरां 
जयति । यतश्च तदीया विमर्शशक्तिः तदीयं प्रकाशम्‌ पृरिपूर्णाहन्तया योजयति समस्तं 


१. श्री. पू.प्रका. १/२५७ 


३ 
व्यवस्थां 


डु तन्त्रसंविद्‌ 

विश्वं गर्भीकृत्य प्रतितिष्ठति ततोऽसौ विश्वोत्तीर्ण इत्युच्यते भगवान्‌ महेश्वरः । पुनश्च 
सृष्ट्यादिधर्मा शिवः विमर्शात्मिकायाः शक्तेः साहाय्येन बाह्यतया इदन्तामयं विश्वं 
प्रकाशयितुं यत्स्पन्दते स स्पन्दः शिवात्‌ प्रभृति धरणीं यावत्‌ षटत्रिंशत्‌ तत्त्वमयं विश्वं 
सृजति, स्वस्मिन्‌ स्थापयति कार्यात्मनां कारणात्मनि विलापनं कुरुते, अणून्‌ भोगेषु 
बन्धनेषु चोपनिपातयन्‌ भयशोकमयान्‌ विधत्ते स्वाभाविकीं स्वरूपचिन्मयतां निरोधाय 
शक्तिसंकोचं विधत्ते शिवतामावृणुते तान्‌ कृच्छ्रान्‌ कृच्छरतरांश्च कुरुते क्लेशशतै- 
ष्पारैस्तान्‌ योजयते च तदेतत्‌ तस्य महेश्वरस्य तिरोधानकृत्यं येन पशवो निगृह्यन्ते । 
परं लीलां विदधतः शिवस्य मध्येलीलं जीवानां क्लेशेषूपनिपततां क्लेशान्‌ 
हर्तुकामस्य अनुग्रहकृत्यं जागर्ति । तदनुग्रहजागरणे तदीया शक्तिरेवास्माकं माता 
करुणापरायणा प्रेरणां विधाय हेतुतां ब्रजति । अथ यस्मिन्‌ कस्मिन्‌ वा जने शक्तिपातं 
दीक्षां वा अनुग्रहमूलां विधाय शिवयोगे तं प्रवर्तयति, तम्‌ अकृत्रिम-प्रमातृतायां 
स्थापयितुं तदात्मप्रत्यभिज्ञां जनयति अथ जीवभावात्‌ शिवभावं प्रापय्य पूर्णमनु- 
गृह्णति । शिवभावेन स्वभावेन प्रकाशमानोऽसौ शिवगुरुमनुसरन्‌ शिवतां सर्वत्र यद्‌ 
आदधाति तत्र शिवानुग्रह एव हेतु: । अनुग्रहे, तत्पात्रताधाने, शक्तिपाते, दीक्षाकरणे, 
भोगदाने मुक्तिदाने च शिवस्य पूर्ण स्वातन्त्र्यं विद्यते | या भक्तिः या वा श्रद्धा जने 
जन्यते सर्वत्र शिवस्वातन्तर्यं हेतुः । शिवश्च स्वात्मैव समेषामस्माकम्‌ । यथोक्तम्‌ 


आत्मैव सर्वभावेषु स्फुरनिनर्वृतचिद्‌ विभुः । 
अनिरुद्धेच्छाप्रसरः प्रसरद्‌-दृक्क्रियः शिवः ॥ इतिः 
विश्वैकरूपविश्वात्मविश्वसर्गादिकारणम्‌ । 
परप्रकाशवपुषं स्तुमः स्वच्छन्दभैरवम्‌ ॥ इति चर 


विश्वप्रमातृवर्गः परमार्थत एकः प्रमाता स एव चास्ति ।..... ततश्च 
भगवान्‌ सदाशिवो जानाति इत्यतः प्रभृति क्रिमिरपि जानाति इत्यन्तम्‌ एक 
एव प्रमाता। इति, प्रकाशमयता परमार्थवादानुसृत्या एकस्यैवार्थस्य 
षट्त्रिंशत्‌- तत्त्वमयतात्मा- नेकार्थत्वम्‌ आम्नातमस्ति । इति च“ 
९९७ ५: ५६ ९५) स्व. १ 

तन्त्रसंविद्‌ ५ 
नैकविधम्‌ प्रतिबिम्बम्‌ 


स्वच्छन्दभैरवो महेश्वर: स्वातन्त्र्येण बन्धमोक्षचित्रां क्रीडाँ प्रतनोतितराम्‌ । यथा 
दर्पण: रूपांशे स्वच्छ: भवति अतस्स्वस्मिन्‌ स्वानतिरिक्तमपि घटपटाद्याकृतिरूपम्‌ 
अतिरिक्ततया भासयति । एतावांस्तु विशेष:--एकत: एव रूपप्रतिबिम्बम्‌ गृह्माति 
दर्पणः स्वच्छः | खड्गस्तु उभयतः गृह्णाति रूपप्रतिबिम्बम्‌ । स्फटिकमणि: सर्वतः 
रूपप्रतिबिम्बं स्वात्मनि अवभासयति । रूपस्वच्छेषु दर्पणादिषु रूपमेव तारतम्येन 
प्रतिबिम्बितमाभासते । परं दर्पणादिः अन्यदीयरूपाणि स्वतोऽनधिकान्यपि अधिकानी- 
व भासयति अथ च स्वाकृतिमपि परिच्छिन्नामवभासयत्येव न च तां शक्नोति 
त्यक्तुम्‌ । अथ संविन्नाथः स्वात्मनि (चिद्‌-दर्पणे) न केवलं रूपम्‌, अपितु सर्वमपि 
विश्वं नानावैचित्र्ययुतम्‌ अवभासयति प्रतिबिम्बताम्‌ आनयन्‌ इत्येको विशेषः । 
स्वाकृतिं कांचिदसौ परिच्छिन्नां न स्वीकुरुते न वा तादृशीं कांचित्‌ परिच्छिन्नामाकृतिं 
दर्शयति--इति द्वितीयो विशेषः । यथोक्तम्‌ 


स्वच्छेति अनतिरिक्तत्वेऽपि अतिरिक्तताभास- सम्भवः । इति! 


लोके दृश्यते यत्‌ स्वच्छं भवति तत्स्वापेक्षया अधिकस्वच्छं नात्मनि 
प्रतिबिम्बवदाभासयति । अन्यथा सितदुकूलमात्मनि स्फटिकमवभासयेत्‌। यो 
यस्मादधिकस्वच्छः स तं स्वात्मनि प्रतिबिम्बितं विधायावभासयति । दर्पणाद्यपेक्षया 
संविदि विद्यमाना स्वच्छता नितान्तं श्रेष्ठा विद्यते । सम्पूर्णस्य विश्वस्य षटित्रंशत्‌- 
तत्त्वमयस्य संविदोऽनतिरिक्तत्वेपि ततो भिन्नतया परस्परभिन्नतया च प्रतिबिम्बित- 
स्यावभासं संविन्महेश्वरः स्वात्मनि सुतरां कुरुते । स्फुटं चैतत्प्रतिपादितमभिनव- 
गुरुणा , 

स्वच्छमपि हि अधिकस्वच्छमपेक्ष्य अस्वच्छ नाधिकस्वच्छस्य प्रतिबिम्बं 
स्वीकरोति सितदुकूलमिव स्फटिकमणेः । तथा च बुद्धितत्त्वं पुरुषापेक्षया । तथैव हि 
आलोकोऽपि बुद्धिप्रकाशमपेक्ष्य अस्वच्छः, तथा सोऽपि पुरुषप्रकाशमपेक्ष्य । 
पुरुषप्रकाशो हि सर्वतः स्वच्छः, तस्यान्यापेक्षणादेव संविद्रूपत्वं यतः । यथा यथा हि 
स्फुटा वेद्यता, तथा तथा स्वच्छत्वाभावः । एवमधिकस्वच्छेन प्रतिबिम्बं स्वीक्रियते 
अस्वच्छस्येति । २ 


यथा दर्पणे प्रकामं मुखहस्तघटपटादि-रूपाणां प्रतिबिम्बनं जायते तेषां 
विचित्राभासानामभेदेनाभासमानता दर्पणस्य भवति तथापि दर्पणस्य दर्पणतया 
स्थितिर्नेव अवरुध्यते । तथैव निर्मले संविन्महेश्वरे विचित्रप्रमातृप्रमाणप्रमेयाणाम्‌ 
आभासनं जायते तदभेदेन च संवित्प्रकाशस्यावभासनं जायते । तथापि संविदः 


१. ई.प्र.वि.वि., खं.-१, पृ. ७ 
२. ई.प्र.वि.वि., खं. १, पृ. १५८ 


६ तन्त्रसंविद्‌ 


संविद्रूपतयैव स्थितिर्नैचावरुध्यते सैषा स्वच्छता संविदो महेश्वरस्य । महेश्वरस्य इयं सा 
स्वच्छन्दता यया असौ क्वचित्‌ नियतिक्रमं स्वीकुरुते क्वचित्तु नियतिक्रममुल्लङ्कयति 
अतोऽस्य विमर्शस्वातन्त्र्यमेव जयते । यथोक्तम्‌ 


स्वच्छेति अनतिरिक्तत्वेऽपि अतिरिक्ताभाससम्भवः । इति' 
स्वच्छन्देति विमर्शस्वातन्त्र्ययोगः । इति चर 


स्वच्छन्दा पार्यन्तिक - प्रतिष्ठा - स्थानविमर्शाशून्यतया तदूविमर्श- स्थानान्तरोप- 
याञ्चापारतन्त्र्यवियुक्ता.... । इति? 


उन्मनाख्यया स्वस्वातनतर्यशक्त्या शून्यादिक्षित्यन्तमनन्तं वाच्यवाचकरूपं 
स्वभित्तौ स्वानधिकमपि अधिकमिव युगपदवभासयति । इति चर 


स्वप्रकाशो महेश्वरः 


सम्पूर्णस्य विश्वस्य मूलं कारणं परमेश्वरः । स च स्वप्रकाशः, स्वप्रकाशो नाम 
चित्मरकाशः । अत एव चासौ बोधः संविद्‌ ज्ञानात्मा वाऽऽस्ते । अभिनवगुप्तपादेन 
परप्रकाशस्यापि यथा स्वप्रकाशरूपता तथा सम्यक्‌ उपपादितम्‌ । अथ किं तावत्‌ 
स्वप्रकाशस्वरूपमित्येतदपि बहुधा विगृह्य व्याख्यातम्‌ । तद्यथा-- 


परप्रकाशनात्मकनिजरूपप्रकाशनमेव हि स्वप्रकाशत्वं ज्ञानस्य भण्यते ।५ 


परज्ञानमपि स्वात्मैव, परत्वं केवलमुपाधेर्देहादेः, स चापि.विचारितो यावन्नान्य 
इति विश्वः प्रमातृवर्गः परमार्थत एकः प्रमाता, स एव चास्ति । ततश्च भगवान्‌ 
सदाशिवो जनाति इत्यतः प्रभृति क्रिमिरपि जानाति-इत्यन्तम्‌ एक एव प्रमाता ।१ 


स्वस्यैव प्रकाशः, स्वस्य प्रकाश एव, स्व एवास्य प्रकाशो न परः, स्वञ्चास्य 
प्रकाश एवेति यद्‌ बोधलक्षणम्‌ । इति” च 


संविन्महेश्वरः स्वस्मिन्‌ चिद्दर्पणे सर्वविश्वं प्रतिबिम्बितं कृत्वा आभासयति तत्र 
साहाय्यं स्वातन्त्र्यस्यैवास्ते तच्च तस्य स्वभाव: । स्वो भाव एव स्वभाव 
इत्याख्यायते । यद्‌ अव्याप्त्यादिशून्यं लक्षणं तदेव स्वभाव इत्याख्यायते । विवृतं 
चैतद्‌ गुरुणा--'येन यन्न हीयते, यतश्च न हीयते यत्‌, तदेवास्य अवृयाप्त्यति- 
व्याप्तिशून्यं लक्षणं स्वभावः इति ।!* 

तन्त्रसंविद्‌ ७ 

महेश्वरस्य बलं तदीयस्वभावभूतं स्वातन्त्र्यमेव नान्यत्‌ । स्वातन्त्र्यं चास्य 
जगत्सृष्ट्यादौ अन्यनिरपेक्षतैव । स्वातन्त्र्यस्य अहम्‌-विमर्शरूपता विद्यते । एष च 
विमर्शः प्रतिघातविवर्जितो भवति । एतद्‌ बलेनैव महेश्वरः भावभेदमपि निर्मिमीते । 
स्वातन्त्र्यस्यानुशीलनं नानाप्रकारैः क्रियते । अभेदे भेदनमिव भेदिते अभेदनमप्यनेन 
विधीयते । तदेव स्वातन्त्र्यं यद्‌ विचित्रतया विरुद्धतयाअपि प्रथने पारतन्त्र्यं नानुभवति । 
एतदेव तद्‌ बलं येन महेश्वर: सर्वक्रियास्वतन्त्रः सर्वशक्तिकश्चास्ते । स्वेच्छया चासौ 
विविधामाकृतिमवभासयति विलापयति वा । स्वबलमादरयत्यसौ शिवः तत एव तु 
नियतिमनुवर्तते वा उल्लङ्घयति वा स्वयं प्रकाशते परात्मना वा प्रकाशते न कश्चिन्रि- 
्बन्धोऽस्य । कर्तृत्वलक्षणा चेयं स्वातन्त्र्यशक्तिः अक्रमा भवन्त्यपि क्रमरूपतया- 
ऽप्याभासमाना भवति । एवञ्च स्वातन्त्र्यमेव प्रभोः विश्वरूपाभासवैचित्र्ये हेतुर्भवति । 
यथोक्तम्‌ 

स्वातन्त्र्यं चास्य अभेदे भेदनं, भेदिते चान्तरनुसन्धानेनाभेदनम्‌ इति........ 

तदेवास्य पारमैश्वर्य मुख्यमानन्दमयं रूपम्‌. ..... 

तेन सर्वक्रिया- स्वतन्त्रे सर्वशक्तिके इति यावदुक्तं भवेद्‌ `इति । 

स्वातन्त्र्यमेव चानन्यमुखप्रेक्षित्वलक्षणम्‌ आत्मनः स्वरूपम्‌ । 

इति व्यतिरिक्तोन्मुख आत्मा अनात्मैव स्यात्‌ इति । १ 

प्रकाशस्वातन्तर्यमिह बोधसंवेदनादि शब्दवाच्यम्‌ । स्वातन्त्र्यं च नाम यथेच्छम्‌, 
तत्रेच्छाग्रसरस्याविघातः . .. .. . तत्स्वयं निर्भासते निर्भासमानं घटादिकं निर्भासयतीति 
इयति क्रियासमुदाये......संविदादयो वर्तन्ते इति तावत्‌ समस्तांशस्वीकारेण 
विमृशामीति ।* स्वातन्त््यादेव रुद्रादिस्थावरान्तप्रमातृरूपतया नीलसुखादिरूपतया 
च... . प्रकाशते इति" 

तदिह विश्वरूपाभासवैचित्र्ये चिदात्मन एव स्वातन्त्र्यं किन्नाभ्युपगम्यते 
स्वसंवदेनसिद्धम्‌-इति^ 

इमां स्वातन्त्र्यशक्तिं स्वभावभूतां महासम्पदमादाय भगवान्‌ भूरिगर्भः स्वतन्त्र 
इत्याख्यायते । यथोक्तम्‌ 


. तदेव खं.-१ पृ. ३१-३२ 
. तदेव पृ. २१५ 

. तदेव पृ. ८२ 

. तदेव पृ. ९ 

. तदेव पृ. १८४ 

एक एवास्य धर्मोऽसौ सर्वाक्षेपेण वर्तते । 
तेन स्वातन्त्यशक्त्यैव युक्त इत्याञ्जसो विधिः ॥१ 
तस्य देवातिदेवस्य परापेक्षा न विद्यते। 
परस्य तदपेक्षत्वात्‌ स्वतन्त्रोऽयमतः स्थितः ॥* 


तस्य स्वतन्त्रभावो हि किं किं यन्न विचित्रयेत्‌ । इति चर 


स्वातन्त्र्यशक्तिरियं देवदेवस्य हृदयमित्युच्यते, स्पन्द इति वा उच्यते। 

न्यग्रोधवृक्षः सुमहान्‌ स्वोत्पत्ते: प्राग न्यग्रोध्रबीजस्थशक्तिरूपेण सूक्ष्मतया स्थितो भवति 
तथैव सम्पूर्णमिदं विश्वं महेश्वरविमर्शात्मिकायां हृदयाख्यायां शक्तौ सूक्ष्मतया स्थितं, 
सत्यां सृष्टौ इदन्तया प्रतीयमानं भवति। इदं च हृदयम्‌ अष्टात्रिंशमित्युच्यते । 
यथोक्तम्‌ 

सैषा सारतया प्रोक्ता हृदयं परमेष्ठिनः । इतिः 

चिन्मात्रमेव देवी च सा परा परमेश्वरी । 

अष्टात्रिंशं च तत्‌ तत्त्वं हृदयं तत्परात्परम्‌ ॥ इति" 

चतुर्दशयुतं भद्रे तिथीशान्तसमन्वितम्‌ । 

तृतीयं ब्रह्म सुश्रोणि हृदयं भैरवात्मनः ॥ 


इत्युक्त्या “सौः? रहस्यमन्त्रः हृदयम्‌... इत्युच्यते | तदिदंव्याख्यातमभि- 
` नवगुरुणा-- 

चतुर्दशेन स्वरेण परिपूर्णानुत्तरानन्दशालिना सम्पूर्ण-क्रियाशक्ति- 
शरीरोन्मेषोनत्व- सम्पदा क्रियाशक्ति - द्वारान्तलीनिच्छाज्ञानयुगलेन युतं सततं मिश्रीभूतं 
यदिदं तृतीयं... . सद्रूपं विश्वं तत्‌ तिथीशानां. .... .पञ्चदशानां स्वराणां योऽन्तः पर्यन्त - 
स्थितिभूतो विसर्गस्तस्मिन्‌ सम्यग्‌ अवियोगेनान्वितं विश्रान्तं सद्‌ भैरवात्मनो भगवतः 
शब्दराशेः विश्व॒शरीरस्य हृदयं सारभूतम्‌ । इति 


हृदयं च नाम प्रतिष्ठास्थानमुच्यते । तच्चोक्तनीत्या जडानां चेतनं, तस्यापि 
प्रकाशात्मत्वं, तस्यापि विमर्शशक्तिः । इति च" 


१. श्रीतन्त्रा.- १/६७ 

२. तदेव-५९ 

३. तदेव-१३६ 

४. ई.प्रःका. १/५/१४ 

५. श्रीतन्त्र. ६/१८० 

६. परात्री. ल.वृत्ति-का. ९ पृ.-९ 
७. ई.प्र.वि. ख.-१ पृ. २११ 

षडागमा: सौरभर्गशिख्यादयः प्रथन्ते । तान्‌ अनुसरति काश्मीरशैवदर्शनम्‌ । 
शैवरौद्रभैरवागम-प्रामाण्यं विशिष्यात्र आधारभूतं विद्यते | षडर्धेषु सिद्धा-वामक- 
मालिनीत्यागमानां यत्त्रिकं तस्याश्रयणमत्यन्तप्रामुख्येनात्र विहितम्‌ । अत्र सर्वप्रमुखः 
सिद्धान्तः शिवाद्वैतवादः संविदद्वयवाद: ईश्वराद्वयवाद: इत्यादिभिरनेकशब्दैः जेगीयते । 
यत्‌ प्रागैतिहासिके युगे अद्रैतशैवदर्शननाम्ना श्रीभारते भारते वर्षे प्रथते स्म तदेव 
गच्छता कालेन उच्छिन्नप्रायतां गतम्‌ । अथ भगवतो भूतभावनस्य महेश्वरस्य कृपया 
शरीत्यम्बकादित्यपरम्परायां पुनः प्रवर्तितमिदं दर्शनं कश्मीरमण्डलं प्रविश्य नितरां 
जागृतिमलभतेति हेतोः अस्याभिनवं नामाभूत्‌ काश्मीरशैवदर्शनम्‌ इति। 
मोहञ्जोदड़ोप्रभृतिषु बहुषु स्थानविशेषेषु उत्खननविधिना यानि पुरातत्त्वानि लब्धानि 
` तैरैतिह्यतत्त्वमज्ञायत बहुसंख्याकम्‌ विविधम्‌ । अभूत्‌ तदानीम्‌ भूयसा प्रचारः 
लिङ्गपूजायाः, मुद्रापूजायाः, योनिपूजायाः, बह्वीनां शक्तीनां प्रतिमार्चनस्य 
यन्त्रोपासनायाश्च साङ्ग-सवाहन-पूजा, मूर्तिप्रधानापि भूयसा प्रवृद्धासीत्‌ तस्मिन्‌ युगे । 
समृद्धिः सभ्यता चान्योन्यषोषिका बभूव तदानीम्‌--इत्यत्र न कश्चन संशीतिलेशो 
मनागपि । गोवलीवर्दमहिषादीनां पशूनां धनसमृद्धिर्भूयसी समभूत्‌ । योगस्य सुमहान्‌ 
प्रचारः उपयोगश्चाभूत्‌ । तान्त्रिकी साधना परां काष्ठां श्रितवती भारतभूमौ तदानीम्‌ । 
यथा च ऋतुविशेषे गङ्गा क्षीणतोयां भवति पुनश्च ऋतुविशेषे चलत्तरङ्गा आवर्तसंकुला 
स्वां निःसीमतां ग्रामनगरादिष्वपि प्रविश्यावभासयन्ती भाति तथा आगमानां 
तदीयदर्शनानां च प्रक्षय: समृद्धिश्च काले काले जायते इति नाविदितं विपश्चिताम्‌ । 
तदेतस्मिन्नेव क्रमे शैवशास्तराणां कालान्तरे जाते प्रक्षये श्रीकण्ठनाथस्याज्ञया भूमण्डले 
शैवशास्त्रं तदीयदर्शनं च प्रचारयितुं सिद्धानामवतारणा बभूव । अथ भेदप्रधानानाम्‌ 
दशशिवागमानाम्‌, भेदाभेद-प्रधानानाम्‌ अष्टादश-रुद्रागमानाम्‌ अभेद प्रधानानाम्पुनः 
चतुष्पष्टि-भैरवागमानाम्‌ भूतले प्राकट्यमभूत्‌ । कलौ युगे त्रयः सिद्धा अवातरन्‌ । तेषु 
अमर्दकाचार्येण द्वैत-प्रधानानि शैवशास्त्राणि उपदिष्टानि चेत्‌ श्रीनाथाचार्येण द्वैताद्वैत- 
प्रधानानि अथ त्र्यम्बकादित्य-समाख्येन आचार्यवरेण अद्वैतप्रधानानि शिवशास्त्राणि । 
धन्यख्यम्बकादित्यो यस्य गुरुरभवत्‌ भगवान्‌ दुर्वासाः स्थानं चाभूद्‌ कैलासपर्वतम्‌ । 
महतः श्रीगुरोरवाप्तविद्यः जन्मवंश-परम्परया त्र्यम्बकस्त््यक्षरः तत्प्रभृति षोडशं 
वंशपुरुषं सङ्गमादित्यं यावद्‌ अद्वैतप्रधानं शेवशास्त्रं पूर्णां प्रथितिमवाप्य शुशुभे । 
काश्मीरदेशमागत्य सङ्गमादित्यः तत्र कृतवसतिः शास्त्रप्रचारमारब्धवान्‌ | एतंस्य 
विद्यावंशे जन्मवंशे च लब्धविद्योपासनाः त्र्यम्बकमठिकागुरवः सम्बभूवुः । तैः 
श्रीकण्ठनाथानुग्रहमवाप्य ऊध्वोर्ध्व-स्रोतस्थाः षडागमाः लब्धाः | सौरभर्ग-शिखादिषु 
षडागमेषु सिद्धा-वामक-मालिनीति त्रयः आगमाः षडर्धसंज्ञामवापुः । अपरं 
नामधेयमस्य त्रिकागमेति । अमुमेव त्रिकागममाश्रित्य श्रीसोमानन्दाचार्यप्रभृतिभिः 


१० तन्त्रसंविद्‌ 


शिवाद्वैतदर्शनस्य सर्वाङ्गपूर्ण प्रतिपादनं यदकारि तदेव साम्प्रतं काश्मीर- 
शैवदर्शननाम्ना प्रथते | एतद्‌-दर्शन-वाङ्मयं यदद्यत्वे प्राप्यते तन्नूनं काश्मीर- 
सम्बद्धमेवास्ते इति जानन्त्येव दार्शनिका विद्वांसः साधकाश्च । ५० ग्रन्थाः एतद्‌ 
दर्शनस्य प्रकरणग्रन्थतया प्रथन्ते । टीका-व्याख्या-ग्रन्थाअपि एतदतिरिक्ता: आगम- 
युक्ति-भक्ति-सदनुभृति-संवलितस्यैतद्‌-दर्शनस्य सिद्धान्तरत्नानि विशदीकुर्वन्ति । 


विश्वोत्तीर्णः शिव एव विश्वमयो5पि-- 


इदमेतादृग्‌ दर्शनं विद्यते यत्र एतदतिरिक्तानां समेषां दर्शनानां सिद्धान्तस्य 
समादरो विधीयते । समेषामुपयोगिताविषये प्रतिपादनमपि विधीयते । किन्तु तेषां 
समावेश: अङ्गतया तथा विधीयते यथा काश्मीरशैवागमदर्शनस्य अङ्गिरूपता स्थापिता 
भवति । महेश्वरः विभुश्चिदात्मा विश्वोत्तीर्णरूपेण विश्वनेरपेक्ष्येण पूर्णतामीश्वरतालक्षणां 
शिवतां स्वभावभूतामात्मनि संबिभर्ति। यतो ह्ययं महादेवस्ततः क्रीडाशीलो 
जयशीलश्च सृष्ट्यादिस्वभाव आस्ते अतः स्वयमेव स्वच्छः स्वच्छन्दश्च स्वातन्त्र्येण 
तेन तेन शिवादि-धरणी-प्रान्तेन रूपेण आभासमानः स्वयमेव विश्वस्वरूपोऽपि भाति 
विश्वोत्तीर्णपदादच्युतः भेदेन, भेदाभेदेन, अभेदेन वा त्रिकस्वरूपः अपरा-परापरा- 
परास्वरूपेण प्रथमानः स्वात्मा समेषामस्माकमेकोऽहमात्मतया समुच्छलन्नपि 
इदमात्मनाऽपि प्रकाशमानः । विश्वोत्तीर्णस्यास्य इयमेव विश्वमयता यदसौ महेश्वरः 
षट्त्रिंशत्‌-तत्त्वात्मनाऽपि दर्पणप्रतिबिम्बन्यायेन आभासमात्रसारेण विलसति । तानि 
तत्त्वानि सन्ति 


१. शिवः, २. शक्तिः, ३. सदाशिवः, ४. ईश्वरः, ५. शुद्धविद्या, ६. माया, 
७. कला, ८. अशुद्धविद्या, ९. रागः, १०. नियतिः, ११. कालः, १२. पुरुषः, 
१३. प्रकृतिः, १४. बुद्धिः, १५. अहङ्कारः, १६. मनः, १७. श्रोत्रम्‌, १८. त्वक्‌, 
१९. चक्षुः, २०. जिह्वा, २१. घ्राणम्‌, २२. वाक्‌, २३. पाणिः, २४. पादः, २५. 
पायुः, २६. उपस्थः, २७. शब्दः, २८. स्पर्शः, २९. रूपम्‌, ३०. रसः, ३१. 
गन्धः, ३२. आकाशः, ३३. वायुः, ३४. वह्निः, ३५. सलिलम्‌, ३६. भूमिः इति । 
षड्विधः शिवः 

योऽयं षड्विधः शिवः प्रोच्यते--१. भुवनं, २. विग्रहः, ३. ज्योतिः, ४. 
आकाशः, ५. शब्दः, ६. मन्त्रः इति । तस्य च भगवतः शिवस्य ऊर्ध्वस्रोतः 
प्रवृत्तानि षट्शास्राणि आगमेषु मुख्यानि सन्ति । तस्यैव पूर्वार्द्धभूतानि सिद्धा-वामक- 
मालिनीति त्रीणि आगमशास्त्राणि भवन्ति । इमान्यादायैव काश्मीरशैवदर्शनस्य पूर्ण 
विस्तारो जात: । षडात्मनः शास्तरसन्ततेः पूर्वारद्धभागरूपाणि त्रिकशास्त्राण्याधारीकृत्य 
प्रवृत्तस्य दर्शनस्य अन्वर्थं नाम पप्रथे त्रिकदर्शनमिति। स्वयं विमर्शिनीकृतः 
श्रीतनत्रालोकं यत्‌ श्रीषडर्धश्लोकवार्तिकमाहुः तत्राप्ययमेव हेतुः । यथोक्तम्‌ 

इह यावत्तु मुख्येयं षडात्मा शास्त्रसन्ततिः । 
एतत्‌ पूर्वार्द्धभागीनि त्रिकशास्त्राणि यानि तु ॥ 
षडर्धसंज्ञया तानि गुरुभिर्भाषितान्यलम्‌ । इति! 
यथोक्तं मयैव श्रीषडर्धश्लोकवार्तिके तन्त्रालोके । इति? 
बिन्दुर्नादस्तथा व्योम मन्त्रो भुवनविग्रहौ । 
षड्वस्तुत्वमप्यस्य प्रोक्तं दीक्षोत्तरादिके॥ इति 
बिन्द्दर्धचन्द्ररोधिन्यो नादनादान्तशक्तयः । 
व्यापिका समनोन्मन्य इति नादपदाभिधाः ॥ इतिः 
भुवनं विग्रहो ज्योतिः खं शब्दो मन्त्र एव च । 
बिन्दुनादादि- सम्भिन्नः षड्विधः शिव उच्यते ॥ इति च" 
कञ्चुकषट्कम्‌- 
तन्त्रदर्शने तत्त्वानां या षटत्रिंशत्संख्या प्रोक्ता तत्र आपृथिव्याः आ च पुरुषं 
पञ्चविंशतिः तत्त्वानि सांख्यदर्शने योगदर्शने चाभिमन्यन्ते । अतः दर्शनजगतः 
सुवेद्यान्येव तानि । यानि पुनः कालात्‌ प्रभृति मायापर्यन्तानि तत्त्वानि तेषां कञ्चुकम्‌’ 
इति संज्ञा आगमिकैर्विहिता । यदा मायया शिवता आव्रियते तदा कलादिभिः 
संकुचितशक्तिकस्य पुंसः अल्पकर्तृता, अल्पज्ञता, अनित्यता, अल्पविषयको रागः, 
नियति-नियन्त्रितता चापतिता भवति, पुंसि बन्धनम्‌, संसारिता, भोक्तृता चापद्यते अथ 
भोग्यता-युता प्रकृतिः सकार्या पुंसः भोक्तृत्वपूर्त्ये कल्पते--सर्वत्र च स्वातन्त्र्यमेव 
भगवतो विजृम्भते । मायाया उपरि शुद्धविद्याया अधस्ताच्च महामाया उभयोर्मध्ये 
सेतुरूपेण या स्वीक्रियते तस्या: पृथक्‌ तत्त्वरूपता नाङ्गीक्रियते । किन्तु साधकः यदा 
धराप्रभृति प्रकृतिपर्यन्तं तत्त्वशोधनं श्रीगुरोमरर्गदर्शने विधत्ते तदा पुरुषस्य साधकस्य 
काल-तत्त्वादारभ्य क्रमसाधनायां मायापर्यन्तं तत्त्तशोधनस्यावसरः प्राप्यते । शोधिते 
च मायापर्यन्ते तत्त्वौधे महामायामाश्रित्य शुद्धाध्वमध्ये क्रमशः तारतम्यपुरःसरं 
मलशोधनेन साधक: विद्येश्वरतां सम्प्राप्य यां मन्त्रप्रमातृतां, मन्रेश्वरप्रमातृताम्‌ 
मन्त्रमहेश्वरप्रमातृतां चाकलय्य शक्तिप्रमाता शिवप्रमाता च भवन्‌ शुद्धविद्या-तत्त्व- 
पदमारुह्य क्रमेण शिवतत्त्वपदमारोहति । शिवप्रमातृतामवगच्छन्रसौ साधकः सकल- 
पदात्‌ प्रचलितः प्रलयाकलं प्रविश्य विज्ञानाकलं यियासु: तदधिगमादनन्तरं 
१. मा.वि.वा. १/६४ 
२. ई.प्र.वि.वि. खं.-१ पृ. ३३ 
३. श्री.पूःप्र.का. १/५० 
१ 
२ 


. तदेव १/५४७ 
, श्रीतन्त्रा. वि. ख.-१, पृ. १०० 

आविद्येश्वराद्‌ आशिवं समाविशन्‌ पूर्णतां प्रत्यभिज्ञाय अनुग्रहवपुर्विभाति अनुगृह्णाति - 
चाणुं पशुप्रमातारमिति सुमहान्‌ शैवयोगमार्गः । 
प्रमातारः सप्तविधाः 


प्रविभज्य प्रमातृणां सप्तवर्गाः ये समुल्लसन्ति तत्र सकलप्रमातृषु 
मलत्रयसद्भावो भवति । 


तदेते-सकलप्रमातारः संसारितामेव पूर्णतया धारयन्ति न चोर्ध्वगतिमा- 
श्रयन्ते । अथ ये विज्ञानाकलसंज्ञकाः प्रमातारः तत्र केवलम्‌ आणवं मलमेव कृतपदं 
भवति नान्यन्मलद्वयम्‌ । ये तु प्रलयाकलसंज्ञकाः प्रमातारः । तेषु तु आणवं कार्म च 
मलद्वयं विजृम्भते । मायीयं मलं तत्र नैव पदं धत्ते । ये प्रमातारः विद्येश्वरपदभाज: 
मन्त्रसंज्ञकाः, तेषु केवलं मायीयं मलं विजृम्भते, नाणवं न वा कार्मम्‌। एते 
ध्वंसोन्मुखमलाः शुद्धविद्याया अधस्ताद्‌ निवसन्ति । एतदपरे प्रमातारो भवन्ति 
मन्त्रेश्वरसंज्ञकाः । तत्र ध्वंसमानं भवति मायीयमेवैकं मलम्‌ । ईश्वरतत्त्वे निवसतामेषां 
प्रमातृणां स्फुटं मलसंस्कारमात्रं भवति । इत ऊर्ध्वं सदाशिवक्षेत्रं भवति अत्र निवसतां 
प्रमातृणामेकमपि तन्मायीयं मलं ध्वस्तां याति । मलस्य सूक्ष्मतरसंस्कारमात्रं तेषु 
तिष्ठति | एते प्रमातारः मन्त्रमहेश्वरपदवाच्या भवन्ति । इत ऊर्ध्व शक्तितत्त्वम्‌ 
शिवतत्त्वं चेति यद्‌ अवधारणदृष्ट्या द्वयरूप॑ भवदपि वस्तुतो न द्वयम्‌ अपितु 
वस्त्वनैक्यमेव भवति एनयोः । अत्र स्थितिमतां प्रमातृणां सूक्ष्मतरः मलसंस्कारोऽपि 
कश्चन न शक्यते वक्तुमपि । एतस्य हेतो: तत्त्वद्वये विद्यमानस्य प्रमातुः संज्ञा भवति 
अकल इति । मलसंस्कारस्याप्यनयोः स्थिते प्रमातरिअभाव इष्यते । अतोऽस्य सर्वथा 
निर्मलत्वमास्थेयम्‌ । शक्तिभावनिष्ठतायां प्रमातुः संज्ञा भवति शाक्त इति शिवभाव- 
निष्ठतायां तु नामधेयमस्य भवति शाम्भव इति । शिवताख्य-प्रमातृताया उदये सति 
साधकस्य मुक्तिः करतलगता इव भाति | यः शिवप्रमाता यश्च शक्तिप्रमाता द्वयोः 
अभेदनिष्ठतया अकल: इत्यभिधानं भवति । द्वयोरप्येनयोः स्वस्वातन्त्र्यमहिम्ना न 
कलाक्षेत्रे नवा शुद्धविद्यक्षेत्रे स्थित्यै काचित्‌ विवशता भवति | अत: अकलसंज्ञा 
द्विविधयोरप्येनयोः अनुगता भाति । 


तन्त्रविद्यापरमाचार्यो दुर्वासामुनिः- 


अद्वैतशैवदर्शनस्य प्रमुखा आचार्याः रचनाश्च अत्यन्तमुपादेयाः सन्ति । तत्र 
परमाचार्यः दुर्वासा मुनिः चिरजीवी विलसति । तस्य गुरुः श्रीकण्ठनाथः शिष्यस्तु 
त्यम्बकादित्य: प्रसिध्यति । श्रेष्ठो गुरुरयम्‌ महान्‌ अद्वैतशैवदर्शनप्रचारको बभूव । 
श्रीकृष्णो भगवान्‌ अमुष्मादेव गुरोरागमविद्यामधीतवान्‌ अधिगतवांश्च । त्र्यम्बकादित्यो 
न केवलं शिष्योऽपि तु मानसः सुतोऽप्यभूद्‌ महामुनेर्दुर्वासस: । तत्र त्र्म्बकमठिका 
प्रचालिता त्र्यम्बकादित्येन चेद्‌ अर्द्धव्यम्बकमठिका प्रचालिता श्रीदुर्वाससो महामुनेः 

दुहितृद्वारा । एवं च महर्षेरेवास्य पराद्वैतदर्शनस्य मठिकाद्वयप्रवर्तकता संघटते । 
अतएव महता आदरेण गुरुणा सोमानन्देन महामुनिः स्मर्यते । तद्यथा 


कैलासाद्रौ भ्रमन्‌ देवो मूर्त्या श्रीकण्ठरूपया । 
अनुग्रहायावतीर्णश्चोदयामास भूतले ॥ 
मुनिं दुर्वाससं नाम भगवानूर्ध्वरेतसम्‌। 
नोच्छिद्येत यथा शास्त्रं रहस्यं कुरु तादृशम्‌ ॥ इति' 
एतस्य महामुनेः त्रीणि स्तोत्रकाव्यानि प्राप्यन्ते । तत्र शास्तरतत्त्वानि गर्भीकृतानि 
सन्ति । तानि यथा— 


१. परशम्भुमहिम्नस्तवः, २. त्रिपुरामहिम्नस्तोत्रम्‌, ३. ललितास्तवरत्नं चेति । 
आचार्यपरम्परा तन्त्रविद्यायाः-- 


महर्षेरनन्तरं प्रथते आदिनाथसमाख्य आचार्यः । एतदीया रचना कारिकाबद्धा 
अनुत्तरप्रकाशपञ्चाशिका नाम । अस्य शैवदर्शनग्रन्थस्य कृते परापञ्चाशिका इति 
नाम बहुधा परिमलकृता समुद्धृतम्‌ । अस्य ग्रन्थस्य पुष्पिकायाम्‌ आदिनाथस्य स्थाने 
आद्यनाथ इत्युल्लेखः प्राप्यते । तद्यथा--इति श्रीमदाद्यनाथविरचितानुत्तर- 
प्रकाशपञ्चाशिका....इत्यादि ।* 


“नामद्वयमपि अस्याचार्यस्य कृते प्रयुज्यते स्मेति सम्भाव्यते। सिद्ध- 
गोरक्षानुयायिनः आदिनाथमेव स्वपरम्पराप्रवर्तकं यदाहुः, स उमापतिः शिवो वा 
भवेदयमाचायों वा भवेदिति द्विधा सम्भावनामाह श्रीबलजिन्नाथपण्डितः ।* 


तृतीय आचार्यः श्रीशिवानन्दनाथः स्मर्यते । अनेन कालीनयोपदेशः उत्तरपीठा- 

ल्लब्ध: । अथ तेन काश्मीरमण्डले तस्य प्रवर्तनं विहितम्‌। अस्य शिष्यासु 
श्रीकेयूरवती-श्रीमदनिका-श्रीकल्याणिका चेति तिस्रो मुख्याः सन्ति। यतश्चायं 
श्रीसोमानन्दस्य परमेष्ठिगुरुः अतोऽस्य अष्टमशताब्दीसमकालिकताऽनुमीयते । 
जयरथेन श्रीतन्त्रालोकविवेके एतदीयमनेकवाक्यं समुद्धृतम्‌ । नवमशताब्द्याम्‌ 
आचार्यवसुगुप्तः शिवसूत्रं प्रकाशयति स्म । श्रूयते यत्‌ प्रभोः शिवात्‌ स्वप्ने 
वसुगुप्ताय भट्टकल्लटगुरवे शिवसूत्रोपदेशो विहितः । अयं ग्रन्थः शैवयोगस्य 
सूत्रात्मको विलसति । आचार्योऽभिनवगुप्तः ग्रन्थमेनं स्फुटमाह आगमम्‌ | तद्यथा-- 
यावदागमान्तरैरपि.... । धर्मिवाचिना शब्देन सामानाधिकरण्यमाश्रित्योदितः, कथितो 
भगवता शिवसूत्रेषु । इति" 

१. शि०ठ्‌. ७/१०९-११० 

२. आ.प्र. पं. पृ. ८ 

३. काश्मीरशैवदर्शनबृहत्कोशः पृ.-१/३१ 

२. ई.प्रनि.ख.-१, पृ. १९९ 

शिवसूत्रमादायैव स्पन्दसिद्धान्त: प्रकाशित: । शिवसूत्रस्य वार्तिकं भट्टभास्करेण 
निर्मितम्‌ अथ च विमर्शिनी क्षेमराजाचार्येण विहिता । वार्तिकस्य वृत्ति:, विमर्शिन्या: 
संक्षेपात्मा वृत्तिश्च निर्मिता । वार्तिकान्तरमपि वरदराजेन रचितम्‌ । श्रीबलजिन्नाथ- 
पण्डितवरेण शिवसूत्रस्य विवृतिनाम्नी लध्वीटीका रचिता चकास्ति | 
नवमशताब्द्यामेव श्रीभट्टनारायण: स्तवचिन्तामणिरिति ग्रन्थरत्नं निर्माति स्म । 
तदनन्तरम्‌ भट्टकल्लट: स्पन्दवृत्तिप्रभृतीन्‌ ग्रन्थान्‌ रचयतिस्म । तत्त्वार्थचिन्तामणि- 
प्रभृतयस्तस्य ग्रन्था नैव प्राप्यन्ते । तदनन्तरं नवमशतान्द्यामेव शैवागमस्य प्रौढ़ 
दर्शनग्रन्थं जग्रन्थ श्रीसोमान्दाचार्यः । 


परात्रीशिकाविवृतिस्तु एतदीया नष्टैव । तच्छिष्यः श्रीमान्‌ उत्पलदेवः नवम- 
शताब्द्याश्चरमे भागे बहून्‌ ग्रन्थान्‌ विविधान्‌ रचयामास | तत्र ईश्वरप्रत्यभिज्ञा 
सूत्रग्रन्थतया समादृतिं लेभे। विवृतिविमर्शिनीकाराः एतदीयां कारिकां सूत्र- 
शब्देनोल्लिखन्ति । एभिः ईश्वरप्रत्यभिज्ञायाम्‌ ग्रन्थविभागस्य कृते अधिकारशब्दः 
प्रयुज्यते । तत्र ज्ञानाधिकारः प्रथमः तत्र चाहिकाष्टकं विद्यते विमर्शिन्याम्‌ । द्वितीयः 
क्रियाधिकार: तत्र च आहिकचतुष्टयम्‌ । तृतीय आगमाधिकारः, तत्र आह्विकद्वयम्‌ । 
अथ चतुर्थः तत्त्वसंग्रहाधिकारः तत्र त्वेकमेवाह्विकं विद्यते | विवृतिविमर्शिन्यां तु 
चतुर्थोऽधिकारो द्वयोराह्विकयो: संविभक्तो विद्यतेऽभिनवगुरुणा । 

ईश्वरप्रत्यभिज्ञायाः स्वोपज्ञा वृत्तिरपि उत्पलदेवाचार्येण रचिता तदनु विवृतिरपि 
प्रत्यभिज्ञाया: रचिता, या च ईश्वरप्रत्यभिज्ञाटीकानाम्ना प्रसिद्धा जाता | विवृतिरिय- 
मिदानीं नोपलभ्यते-इति सुमहत्‌ कष्टमेतत्‌ः। ईश्वरप्रत्यभिज्ञायाः, कारिकात्मिकायाः 
विर्शिनीटीका पदवाक्यप्रमाणपारावारीणतामतिविलक्षणामाचार्याभिनवस्याभिव्य- 
नक्ति । यथोक्तम्‌ 


वाक्यप्रमाणपद- तत्त्वसदागमार्थाः । 
स्वात्मोपयोगमुपयान्त्यमुतः स्वशास्त्रात्‌ । 
भौमान्‌ रसाञ्जलमयांश्च न सस्यपुष्टौ । 
मुक्त्वार्कमेकमिह योजयितुं क्षमोऽन्यः । इति' 
विवृतिटीका इदानीं नोपलभ्यते, परं क्रचित्‌ एतदीयवाक्यसन्दर्भः प्राप्यते । 
क्षेमराजेन उद्धूतो वाक्यसन्दर्भो मनागनुशील्यताम्‌- 
नचैवं वक्तव्यं-विश्वात्मसात्काररूपा समावेशभूः कादाचित्की कथमुपादेया इयं 
स्यादिति, यतो देहाद्युन्मज्जननिमज्जनवशेन इदमस्याः कादाचित्कत्वमिवाभाति । 
वस्तुतस्तु चितिस्वातऱ्त्र्याव भासितदेहाद्युन्मज्जनादेव कादाचित्कत्वम्‌ । एषा तु सदैव 


१. ई.प्र.वि. खा-२१७ 


तन्त्रसंविद्‌ १५ 


प्रकाशमाना, अन्यथा तद्‌-देहाद्यपि न प्रकाशते । अत एव देहादिप्रमातृताभिमान- 
निमज्जनायाभ्यासः, न तु सदा प्रथमानतासार- प्रमातृता-प्राप्त्यर्थम्‌-इति 
श्रीप्रत्यभिज्ञाकाराः । इति' 


विशेषतः बौद्धदर्शनसिद्धान्तानां यथावत्‌ तात्पर्यवर्णनं तत्पश्चादेव तत्समीक्षणं 
निःशेषवेदितां विना न सम्भवति--सैषा स्वपक्ष-परपक्ष-निःशेषवेदिता शैवागमदर्शन- 
मर्मविदां सुमहताम्‌ आचार्याणां श्रीसोमानन्द-श्रीमदुत्पलदेव-श्रीमदभिनवगुप्तपादानां 
ग्रन्थेषु सुतरां प्रतिबिम्बिता समाभाति । विवृतिविमर्शिन्याः निर्मितिः १०१४ तमे 
शताब्दे खरष्टेऽभृदिति तदीयेन निम्नाङ्कितेन पद्येन ज्ञायते 


इति नवतितमेऽस्मिन्‌ वत्सरेऽन्त्ये युगांशे 
तिथिशशिजलधिस्थे मार्गशीर्षावसाने । 
जगति विहितबोधामीश्वर- प्रत्यभिज्ञां 
व्यवृणुत परिपूर्णा प्रेरितः शम्भुपादैः ॥ इतिः 
ईश्वरप्रत्यभिज्ञा-विमर्शिनी यान्‌ सिद्धान्तान्‌ प्रमुखतया प्रतिपादयति तदित्थं 
विद्यते । 
. ज्ञानाधिकारः-आहिकाष्टकात्मा प्रथमः । 
. स्वसिद्धान्तकथनम्‌ 
. विज्ञानवादिबौद्धमतस्थापनं तत्खण्डनं च 
. विज्ञानसन्तानपरम्परासाक्षितया पूर्वापरविज्ञानक्षणसंयोजनतया चात्मनः सिद्धिः 
. मत्तः स्मृतिरज्ञानमपोहनञ्चेति भगवदुक्तशक्तीनां सिद्धिः । 
. शक्तीनामासामाश्रयस्यात्मनः सिद्धिः 
. तस्यैवात्मनः परमेश्वरतास्थापनम्‌ । 
. क्रियाधिकारः-आहिकचतुष्टयात्मकः द्वितीयः । 
. बौद्धैःखण्ड्यायाः क्रियायाः सत्तायाः सिद्धिः । 
. क्रिया-सम्बन्ध-सामान्य-द्रव्य-दिक्‌-काल-बुद्धीनां प्रमाणैः सत्यत्वस्थापनम्‌ । 
- ज्ञातृज्ञेयभावात्मनः प्रमाणव्यवहारस्य प्रतिपादनम्‌ 
. पारमेश्वर-कार्यकारणभावस्य प्रतिपादनम्‌ । 

१. ई.प्र.वि.वि. खं.-३, पृ. ४०७ 
२. उद्धू.-प्र.ह.-पृ. ३६ 


१६ तन्त्रसंविद्‌ 

३. तृतीयो5धिकार: - आह्विकद्दयात्मा--आगमाख्य: । 

१. षटत्रिंशंतू-प्रमेय-तत्त्वानां निरूपणम्‌ 

२. सप्तप्रमातृवर्गस्वरूपप्रतिपादनम्‌ । 

अवस्थाचतुष्टयम्‌, प्राणादिपञ्चकं चात्र सरहस्यमुद्घाटितम्‌ । 

४. तत्त्वसंग्रहाधिकारश्चतुर्थः-_अयमुपसंहारात्मा ग्रन्थभागः अस्ति । 
अधिकारत्रये वर्णितानां विषयाणां ग्रन्थोपसंहारमुद्रया संक्षिप्तं सारग्राहि विवेचनमत्र 
विहितम्‌ । अतश्चात्र सिंहावलोकननयमनुसृत्य दर्शनतत्त्वानां स्मरणं विहितम्‌ । 
गुणत्रयस्वरूपनिरूपणं कृतम्‌ । शास्त्रीयसिद्धान्तानामनुगमो विहितः । पार्यन्तिकः 
ईश्वराद्वयवाद-सिद्धान्तो मूर्धन्यतया व्यवस्थाप्य ग्रन्थपूर्तिश्चाकारि । तदेवं श्रीमदुत्प- 
लदेवकृतस्य ईश्वरप्रत्यभिञ्ञाग्रन्थस्य तदीयवृत्तिमप्याश्रित्य लघ्वी टीका या 
अभिनवगुप्तपादेन विहिता सा ईश्वरप्रत्यभिज्ञाविमर्शिनीति नाम्ना विश्रूयते । या तु 
ईश्वरप्रत्यभिज्ञाविवृतिनाम्नी टीका सूत्रकृतोत्पलदेवन रचिता तस्याः बृहतीनाम्नी टीका 
श्रीमताभिनवगुप्तपादेन या रचिता सा तु ईश्वरप्रत्यभिज्ञा-विवृति-विमर्शिनी इत्युच्यते । 


विमर्शिनीपर्यन्तायामीश्वरप्रत्यभिज्ञायाम्‌ स्वेतरप्रत्येकदर्शनस्य सिद्धान्तः 
सम्यक्तया विशदीकृतः सुपरीक्षितश्चास्ते। औचित्यं सत्यस्वरूपं च महेश्वरस्य 
यत्तदीयानुग्रहेणातीन्द्रिःमपि आचार्यपरम्परया समवाप्तं तदेव युक्त्या तर्केण 
चागमदर्शने सिद्धान्ततया सम्यक्‌ प्रतिष्ठापितमास्ते । निम्नाङ्कितसाक्ष्येणैतत्‌ प्रतीयते 
यद्‌ विवृतिविमर्शिनी गुप्तपादस्य चरमा रचना बभूवेति 


विश्राम्याम्यहमीश्वराद्zयकथाकान्तासखः साम्प्रतम्‌। इति! 


अजडप्रमातृसिद्धिः, ईश्वरसिद्धिः, सम्बन्धसिद्धिश्चेति सिद्धित्रयी अपि 
उत्पलदेवा-चार्यस्य कृतिरत्नं विद्यते । 


तत्र अजडप्रमातृसिद्धिः सप्तविंशतिकारिकात्मिका विद्यते | अत्र बौद्धमत- 
परीक्षण-द्वारा चिन्मात्ररूपस्यैकस्यात्मनः स्वीकृतिर्विहिता । अस्य ग्रन्थस्य स्वयमेव 
संक्षिप्तवृत्तिराचायेंण रचिता नचेदानीमुपलभ्यते-अभिनवकृता विमर्शिनी टीका या 
केवलं तत्र तत्रोद्धरणरूपेण विद्यते । तद्यथा--यदुक्तमजडप्रमातृ-सिद्धिविमर्शि- 
न्याम्‌-इदं मम ज्ञानमिति नासा ज्ञानप्रकाशः । अपितु जानाम्यहमिति ज्ञानस्या- 
स्मदर्थ-विश्रान्ततैवेति । ` ईश्वरसिब्द्रः सिद्धित्रय्याः द्वितीया रचना । इयं षट्पञ्चा- 
शत्कारिकामयी विद्यते | ईश्वरसिद्धये तर्कोपस्थापनक्रमे द्वैतवादोप्याचार्योत्पलदेवेन 

२. म.मं.प. पृ. १३३ 


तन्त्रसंविद्‌ १७ 
समाश्रितः । न केवला प्रकृति: सृष्टयै प्रक्रमते प्रेरणाश्रय: ईश्वर: अवश्यमङ्गीकार्य इति 
तर्कयुक्त्या साधितमाचार्येण । 

ईश्वरसिद्धिविमर्शिनी अभिनवनिर्मिता भवेदिति सम्भाव्यते । उद्धरणमात्र-- 
ज्ञाप्या एषा परिमलकृता उध्द्रियते । ईश्वरसिद्धिवृत्तिस्तु मूलकृतैव रचिता विद्यते ॥ 
सम्बन्धसिद्धिः सिद्धित्रयीग्रन्थस्य अन्तिमस्तृतीयोभाग: । इयमपि पूर्वोक्त- 
द्वयग्रन्थवत्‌ ईश्वरप्रत्यभिज्ञाया: पूरणात्मा ग्रन्थ: । यथोक्तम्‌ 
स्वात्मैवायं स्फुरति सकल-प्राणिनामीश्वरोऽन्तः 
कर्ता ज्ञातापि च यदि परं प्रत्यभिज्ञास्य साध्या। 
सा चास्माभिर्विहितघटनाऽन्यत्र किन्त्वीशसिद्धिर्‌- 
्वैतेऽप्यस्तीत्युचितमधिकं भाति वह्निर्निशीथे॥ इति' 


शिवदृष्टिवृत्तिः उत्पलदेवस्य खण्डशो नष्टा सम्प्रति उपलभ्यते । शिवदृष्टि- 
प्रकरणस्य लध्वी टीका नितान्तमृद्वी गलिताहङ्कारा चास्ते । यथोक्तम्‌ 


शिवदष्टिप्रकरणे करोमि पदसङ्गतिम्‌। इति? 
शिवदृष्ट्यालोचनमिति ग्रन्थः अभिनवकृतो विद्यते, विवृतौ स्वयमसौ ब्रूते-- 
यथोक्तं मयैव शिवदृष्ट्यालोचने- 
प्रेषोऽपि स भवेद्‌ यस्य शक्तता नाम विद्यते । इति? 


शिवस्तात्रोवलिः--अत्यन्तं प्रह्मीभावमयो ग्रन्थो विलसति। अस्मिन्‌ 
स्तोत्रकाव्ये प्रत्यभिज्ञासारः काव्यशैलीमाश्रित्य तथा संगुम्फितः यथा सद्य एव 
शिवभावो हदयङ्गमीभवति । क्षेमराजोऽस्य ग्रन्थस्य विवृतिमारचयति । तत्र चायमस्य 
वैशिष्ट्यमित्थं निगदति ईश्वरप्रत्यभिज्ञाकारो वन्द्याभिधानः श्रीमदुत्पलदेवा- 
चार्योऽ स्मत्परमेष्ठी... ..... . संग्रहस्तोत्र- जयस्तोत्र- भक्तिस्तोत्राण्याह्निकस्तुति- 
सुक्तानि कानिचित्‌ मुक्तकान्येव बबन्ध । इति“ 


आचार्य- रामकण्ठः--नवम-शतान्द्यां ग्रन्थद्वयमारचितवान्‌ तत्र प्रथमः १. 
स्पन्दविवृतिः । सेयं स्पन्दकारिकायाः उत्कृष्टा टीका विद्यते । अनया अतिरिक्ता 
भट्टकल्लटकृता स्पन्दसर्वस्वाख्या वृत्तिः, क्षेमराजकृता स्पन्दनिर्णयनाम्नी टीका 

१. ई.सि.-५६ 

२. शि.दू. वृ.-पृ. २ 

३. प.त्री.वि. पृ. १६ 
४. शि.स्तो.वि., पृ. १ 


१८ तन्त्रसंविद्‌ 


उत्पलवैष्णवकृता स्पन्दप्रदीपिका टीका चोल्लसति स्पन्दकारिकाया: । द्वितीयो ग्रन्थो 
विद्यते--२. श्रीमद्भगवद्गीताभाष्यं सर्वतोभद्रम्‌ । अतीव मधुराक्षरं सुव्यक्ताशयं 
चैतत्‌ सुमनोमनोहरमाभाति । 


तदनु भट्टभास्करः दशमशताब्द्यां शिवसूत्रवार्तिकं निर्माति स्म । तस्मिन्नेव 
काले वामनदत्ताचार्यः संवित्प्रकाशं निर्माति स्म, न त्वद्यत्वे प्राप्यते । द्वितीया 
रचनाऽस्य अद्दयसम्पत्तिवार्तिकमिति । तदपि नोलभ्यते। एष भास्करः 
श्रीवसुगुप्तादारभ्य सप्तमो गुरुरव्यवच्छिन्नसम्प्रदायो बभूव । वार्तिके भास्करेण 
सूत्राणाम्‌ अवतरणिका उल्लिखिता, सूत्रस्थपदानामर्था विवेचिताः तात्पर्यार्थाश्च 
विवेचिताः सन्ति । तदुक्तिर्यथा— 


तस्मात्‌ प्राप्य करोम्येष सूत्रवार्तिकमादरात्‌ । 
दैवाकारिर्भास्करोऽ हमन्तेवासिगणेरितः ॥ इति' 


वार्तिकस्य काचन टिप्पणी काश्मीर-ग्रन्थावली-संस्करणे पृष्टानामधः 
प्रकाशिता चकास्ति । टिप्पण्या एषा उक्तिर्निभाल्यताम्‌-- 


विश्ोत्तीर्णतन्मयतादि- स्वभावं त्रिकादि- दर्शिन आत्मानं प्रतिपद्यन्ते । सर्वेऽमी 
पारमार्थिकस्वातऱ्त्र्यवञ्चिता मायया भेदभूमिमापन्नाः । इति? 

संवित्प्रकाशस्य रचयिता अभिनवगुप्तपादस्य गुरुः श्रीवामनदत्ताचार्यं इति 
स्वयमेव गुप्तपादो ब्रूते । तद्यथा-- 


गुरुभिर्वमनदत्ताचार्येण भाषितमेतत्‌ संवित्प्रकाशे । इति? 
संवित्प्रकाशो ग्रन्थान्तरं तूपलभ्यते । 


अद्वयसम्पत्ति- वार्तिक- ग्रन्थोऽयं हृस्वनाथविरचितस्य अद्वयसम्पत्ति- 
ग्रन्थस्य वार्तिकस्वरूपमिति सम्भाव्यते चेद्‌ अयं वामनदत्तान्नार्वाचीनः । 
क्षेमराजस्योक्तिरियं विमृश्यताम्‌-*श्रीहृस्वनाथेन हर्षदत्तसूनुनापि 'अहंकारमयी 
भूमिः' इत्यादिना अद्वयसम्पत्तौ ।' इति" 


वामननाथो वामनदत्तः वामनभट्टनाम्नापि स्मर्यते | तद्यथा 
नीले पीते सुखे दुः खे संविद्रूपमखण्डितम्‌। 
गुरुभिर्भाषितं तस्मादुपायेषु विचित्रता ॥ इति“ 


१. शि.सू.वा. १-८ 

२. शि.सू.वा. टिप्पणी-१ पृ. ६ 
३. श्रीतन्त्रा. वि.-ख. ३, पृ. ४६७ 
४, वि.मै. ३० पृ. ९० 

५. श्रीत. ५/१५४ 

एष एव श्रीवामनविरचिते अद्दयसम्पत्तिवार्तिके उपदेशनयो बोद्धव्यः । इति, 
भट्टश्रीवामनेनाप्युक्तम्‌-- 

आलम्ब्य संविदं यस्मात्‌ संवेद्यं न स्वभावतः । 
तस्मात्‌ संविदितं सर्वमिति संविन्मयो भवेत्‌ ॥ इतिः 
भट्टदिवाकरः दशमशताब्द्यामेव--१. विवेकाञ्जनम्‌, २. कक्ष््यास्तोत्रं च 


निर्माति स्म । अभिनवगुप्तपादवाक्यमेव विवेकाञ्जन-ग्रन्थविषये सम्प्रतिः प्रमाण- 
भूतमास्ते । तद्यथा-- 


यदाह भट्टदिवाकरवत्सो विवेकाञ्जने- 


प्रकाशश्चैष भावानःम्‌..... । इत्यादि.... 
न शापोक्त्या विलीयते इत्यन्तम्‌ । इति 


आरामकण्ठाद्‌ आच महेश्वरानन्दाद्‌ बहुभिराचार्यैः निजग्रन्थेषु दिवाकर- 
ग्रन्थोद्धरणं विहितम्‌ । 'भूतेश- भास्कर - मुखप्रमुखा-महान्तः'* इति गुरुतया 
गुप्तपादेनायं स्मृतः । उत्पलवैष्णवः दशमशतान्दयां स्पन्दप्रदीपिकां निर्माति स्म । इयं 
स्पन्दकारिकाया विद्ततापूर्णा व्याख्या वर्तते । स्मन्दप्रदीपिकाया अन्वर्थ-वैशिष्ट्यमिद- 
मेतस्मिन्‌ निम्नाङ्किते पद्ये विमृश्यताम्‌ । 


मायाश्यामतमश्छन्न आत्मचिन्तामणिर्यतः । 
न दृश्यतेऽ तस्तत्प्राप्त्यै ग्राह्या स्पन्द- प्रदीपिका ॥ इति“ 


अथ अभिनवगुप्तपादः (९५०-१०५०) काश्मीरशैवागमदर्शनं स्वोत्कृष्ट- 
रचनाभिः समृद्धतरमकरोत्‌ । एतेषां प्रमुखा ग्रन्या: आगमदर्शनस्य भारतीयदर्शनस्य वा 
प्रमुखाः ग्रन्थाः संजाताः । 

९. ईश्वरप्रत्यभिज्ञाविमर्शिनी 

२. ईश्वरप्रत्यभिज्ञाविवृतिविमर्शिनी 


३. श्रीतन्त्रालोकः--अत्र दर्शनसिद्धान्तसारः, साधनोपयोगः, योगप्रक्रिया, 
दीक्षोपयोगिन्यः क्रियाः सोपष्टम्मं निरूपिताः । त्रिकसाधनायाः प्रामाणिकं दार्शनिक- 
विवेचनमेतस्मिन्‌ आकरग्रनथे प्राप्यते । आचार्यजयरथकृता अस्य विवकेटीका ग्रन्था- 

१. प.त्री. वि. पृ.-१९८ 
२. स्व.नि.-पृ. ४८ 

३. ई.प्र.वि.ख.-१ पृ. १० 
४. श्रात.-३७/६२ 

५. स्प.प्र.-पृ. १ 

क्षराभिप्रायावद्योतिका प्रथते | त्रिकाचारः सुविशदमत्र विविच्यते । कौलाचारः 
शाक्तमतरहस्यं चात्र यथावसरं विविच्यते । 

एतस्य ग्रन्थस्य उपजीव्यं निम्नाङ्कितं विद्यते । 


१. अधीतानि नानाविधानि शास्त्राणि । २. १० शैवागमा:, ३. १८ रुद्रागमाः, 
४. ६४ भैरवागमाः, ५. मालिन्याद्यास्त्रिकागमाः, ६. भर्गशिखाद्या आगमाः, ७. 
कौलागमाः, ८. तदन्ये आगमाः, ९. सुतीक्ष्णा बुद्धिसम्पद्‌, १०. गुरुभ्यः प्राप्तानि 
शास्त्ररहस्यविज्ञानानि । ११. आध्यात्मिक्यः अनुभूतयः, १२. श्रीशम्भुनाथगुरुतो 
लब्धा उपदेशा: । 


षट्त्रिंशत्‌ तत्त्वानि आगमिकाः स्वीकुर्वन्ति, तदाश्रयं सप्तत्रिंशं तत्त्वमपि ते 
अङ्गीकुर्वन्ति । तदनुरोधेन श्रीतन्त्रालोके गुप्तपादेन सप्तत्रिंशत्‌ संख्याकानि आह्विकानि 
रचितानि । तद्यथा 


१. ज्ञानविज्ञानभेदाभिधं प्रथमाह्विकम्‌ । अत्र ज्ञानाज्ञानयोः, बन्धमोक्षयोः । 
उपासनातत्फलयो:, उपाय-तत्प्रभेदयोः, दीक्षायाः, अनुपायस्य सामान्यविशेषयो- 
रुद्देश्ययोश्च निरूपणं कृतमाचार्येण । 


२. अनुपाययोग:—-द्वितीयमाह्निकम्‌ । अत्र निम्नाङ्किता विषया निरूपिताः 
सन्ति 


१. शिवत्वसाक्षात्कारस्यानुपायता 
२. उपायचतुष्टयस्वरूपम्‌ 
३. अनुपाययोगविधिस्वरूपम्‌ 
४. अनुत्तरतत्त्वस्वरूपम्‌ 
५. अनुपाययोगिनः शेषवृत्तिः 
६. द्विविधः, अनुपायदीक्षाप्रकारः 
३. शाम्भवोपायः तृतीयमाह्निकम्‌ | अत्र विवेचिता: विषयाः 
१. प्रकाशस्य स्वातन्त्र्यम्‌, 
२. प्रकाशस्य परमेश्वररूपता 
. प्रतिबिम्बन्यायेन स्रष्टता 
. प्रतिबिम्बक्रियाविवेचनम्‌ 
. शब्दादि-प्रतिबिम्बस्य सलक्षणं प्रतिपादनम्‌ 
. अनुत्तरवैभवम्‌--अहमिति विमर्शः 
. शक्तिचक्रम्‌ 

. शाम्भवसमावेश: 

- चतुर्थमाह्विकम्‌- शाक्तोपायः । अत्रत्याः मुख्यविषया: सन्ति-- 
. विकल्पसंस्कार:, शुद्धविकल्पाभ्यासः । 

. सत्तर्कस्वरूपम्‌ 

. कालीनयोपासना, द्वादशकाल्य:, जपध्यानदीक्षादय:, शाक्तोपायस्वरूपम्‌ । 
. पञ्चममाह्विकम्‌--आणवोपाय: । तत्रत्या मुख्या विषया: 
. सप्रभेदमाणवोपायस्वरूपम्‌ 

. उच्चारयोगादारभ्य वर्णयोगपर्यन्तम्‌ आणवसमावेशोपयोगः । 

. षष्ठमाह्विकम्‌- कालाध्वा । अत्रत्याः विषया: 

. स्थानयोगादारभ्य प्राणस्पन्दालम्बनयोगपर्यन्तं समावेशोपयोगः । 
. कालाध्वस्वरूपम्‌ 

. पञ्चप्राणविधिः, वर्णविधिश्च । 

. सप्तममाह्विकम्‌-चक्रोदयः । अत्रत्या विषयाः सन्ति 

. चक्रोदयः, मन्त्रोदयः, कालसंविदौ । 

. विकल्पज्ञानम्‌, प्राणसाम्यविधिः । 

. मध्योदयः 

- अष्टममाह्विकम्‌- देशाध्वा । अत्रत्या विषयाः सन्ति 

. देशाध्वा, धारणाविधिः 

. देशाध्वधारणा 

. भुवनानि 

. वर्षभेदः, द्वीप-द्वीपान्तरे, देशभेदः 

. सूर्यसञ्चारः, लोकाः, पुरम्‌, अण्डम्‌, मातृकाष्टकम्‌ 

. गुणतत्त्वम्‌, तत्त्वभुवने, तत्त्व-पुरे, शुद्धावरणम्‌ 

. मालिनीमतम्‌, भुवनकले । 

. नवममाह्विकम्‌--तत्त्वाध्वा । अत्रत्या विषयाः सन्ति 

. तत्त्वलक्षणम्‌, सृष्टिः, मलकर्मणी, कञ्चुकषट्कम्‌ 

- प्रकृतिः, प्राकृतिकम्‌, षट्त्रिंशत्तत्त्वप्रभेदः । 


२२ 


तन्त्रसंविद्‌ 
१०. दशममाह्विकम्‌ | तत्त्वभेदनम्‌ । अत्रत्याः विषयास्त्विमे सन्ति 
१. पाञ्चदश्यादि-प्रक्रिया-स्वरूपम्‌ । 
२. तत्त्वभेदन-साधना, सप्तप्रमातृशक्तयः, पाञ्चदश्यम्‌ । 
३. त्रयोदश्यादि, प्रमातृशक्तयः, विकल्पनिर्हासः । 
११. एकादशमाह्निकम्‌-कलाद्यध्वभेदः । अत्रैते मुख्यविषया:-- 
१. कलास्वरूपम्‌, अण्डलक्षणम्‌, कलाध्वोपासना, दीक्षाविधिभेदः 
२. अध्वषट्कम्‌, अध्वनामाधारः, मन्त्रवीर्यम्‌ । 
३. शोधनप्रकारः, परमेश्वर एव विश्वम्‌, पारमेश्वरं स्वातन्त्र्यम्‌ । 
१२. द्वादशमाह्विकम्‌--अध्वोपयोगः । अत्रत्या विषयास्त्विमे- 
१. अध्वसु अभेदः, अध्वोपयोगः, अर्चनादिना कम्पनिर्हासः । 
२. विधिनिषेधाभ्याम्‌ ऊर्ध्वस्थिति: । 
१३. त्रयोदशमाह्विकम्‌--शक्तिपातः । अत्रत्यो विषयः 
१. मलादीनां बन्धकारणत्वम्‌, मलतत्त्वम्‌, कालकारणतापरीक्षा । 
२. शक्तिवैचित्म्‌, शक्तिपातसिद्धान्तः, प्रातिभो गुरुः । 
३. मालिनीमते शक्तिपातप्रकाराः 
४. निरपेक्षः शक्तिपात: । स्वभ्यस्तज्ञानवान्‌ गुरुः । 
१४. चतुर्दशमाह्िकम्‌-तिरोभावः । अत्रत्यो विषय:-- 
१. तिरोभाव-तद्व्यपगमौ 
२. दीक्षा-ज्ञान-माहात्म्ये 
३. मुख्या दीक्षा 
१५. पञ्चदशमाह्विकम्‌- समयादीक्षाविधिः । अत्रत्यो विषयः 
१. क्रियाज्ञानदीक्षे, गुरुशिष्यौ, स्थानकल्पनम्‌ 
२. पीठ (यागस्थान) निरूपणम्‌ 
३. यागद्रव्यादीनि । 
४. भावनामय आन्तरो याग: । 
५. बहिर्यागविधिः । 
६. दीक्षाफलम्‌ 

७. शिष्यपालनीयसमया:, जात्यादिग्रहाश्च । 
१६. घोडशमाह्विकम्‌- पुत्रकदीक्षा । अत्रत्यो मुख्यविषय:-- 
१. पुत्रकदीक्षा, मण्डलयाग:, यागान्तराणि । 
२. अग्नितर्पणम्‌, शिष्याय गुरुकृता विज्ञप्तिः, पाशविधूननम्‌ । 
३. स्वस्वभावदीपनम्‌, अध्वन्यासः, योगनिका, पाशशोधनम्‌ । 
४. मन्त्रमाहात्म्यम्‌, अशुभकर्मशोधनम्‌ । 
१७. सप्तदशमाह्रिकम्‌ (शिवतादात्म्य-प्रकिया) अत्रत्यो विषय:-- 
१. सूत्रबन्धनविधिः, तत््वशोधनविधिः, पाशदाहविधिः । 
२. शुद्धाध्वशोधनविधिः, योजनिकाविधिः, द्विविधा दीक्षा । 
३. तत्त्वशुद्धिविधिः बन्धमोक्षौ इन्द्रियाणाम्‌, अध्वभेदविधिः । 
१८. अष्टादशमाह्विकम्‌ (संक्षिप्तदीक्षा) अत्र निम्नाङ्कितो विषयः 
१. पुनर्जननादिमोचिका दीक्षा (संक्षिप्ता) 
२. संक्षिप्तदीक्षा-आगमान्तरसम्बद्धा । 


१९. एकोनविंशमाह्विकम्‌ (सद्यः समुत्क्रमदीक्षा) अत्रत्यो 
मुख्यविषय:-- 


१. प्राणोत्क्रमणकालदीक्षा 

२. क्षुरिकादिन्यासः, मूलाधारात्‌ संचारः, ब्रह्मविद्यापाठविधिः । 

३. ब्रह्मविद्यापाठफलम्‌, दीक्षाविषये प्रमेयान्तरम्‌ । 

२०. विंशमाह्निकम्‌-तुलादीक्षा । अत्रत्यो विषय: 

१. सप्रत्ययदीक्षाविधिः, कर्मादीनां निर्बीजत्वविधानम्‌, सप्रत्ययदीक्षाधिकारः । 
२. तुलाशुद्धिपरीक्षासंस्कारः । 


२१. एकविंशमाह्निकम्‌--परोक्षदीक्षा । अत्रत्यो मुख्यविषयः इत्थं 
विद्यते 


१. परोक्षदीक्षाविधिः, महाजालप्रयोगदीक्षाविधिः । स्थावरादीनां सद्गतिः । 
२. सप्रत्ययायाः दीक्षाया बलाबलविचारः । 

३. कौलवाम-सम्बद्धा दीक्षा, जालाकृष्टिः । 

४. तत्त्वविद्‌ गुरुर्गरीयान्‌, परोक्षदीक्षा सप्रभेदा । 


| २४ तन्त्रसंविद्‌ 
२२. द्वाविंशमाह्निकम्‌ । लिङ्गोद्धारः । अत्रत्यो मुख्यो विषयः । 
१. लिङ्गोद्धारसिद्धान्तः, लिङ्गोद्धारविधिः । 
२. गुर्वन्तरदीक्षितस्य लिङ्गोद्धारः । 
_ ३. ज्ञनार्थमनेकगुरुसमाश्रयः । 
२३. त्रयोविंशमाह्विकम्‌- अभिषेकविधिः । मुख्यविषयस्तावतू-- 
१. सप्रयोजनमभिषेकविधि: । 
२. विधिशेष: विद्याव्रतम्‌ । 
३. ज्ञानाहरणदीक्षा, परिशेष: । 
४. अभिषेकविधिपरिशेष: । 
२४. चतुर्विशमाह्विकम्‌-अन्त्येष्टिदीक्षा | मुख्यविषयोउत्र-- 
१. अन्त्येष्टिदीक्षा-संस्कार-विधि: । 
२. सप्रत्ययत्व-विधिः । 
३. सप्रत्ययत्वप्रयोजनम्‌, सान्र्यासिकी दीक्षा । 
२५. पञ्चविंशमाह्विकम्‌- श्राद्धदीक्षा । अत्रत्यो मुख्यविषय:-- 
१. श्राद्धविधिः, २. पर्वविधिः, ३. नाडीचरणविधिः, ४. भक्तिमहिमा 
२६. षड्विशमाह्विकम्‌- शेषवृत्तिः । अत्रत्यो विषय:-- 
१. शेषवृत्तिप्रयोजनम्‌, मन्त्रदानविधिः । 
२. मन्त्रवीर्यम्‌, सन्ध्याचतुष्टयम्‌ । 
३. शेषविधिः, लोकसंग्रहः । 
२७. सप्तविंशमाह्विकम्‌ लिङ्गार्चा । अत्रत्यो विषयः 
१. लिङ्गार्चनरहस्यम्‌, २. अक्षसूत्रविधिः, ३. लिङ्गपूजाविधिप्रभेदः । 


२८. अष्टाविंशमाह्विकम्‌ । नैमित्तिककर्मविधयः । अत्रत्यो मुख्य- 
विषयः 


१. नित्यकर्म, पर्वविधिः, चक्रयागः, मूर्तियागः । 

२. गुरुपर्वविधिः, मोक्षावाप्तिक्रमभेदः । 

३. योगिनां मृतौ गतिभेदः, ज्ञानिनां मृतौ गतिभेदः । आज्ञानिनां मृतौ गतिभेदः । 
४. पुनर्जन्मस्वप्नयोः परस्परं विशेषः । 


तन्त्रसंविद्‌ २५ 
५. चक्रार्चनम्‌, गुरोर्लक्षणानि, पूजाविधि: श्रीगुरो: । 
२९. एकोनत्रिंशम्‌ आह्विकम्‌ । रहस्यचर्या । अत्रत्यो विषय:-- 


१. कुलप्रक्रिया, २. कुलयाग:, ३. अर्चाविधि:, ४. पूजाविधि:, ५. 
चर्याविधि:, ६. शार्वी दीक्षा । 


३०. त्रिंशम्‌ आह्विकम्‌ । मन्त्रौधः । अत्रोक्ता मुख्यविषया: सन्ति-- 
१. रतिशेखरमन्त्र:, २. प्रणवस्य द्वादशकला:, ३. भैरवसद्भावमन्त्रः । 

४. विद्यामन्त्र:, ५. कालकर्षिणीमन्त्र:, ६. मातृसदभावमन्त्र: । 

७. कालारात्रिमन्त्र:, ८. द्विविद्या ब्रह्मविद्या, ९. बाह्याचारवर्ज दीक्षामन्त्र: । 
१०. विद्यात्रयम्‌ । 

३१. एकत्रिशम्‌ आह्विकम्‌ । मण्डलविधयः । अत्रोक्ता मुख्यविषया:-- 
१. दिक्साधनम्‌, २. मण्डलमाहात्म्यम्‌ (त्रित्रिशूलमण्डलम्‌) 


३. चतुख्रिशूलं मण्डलम्‌, ४. मालिन्यां मण्डलादि, ५. देवीयामले शूलाब्ज- 
मण्डलम्‌, ६. त्रिशिरोभेरवे शूलाब्जमण्डलम्‌, ७. व्योमेशस्वस्तिकम्‌ । 


३२. द्वात्रिशमाह्विकम्‌ । मुद्राः । अत्रोक्ता मुख्यविषया:-- 
१. खेचर्यादिमुद्रास्वरूपम्‌, २. विभिन्नागमेषु मुद्राचातुर्विध्यम्‌ । 


३३. त्रयसूत्रिंशमाह्विकम्‌। एकीकारः । अत्र प्रतिपादिताः विषयाः 
सन्ति 


१. चक्रप्रभेदः, २. चक्राणामेकीकारश्च 


३४. चतुस्रिंशमाह्विकम्‌ । स्वरूपप्रवेशविधिः । चतसृभिःकारिकाभिरत्र 
स्वरूपप्रवेशो निरूपितः । 


३५. पञ्चत्रिंशमाह्विकम्‌ । शास्त्रमेलनम्‌ । एतदीयो विषयः 


१. आगमतत्त्वम्‌, २. शैवागमस्य पूर्णता, ३. पर्यन्ततः त्रिककुलयोरैक्यम्‌ । 
४. आगमान्तराणि, ५. त्रिकप्राधान्यम्‌ । 


३६. षद्त्रिंशमाह्विकम्‌ । आयातिक्रमः । अत्रत्यो विषयः 
१. त्रिकशास्त्रावतारक्रमः, २. त्रिकशास्त्रस्याभिनवता 

३७. सप्तत्रिंशमाह्विकम्‌ । उपादेयता । तत्रोक्तो विषयः 

१. त्रिकागमस्य सर्वश्रेष्ठता, २. भारतवर्षस्य माहात्म्यम्‌ । 


२६ तन्त्रसंविद्‌ 
३. निजवंशस्यैतिह्मम्‌, ४. काश्मीरमण्डलमाहात्म्यम्‌, ५. नैजस्थितिवर्णनम्‌, 
६. श्रीतन्त्रालोकनिर्माणकालादि:, ७. शिवं प्रति ग्रन्थनिवेदनम्‌ । 
चतुर्थो ग्रन्थः तन्त्रसारः गुप्तपादस्य वर्तते । श्रीतन्त्रालोकनिर्मित्यनन्तरमस्य 
निर्माणं जातम्‌ । प्रौढ्या शास्त्रतत्त्वमत्र प्रतिपादितम्‌ किन्तु वचनम्‌ ऋजुभूतमेवास्ते । 
यथोक्तं ग्रन्थकृता 
विततस्तन्त्रालोको विगाहितुं नैव शक्यते सर्वे: । 
ऋजु-वचनविरचितमिदन्तु तन्त्रसारं ततः श्वृणुत ॥ इति! 
गुप्तपादस्यास्य पञ्चमो ग्रन्थः श्रीमालिनीविजयवार्तिकमिति । 


काण्डद्वयसंविभक्तेऽत्र ११३५+३३५=९४७० कारिकाः सन्ति । मालिनी- 
विजयोत्तरतन्त्रम्‌-इत्यस्य आगमस्य सारः सम्यगत्र विवेचितः । तन्त्रस्यास्य प्रथम- 
श्लोकः प्रतिपाद्यविषयबीजमभिव्यनक्तीति एकस्य श्लोकस्य व्याख्यानरूपता कामं 
वार्तिकस्य वक्तुं शक्यते | तत एव त्वाचार्येण प्रतिपाद्यते 


मालिन्यादिमवाक्ये वार्तिकमेतद्‌ रचयति स्म। इतिः 


षष्ठो ग्रन्थः परात्रीशिकाविवरणम्‌ श्रीगुप्तपादस्य । परात्रीशिका नाम 
आगमग्रन्थविशेषः । तस्य गुप्तपादकृता अतिविस्तृता व्याख्या विवरणनाम्ना 
प्रसिध्यति । तद्यथा 


अनुत्तरप्रक्रियायामिति श्रीपरात्रीशिका-विवरणादावित्यर्यः । मुद्रिते ग्रन्थेऽस्य 
त्रिविधं नाम प्राप्यते तत्त्वविवेकः, तत्त्वविवरणम्‌, विवृतिरिति च। जयरथः 
विवरणमित्येव ब्रूते । स्वटीकाया असाधारणूयमभिनवाचार्येण स्वयमेवोक्तम्‌- 


ये तावत्‌ प्रविवेकवन्ध्यहृदयास्तेभ्यः प्रणामो वरं 
केऽप्यन्ये प्रविविञ्चते न च गताः पारं धिगेतान्‌ जडान्‌ । 
यस्त्वन्यः प्रविमर्शसार- पदवी- सम्भावना- सुस्थितो 
लक्षैकोऽपि स कश्चिदेव सफलीकुर्वीत यत्मं मम॥ इति 


सप्तमो ग्रन्थः परमार्थसारः अभिनवगुरोः | आदिशेषप्रणीतस्य परमार्थ- 
सारनाम्नो ग्रन्थविशेषस्य काश्मीरशैवागमानुसारं परिवर्तनात्मा एतन्नाम्नैव गुप्तपादेन 
प्रकाशितः । आगमशास्रे प्रवेशः प्रयोजनमस्य परमार्थसारस्येति श्रीबलजिन्नाथपण्डित- 
महाशयः । 
१. तं.सा.-पृ. २ 
२. मा.वि.वा. २/३३५ 
३. प.जी.वि. पृ. २७९ 


तन्त्रसंविद्‌ २७ 


अष्टमो ग्रन्थः बोधपञ्चदशिका तस्य । 

नवमोग्रन्थः परमार्थचर्चा श्रीगुरोः । अस्यापि प्रयोजनं पूर्ववदेव बोध्यम्‌ । 

दशमोग्रन्थः भैरवस्तोत्रं, नाम्नैव परिचीयतेऽसौ । 

एकादशो ग्रन्थः गुप्तपादसूय अनुत्तराष्टिका' इति । अस्यापि प्रयोजनं 
शास्त्रप्रवेश एव । 

द्वादशो ग्रन्थः क्रमस्तोत्रमिति । सोऽयं नाम्ना परिचीयते । द्वादशकालीस्तुति- 
द्वारा शिवस्तुतिरेवात्र प्रस्तुताऽभिनवगुरुणा । त्रिकाचारस्याङ्गभूतः शाक्तोपायः तस्य 
मुख्यः प्रकारः क्रम इत्युच्यते । क्रमनयप्रभृति यत्‌ क्रमशास्तरं तदनुरूपं स्तोत्रमत्र ग्रन्थे 
समुल्लसति । 

अथ ये ग्रन्था: प्राप्या न सन्ति ते भवन्ति 


. शिवदृष्टयालोचनम्‌ 

. अजडप्रमातृसिद्धिविमर्शिनी । 

. ईश्वरसिद्धिविमर्शिनी । 

. सम्बन्धसिद्धिविमर्शिनी 

. क्रमकेलिः 

. पूर्वपञ्चिका 

. शिवशक्त्यविनाभावस्तोत्रम्‌ इति । 


एकादशशताब्दयाम्‌ आचार्यक्षेमराजः श्रीमदभिनवगुप्तपादशिष्येष्वन्यतमः 
बहून्‌ ग्रन्थान्‌ निर्माति स्म । तत्र मूलभूत: प्रकरणग्रन्थोऽस्य निम्नाङ्कितो विद्यते 

१. पराप्रावेशिका, २. स्पन्दसन्दोहः, ३. प्रत्यभिज्ञाहृदयम्‌, ४. 
भैरवानुकरणस्तोत्रम्‌ चेति । 

आगमशास्तरटीकात्मकोऽपि ग्रन्थोऽस्य विद्यते । तद्यथा 

१. शिवसूत्रविमर्शिनी, २. विज्ञानभैरवोद्योतः, ३. स्वच्छन्दोद्योतः, ४. 
नेत्रतन्त्रोद्योत:, ५. स्मन्दनिर्णयश्चेति । 

स्तोत्रग्रन्थानामपि टीका क्षेमराजेन रचिता । तद्यथा 

१. शिवस्तोत्रावलिविमर्शिनी, २. स्तवचिन्तामणि-टीका, ३. 
साम्बपञ्चाशिकाटीका चेति । 


एकादशशताब्द्यामेव क्षेमराज-गुरोरन्यः अभिनवगुप्त-विशेषः तन्त्रवटधानिका- 
नामकं ग्रन्थं रचितवान्‌ । तन्त्रसारस्य संक्षिप्ततरोऽयं ग्रन्थः । स्वशक्त्युद्‌-दीप्तये 
श्रीमदभिनवगुरोः पितृव्यतनयेन अभिनवगुप्त-विशेषेण ग्रन्थोऽयं रचित इति ऐतिह्यविदः । 

२८ तन्त्रसावद्‌ 

तद्‌यथा-- 
अन्ये पितृव्यतनयाः शिवशक्तिशुभ्राः । 
क्षेमोत्पलाभिनव- चक्रकपद्मगुप्ताः ॥ इति' 
प्रणम्य गुरुमीशानं सत्तन्त्रवटधानिका । 
मयाभिनवगुप्तेन स्वशक्त्युद्‌- दीप्तये कृता ॥ इति चर 


एकादशशताब्द्यामेव योगराज: परमार्थसारस्य विवृतिनाम्नीं टीकामरीरचत्‌ । 
विद्वत्तामण्डिता एषा अत्यन्तं विशदम्‌ उपपादयति प्रतिपाद्यविषयम्‌ । स्वयमसौ 
ग्रन्थारम्भे निवेदयति 


योऽयं व्यधायि गुरुणा युक्त्या परमार्थ-सारसंक्षेपः । 

विवृतिं करोमि लध्वीमस्मिन्‌ विद्वज्जनार्थितो योगः ॥ इतिः 

द्वादशशताब्दयाम्‌ आचार्य-जयरथः श्रीतन्त्रालोकविवेकं रचयतिस्म । श्री- 
तन्त्रालोकतत्त्वस्य ज्ञानं कल्याणाख्यगुरोः व्याख्या-वैशिष्टयज्ञानं च सुभट्टदत्तगुरो- 
रवाप्य श्रीतन्त्रालोकविवेकटीकां यद्‌ व्यधात्तदसौ उभौ प्रति आभारवान्‌ विद्यते । 
तद्यथा 

देहे विमुक्त एवास्मि श्रीमत्कल्याणवारिधेः । 

यस्य कारुण्यविप्रुड्भिः सद्गुरु तं हृदि श्रये॥ इतिः 


शिवाद्वैतज्ञप्ति- प्रकटितमहानन्दविदितम्‌ । 
गुरु श्रीकल्याणाभिधममुमवाप्यास्तरजसम्‌ ॥ इति" 
श्रीविश्वदत्तपौत्रत्रि भुवनदत्तात्मजः कुलक्रमतः । 


श्रीसुमट्टदत्त आसीदस्य गुरुयों ममाप्यकृत दीक्षाम्‌ ॥ इति४ 
व्यधुस्तन्त्रालोके किल सुभटपादा विवरणं 
यदर्थं यश्चैभ्यो निखिलशिवशास्त्रार्थविदभूत्‌ । इति च° 


उपर्युक्त-विवेकपद्यतः स्पष्टं प्रतीयते यत्‌ सुभटदत्तः त्रिभुवनदतस्य पुत्रः, 
विश्वदत्तस्य पौत्रः, श्ङ्गाररथस्य, कल्हणस्य, जयरथस्य च दीक्षागुरुर्बभूव । एतदीयं 
तन्त्रालोकविवरणमधीत्य जयरथो विवेकटीकां निरमादिति गम्यते । 
. श्रीतन्त्रा. ३७/६९ 
5 त.व.धा. १/९ 
.-प.सा.वि.-पृ. १ 
श्रीतंत्र वि.खं. १-पृ. २ 
. तदेव-खं. १/२ पृ. ४३३ 
श्रीतन्त्रा.वि., खं.-१२, पृ. ४३३ 
तदेव पृ. ३९ 

तन्त्रसंविद्‌ २ 
जयरथस्य द्वितीयोग्रन्थः वामकेश्वरीमतविवरणं विद्यते | तद्यथा 
मया जयरथेनैव किञ्चिदेतत्‌ प्रपञ्चितम्‌ । इतिः 
तृतीयो ग्रन्थः *हरचरितचिन्तामणिः' इति जयरथ-जयद्रथाभ्यां आतृभ्ट्ञ ह 
मिलित्वा रचित: । त्रिकशास्त्रवत्‌ क्रमशास्त्रस्यापि सर्वश्रेष्ठो विद्वानस्पोबे 
समकालिकेष्वभूत्‌ । यथोक्तम्‌ 
तथाप्यस्यामङ्ग क्वचन भुवि नास्ति त्रिकदृशि । 
क्रमार्थे वा मत्तः सपदि कुशलः कश्चिदपरः ॥ इतिः 
(प्रथमः) शितिकण्ठः त्रयोदशशताब्दयाम्‌ महानयप्रकाशं रचयामास । अस्जौँ 
देशभाषायां शास्रं निर्मातिस्म । लल्लेश्वर्याः देशभाषातोऽपि प्राचीनाऽस्य भाषा बभूव ॥ 
प्रथमोऽस्य ग्रन्थ:-- १. देशभाषापद्यमयः कारिकामयश्च महानयप्रकाशः । 
२. महानयप्रकाशस्य संस्कृतव्याख्या 
३. स्तोत्रमाला चेति । 


संस्कृतभाषामयस्य आगमग्रन्थस्य महानयप्रकाशस्य सारसंक्षेप: अपभ्रंशदेस् इ -- 
भाषामयीं गाथामाश्रित्य शितिकण्ठेन तत्नाम्नैव रचितः तस्य संस्कृत-व्यार्ङ््ञ्रा 
` चाकारि । अत्र कौलिकी उपासना प्रतिपादिता । 


त्रयादेशशताब्द्यामेव नागार्जुनः ग्रन्थद्वयं निरमात्‌ 
१. परमार्चनत्रिंशिका, २. चित्तसन्तोषत्रिंशिका चेति । 


दर्शन-सिद्धान्तेनोतप्रोतं त्रिकसाधनानुसारि चैतत्‌ स्तोत्रद्वयम्‌ । दशमशतान्ट्ता - 
मधितिष्ठतः श्रीशम्भुनाथस्य जालन्धरपीठाधिपस्य शिष्यपरम्परायामसौ शौऱ््रो 
नागार्जुनस्‌ सुमहत्‌ स्थानं लेभे इति प्रतीयते । 


तनोति विपुलानर्थान्‌ तन्त्र-मन्त्र- समन्वितान्‌ । 
त्राणं च कुरुते यस्मात्‌ तन्त्रमित्यभिधीयते ॥ 
अनस्तमितभारूपस्तेजसां तमसामपि । 
स एकोऽन्तर्यदन्तश्च तेजांसि च तमांसि च॥ 


तत्रि कुटुम्बधारणे इति स्मरणाद्‌ आसमन्तात्‌ प्रतीयमानं वस्तुजातं ॥ 00 
अहमर्थतया गमयति इति आगम: तदेव तन्त्रमिति अभिधीयते । तन्त्र सूयतया नि 
भवति-ब्राह्मणतन्त्रं, बौद्धतन्त्रं जैनतन्त्रञ्चेति | ब्राह्मणतन्त्रम्‌ अत्यन्तं 


१. वा.म.पृ. १४१ 
२. श्रीत.वि.खं. १२ पृ. ४३५ 


३० तन्त्रसंविद्‌ 
आस्ते । तच्च नैकाभि: शाखाभि: विभक्तं भवति । प्रसिद्धाः आगमशाखा: 
निम्नाडिकता: प्रथन्ते ब्राह्मणतन्त्रस्य-- 

१. वैष्णवागमः 

२. शैवागमः 

३. शाक्तागमः 

४. सौरागमः 

५. स्कान्दागमः 

६. गाणपत्यागमश्चेति 

तत्र वैषणवागमस्य प्रशाखाद्वयमास्ते- 

१. पाझरात्रागम: 

२. वैखानसागमश्च 

शैवागमस्याऽपि प्रभेदत्रयम्‌ आस्ते 

काश्मीरशैवागमः, सिद्धान्तशैवागमः वीरशैवागमश्चेति । 
श्रुतिद्वैविध्यम्‌-- 

“श्रुति: द्विविधा वैदिकी तान्त्रिकी चेति’ स्मृत्या वेदः तन्त्रं चेति श्रुतिद्वैविध्य 
प्रथते । तत्र वेदशब्दव्युत्पत्तिः विभिन्नैः धातुभिः आचार्यैः विधीयते । ज्ञानार्थकाद्‌ 
अदादिपठितात्‌ लुगूविकरणात्‌ विद्धातोः वेदशब्दः निष्पद्यते । तत्र करणव्युत्पत्तिः 
यथा--वेत्ति जानाति अनेन धर्मार्थकाममोक्षोपायान्‌ इति वेदः । सत्तार्थकाद्‌ 
दिवादिपठितात्‌ श्यन्‌-विकरणाद्‌ विद्धातोः यः वेदशब्दः निषपद्यते तस्य 
भावव्युत्पत्त्या अस्तित्वमर्थो भवति । तद्यथा--वेदनं = सत्ता = अस्तित्वम्‌ इति 
वेदः । तुदादिपठितात्‌ लाभार्थकात्‌ विद्धातोस्तु व्युत्पf्यमानः वेदशब्दः 
करणव्युत्पततिर्भवति । तद्यथा विन्दति = लभते अनेन धर्मादिपुरुषार्थचतुष्टयमिति 
वेद: । अथ रुधादिपठितात्‌ श्नम्‌विकरणात्‌ विचारणार्थकात्‌ विद्धातोः वेदशब्दः 
निष्पद्यते करणव्युत्पत्तिः । तद्यथा--विन्ते = विचारयति जीवब्रह्मणोः 
ऐक्यावबोधप्रयोजनिकां जगत: सृष्ट्यादिप्रक्रियाम्‌ अनेन इति वेदः । 

अथ चुरादिपठितात्‌ आख्यानार्थकात्‌ विद्धातोः अपि वेदशब्दः निष्पद्यते । 
अयमपि करणव्युत्पत्तिः | तद्य॒था वेदयते = आख्याति अनेन नामकर्मादिकम्‌ इति 
वेद: ।२ 

१. हारीतस्मृतिः पृ. ५०३ 
२. आगमसंविद्‌- पृ. १४७ 


तन्त्रसंविद्‌ ३१ 


तदित्थं द्वेधा विस्फुरन्ती वैदिकी तान्त्रिकी चेति चिन्मयी श्रुतिः यतः 
सततोदितात्‌ अनादिपरमेश्वरात्‌ लब्धात्मभावा राजते अतोऽसौ स्तुत्या नमस्या च 
सर्वार्थविधानदक्षा कल्याणी माता विजयते । सामान्यरूपेण वेदो नाम निगमः तन्त्रं तु 
आगम: । कारुणिकस्य भगवतः शिवस्य सद्योजातमुखात्‌ ऋग्वेदः प्राकट्यमुपैति, 
वामदेवमुखात्‌ यजुर्वेदः, अघोरमुखात्‌ सामवेदः, तत्पुरुषमुखात्‌ अथर्ववेदः । अथ 
ईशानमुखात्‌ आगमः प्राकट्यं लभते । निगमैः आगमैश्च सर्वे: भगवतः महिमा निभृतं 
गीयते ।१ 
आगमानां स्वतः प्रामाण्यम्‌ 


योऽर्थः प्रत्यक्षानुमानोपमानैः प्रमाणैः न वेद्यते तमर्थम्‌ आसमन्तात्‌ गमयति इति 
आगमः । स च परमप्रमाणभूतः । ततएवाऽसौ लोकशास्रगतप्रसिद्धिरूपो भवति । 
नूनमसौ पारमेश्वरो विमर्शः स्वरूपस्य आन्तरं शब्दनम्‌ आस्ते । यदुक्तम्‌ 


'आसमन्तादर्थं गमयतीत्यागमसंज्ञकं प्रमाणं सर्वस्य तावद्‌ भवति' १ 
इति । 
आगमस्तु अपरिच्छिन्नप्रकाशात्मकमाहेश्वरविमर्शपरमार्थः किं न 
पश्येत्‌’' इति च । 
प्रातिभं ज्ञानम्‌ अपरोक्ष: आत्मसाक्षात्कारश्च उत्तम आगमः । वेदादिग्रन्थेषु निबद्धा 
प्रसिद्धिः द्वितीयकोटिकः आगमः । परम्परया श्रुता मौखिकी प्रसिद्धिः तृतीयकोटिकः 
आगमः इति त्रिविधः आगमः इषूयते । साधारणः आप्तवाक्यात्मकः चतुर्थकोटिकः 
इष्यते । उपर्युक्तासु तिसुषु प्रसिद्धिषु प्रामाणान्तरान्वेषणापेक्षा न भवति । यथोक्तम्‌ 
“एतासु तिसृषु प्रसिद्धिषु प्रमाणान्तरमूलत्वं नान्वेष्यम्‌''* । 
यथा न्यग्रोधबीजस्थः शक्तिरूपो महाद्वुमः । 
तथा हृदयबीजस्थं जगदेतच्चराचरम्‌ ॥५ 


विमर्शः परमा शक्तिः प्रकाशस्य परात्मनः 


काश्मीरशैवागमदर्शनं प्रत्यभिज्ञादर्शननाम्ना प्रथते । अत्र शिवाद्वैतवादः 
स्वीक्रियते । अद्वैतं निष्कलं परमं स्वतन्त्रं शिवतत्त्वम्‌, स्वेच्छया स्वभित्तौ विश्वम्‌ 


१. तदेव पृ. १४८ 

२. ई.प्र.वि.खं. २ पृ. २ 

३. ई.प्र.वि.ख. पृ. १८६ 

४. ई.प्र.वि.वि.खं. २ पृ. १०२ 
५. प्रसिद्धः, श्लोकः 


३२ तन्त्रसंविद्‌ 


उन्मीलयति ।' स्वातन्त्र्यवाद: अद्वैतवादः ईश्वराद्वैतवादः शिवाद्वैतवादश्चेति 
पर्यायशब्दाः भवन्ति । अत्र सिद्धान्ते निर्गुण-सगुणयो: ब्रह्मेथरयो: ऐक्यं विलसति । 
एकमेव अनुत्तरतत्त्वं षट्त्रिंशत्तत्त्वरूपेण तत्वोत्तीर्णरूपेण च स्वच्छन्दं प्रकाशते । 
अस्य अनुत्तरशब्दितस्य भागद्वयं प्रकाशविमर्शशब्दितम्‌ अवधार्यते । वस्तुतः 
शिवशक्तिरूपयो: प्रकाशविमर्शयो: नास्ति भेद: वस्त्वनैक्यं वा । एकमेव वस्तु 
प्रकाशशब्देन विशदीक्रियते विमर्शशब्देन च । यदेव तत्त्वं प्रकाशशब्देन शिवशब्देन 
वा निरूप्यते, तदेव तत्त्वं विमर्श-शब्देन शक्तिशब्देन वा व्याख्यायते । यथा किमपि 
वस्तु अग्निरित्यभिधीयते तस्य स्वभाव: दाह इत्याख्यायते । न हि स्वभावं दाहम्‌ 
अनङ्गीकृत्य अग्नि: किमपि वस्तु सम्भवति तथैव स्वभावभूतां विमर्शनाम्नीं शक्तिं 
विना प्रकाशसंज्ञकः किमपि वस्तु न शक्यते स्वीकर्तुम्‌ । एवञ्च शक्तिः विमर्शः 
शक्तिमान्‌ प्रकाशः द्रयोरप्येनयोः यत्‌ सामरस्यं नित्यं विद्यते तदेव अनुत्तरशब्देन स्थितं 
सर्वदा प्रकाशमानम्‌ ऐश्वर्यचमत्कारसारसर्वस्वभूतम्‌ आनन्दमयं तत्त्वं राजते । 
शक्तिशक्तिमतोः यत्‌ परमं सामरस्यं तदेव संविद्‌ इत्यभिधीयते । संविदः निजस्वभाव 
एव येन असौ सततं स्वयम्प्रकाशते अथ च स्वातन्त्र्योद्‌भावितं निखिलमपि विश्वम्‌ 
असौ प्रकाशरूपतावेशपूर्वकम्‌ अवभासयति । स्वयं संविदेव तत्तन्निखिलभावरूपतया 
अवभासते । यदुक्तम्‌ 


यः प्रकाशः स एवायं प्रतिभाति तथा तथा। 
नैव चाऽन्यस्य कस्याऽपि स तु भात्येव केवलम्‌ ॥*१ 
तस्मात्‌ स्वसंविदेवैषा स्वप्रकाशतया स्थिता 
मातृमानप्रमेयादिप्रपञ्चैः साऽवभासते॥१ इति 


परमशिवः प्रकाशैकरूपः संविद्घनः एक: अखण्डः सततोदितः आस्ते । ये तु 
प्रकाशविशेषाः भान्ति-नीलप्रकाशः पीतप्रकाश इत्येवमादयः ते वस्तुतः एकस्यैव 
अनुत्तरस्य संवित्तत्त्वस्य चिद्रश्मिभूताः अनन्ताभिः इदन्ताभिः आकलीक्रियन्ते ते ते 
नील-पीतादिविशेषाः संवित्प्रकाशेनैव आधीयन्ते । अतएव ते ते सर्वे विशेषात्मकाः 
भावाः प्रकाशस्वभावाः एव भवन्ति न तु ततो भिन्नाः पृथकस्वरूपा: । यदि ते भावाः 
भिन्ना भवेयुः तर्हि न प्रकाशिता भवेयुः अप्रकाशस्य प्रकाशनाऽसम्भवात्‌। ततश्च 
निष्कर्षकथनमेतत्‌ भाति--संवित्यकाश: एकः अतएव अखण्डः अस्ति । स्वातन्त्र्यम्‌ 


१. प्रत्यभिज्ञाहृदयम्‌ सूत्र सं. २ 
२. मा.वि.वा. १-८६ 
३. तदेव १/६०५-६०६ 


तन्त्रसंविद्‌ ३३ 


एतदीयम्‌ ऐश्वर्यात्मक: स्वभावः, तदूबलादेव नीलादिपरस्परविचित्रभावानां स्वात्मनि 
प्रतिबिम्बन्यायेन भासनं धारणं वा स्वयमेवाऽसौ विधत्ते । तेन तेन विभिन्नेन भावात्मना 
प्रथमानोऽप्यसौ प्रकाशनस्वातन्त्र्यं न जहाति । भिन्नप्रथाप्रथिताअपि नीलादिभावाः 
प्रकाशात्मानं संविदं भेत्तुं न प्रभवन्ति, तेषां प्रकाशरूपत्वानपायात्‌ । यथोक्तम्‌ 


'एकस्यैवाखण्डस्य प्रकाशस्य तत्तदाभासात्मना स्फुरणात्‌, नीलादयो हि 
प्रकाशत्वात्‌ प्रकाशात्मका एव इति किं तेन भेद्यम्‌ ।।'१ इति । 
अद्वैतस्वरूप:ः महेश्वरः शिवः अखण्डप्रकाशः एकः अस्ति। 
स्वातन्त्र्यशक्तिवशादसौ तेन तेन नीलाद्यात्मना सर्वस्वरूपेण भासते । न हि जडानां 
वस्तूनां प्रकाशपार्थक्येन अस्तित्वं स्वीकर्तु शक्यते । अप्रकाशरूपत्वे अप्रकाशः 
प्रकाशते इति वचोव्याहतिः दुर्वारा स्यात्‌। अतः जडत्वेन प्रतिभासमानानामपि 
प्रकाशस्वभावतैव आस्थेया । अतः विश्वोत्तीर्णतया विश्वात्मना वा एक एव प्रकाशः 
स्वातन्त्र्येण अवभासमानः राजते । न च कश्चिदपि चित्प्रकाशस्य क्षणमपि अपलापं 
कर्तु शक्रोति । यदुक्तं 
अतः प्रकाशाधीना चेत्‌ सत्तास्मिन्‌ सार्वकालिकी । 
नूनं प्रकाश एवास्ति योऽवच्छेदविवर्जितः ॥ 


प्रथन्ते न प्रमाणानि प्रमातारं विना क्वचित्‌ 


सोऽयं शिवः स्वयम्‌ अप्रमेयः अस्ति अन्येन अप्रकाश्यत्वात्‌ ततः अन्यस्य 

कस्यचिद्‌ अभावात्‌ । अस्यैव प्रकाशस्य प्रत्यक्षादीनां प्रमाणानां प्रमाणरूपता 
प्रकाशिता भवति | प्रकाशाख्यं शिवं विना प्रमाणतायाः अप्रकाशनात्‌ शिवेन 
प्रकाशिता प्रमाणताऽपि प्रकाशं शिवं विषयीकर्तुं नाऽर्हति, स्वयम्प्रकाशेन शिवेन 
प्रमाणताया: प्रकाशनात्‌ । प्रकाशः स्वयमेव स्वमहिम्नैव सदा सर्वथा स्वच्छन्दः 
स्वच्छश्च प्रकाशते । नाऽसौ कमपि प्रकाशं स्वप्रकाशनाय हेतुतया अपेक्षते । अतएव 
अभिनवगुप्तपादेन स्पष्टमभिहितं यत्‌ प्रकाशसंज्ञकः शिवः विभुः वर्तते, शाश्वतः 
विद्यते अथ च सूक्ष्मादपि सूक्ष्मतरः आस्ते । चेतनता तस्य निजो धर्मः । कदापि असौ 
स्वस्य अप्रथनम्‌ अप्रकाशनं वा न सहते । अस्य अपह्नवः अपि न सम्भवति । एवञ्च 
यः स्वयंप्रकाशः आस्ते, परानपि स्वातन्त्र्येण उद्भावयति अथ तानपि प्रकाशयति, 
स्वप्रकाशनाय कमपि हेतुं नाङ्गीकुरुते, न चापि अयं केनाऽपि अपलपितुं शक्यते, 
जगति ये ये व्यवहारा: तान्‌ सर्वान्‌ प्रति अयमेव सर्वथा समर्थः निरुपादानसम्भार- 
मभित्तावेव जगद्‌ आतनुते । अतः कस्यापि प्रमाणविशेषस्य कल्पनं नाऽत्र संघटते । 
यथोक्तं 

१. तन्त्रलोक विवेकः २/२१ 

२. तन्त्रवटधनिका १/१९ 


३४ तन्त्रसंविद्‌ 


प्रकाशो नाम यश्राऽयं सर्वत्रैव प्रकाशते । 
अनपह्ववनीयत्वात्‌ किं तस्मिन्‌ मानकल्पनैः ॥९ इति 


अर्थानामाश्रयः संविद्‌ अर्थस्तस्यास्तु नाश्रयः 


यावन्ति दृश्यवस्तूनि व्यवहारभूमौ आयान्ति तेषां समेषां भावात्मकानाम्‌ 
अभावात्मकानां च पदार्थानां भानात्‌ पूर्व, भानात्‌ पश्चात्‌ अथ भानकालेऽपि वास्तविकः 
स्वभावः प्रकाश एवास्ते । यतो हि यः सदा स्थितो भवति, सततोदितो भवति, सततं 
स्फुरति, सृष्ट्यादिकृत्यं सदैव स्वात्मनि बिभर्ति अतः भावात्मना अभावात्मना च 
पूर्णज्ञानक्रियास्वतन्त्रः स्वेच्छया स्वयमेव सर्वत्र प्रकाशते । यदि असौ विमर्शसचिवः 
प्रकाशः अनुत्तरमहेश्वरो नाम क्षणमपि अप्रकाशनम्‌ अर्हति सद्यः एव अन्धप्रायो वा 
मूकप्रायो वा बधिरप्रायो वा पदार्थसार्थः आपद्यते | एवञ्च अर्थो न प्रकाशस्य आत्मा 
अपितु या प्रकाशमानता सैव अर्थस्य आत्मा । अर्थभानकाले तत: प्राक्‌ तत्पश्चात्‌ वा 
प्रकाशमानतायाः एव विद्यमानतया सैव भावाभावात्मकस्य जगतः पारमार्थिकं स्वरूपं 
भवितुम्‌ अर्हति । प्रकाशाद्धिन्नः कश्चनाऽपि अर्थः न स्वातन्त्र्येण भाति, सत्तां वा 
लभते । या च प्रकाशमानतारूपा अनुभवरूपता अर्थजगत: विद्यते सैव वस्तुतः 
आत्मा भवितुमर्हति, तद्वैपरीत्येन या प्रकाशमानता तस्या: आत्मा अर्थः अर्थजगद्वा 
नैब भवितुमर्हति । अतः अभिनवगुप्तगुरुणा सुस्पष्टं निष्कर्षवचनं प्रयुज्यते 
सिद्धान्तचिख्यापयिषया-— 

तस्मादर्थस्य प्रकाशमानता नाम आत्मा=परमार्थरूपं, न तु भिन्नः कश्चिदर्थः । 
अर्थस्य च प्रकाशमानता अनुभवरूपता आत्मा न तु प्रकाशमानतायाः अर्थात्मता 
इति । २ 

यद्यपि आत्मनः सर्वरूपता विद्यते किमपि तादृशं रूपं वक्तुं न शक्यते 
यदात्मसम्बन्धि भवितुं नाहेत्‌। तथाऽपि तस्य उपादेयतमं रूपं किमिति जिज्ञासा तु 
उत्थिता भवत्येव । तत्र समाधानं विविधैः आचार्यैः तत्र-तत्र ग्रन्थे विहितं विद्यते । 
विविधाचार्यकृतसमाधानसारसर्वस्वरूपेण इदं वक्तुं शक्यते यत्‌ शुद्धप्रकाशरूपता या 
आत्मनः विद्यते सैव सर्वोत्कृष्टतया उपादेयतमा अस्तीति। यतो हि या अस्य 
शुद्धप्रकाशरूपता सैव समेषां भावानां स्वभावभूता प्रतिपाद्यते । नूनं सर्वेषां भावानां 
वास्तविकः स्वभावः प्रकाशात्मा महेश्वर एव नाऽन्यः। प्रकाशात्मा महेश्वरः 
अनुत्तरसंज्ञकः एकः चिन्मयः आनन्दघन: एषणाद्यात्मा स्वातन्त्यश्वर्यसंवलितः 
स्वमहिम्ना विरोधिनानारूपैः समं समन्तात्‌ तैस्तैराकारैः स्वलीलाविलासतः तथा तथा 


१. श्री तन्त्रालोक १/५४ 
२. ई.प्र.वि.वि. भाग २ पृ...६९ 


तन्त्रसंविद्‌ २५ 
प्रथते । कस्यापि वेद्यवस्तुन: कस्मिन्नपि काले देशे वा या अस्तिता भाति सा 
कदाचिदपि अनुत्तरशिवाद्‌ व्यतिरिक्ता सती पृथग्रूपतां नैवात्मनि धत्ते। 
अवच्छेदवर्जितः प्रकाश एव शिवः तैस्तैः भावैः तथा तथा भाति इति स्पन्दशीलस्य 
सततोदितस्य विविधकृत्य-सम्पादनपरायणता, भेदात्मनाऽपि भासमानता तदीयं 
स्वातन्त्र्यम्‌ अवद्योतयति ! नूनं भावानां स्वभावः संवित्रकाश एवाऽस्ते। स च 
प्रकाशः विमर्शप्राण: शैवागमशास्तरप्राणायितः चकास्ति । यथोक्तम्‌ 


अतः प्रकाशाधीना चेत्‌ सत्तास्मिन्‌ सार्वकालिकी । 
नूनं प्रकाश एवास्ति योवच्छेदविवर्जितः ॥` इति 


दर्पणे यन्मुखम्‌ अवभासते स अवभासः जडः चेतनो वा इति जिज्ञासायां 
स्फुटमेव उत्तरमायाति जड एव सः' इति । तत्कस्य हेतोः इति हेतुतायाः जिज्ञासायां 
सत्यां समाधानमायाति-- 'दर्पपस्थमुखावभासः यतो निविर्मर्शः अतो जड इति । 
मुखप्रतिबिम्बावभासः यथा निविर्मर्शः तथा देवदत्तीयः घटावभासः पटावभासः 
नीलावभासः अन्यो वा तादृशः अवभासः यदि निर्विमर्शः स्यात्‌ तदा जड एव भवेन्न 
चेतन: । सति जडे घटादीनां बोधः यद्‌ घटादीन्‌ प्रकाशयति तन्न प्रकाशयेत्‌ । 
अनुभूतिस्तु भवति सर्वेषां प्रमातृणाम्‌ अयं घटः घटमहं जानामीत्येवम्‌। न हि 
घटाद्यवभासानां जडत्वे घटमहं जानामीत्येवमादीनाम्‌ अनुभूतीनां विमर्शात्मिकानां 
प्रसर: सम्भवेदपि । अतएव उत्पलदेवाचार्याः विमर्श प्रकाशस्वभावम्‌ आहुः । अन्यथा 
घटाद्यर्थप्रकाशः स्फटिकादिरिव दर्पणादिरिव वा जडौपम्यम्‌ एव भजेत । यदुक्तम्‌ 


स्वभावमवभासस्य विमर्श विदुरन्यथा। 
प्रकाशोऽर्थोपरक्तोऽपि स्फटिकादिजडोपमः ॥* इति 
प्रकाश एव भावानां स्वभावः सर्वसम्मतः । 

स एव शिवशास्तरेस्मिन्नुपादेयः परो मतः ॥१ इति च 


प्रकाशः, अवभासनं भानं वा निविर्मर्श न शक्यते वक्तुम्‌। भेदात्मना 
भेदाभेदात्मना अभेदात्मना वा सर्व विश्वं तत्रैव प्रतिबिम्बभूतं स्वच्छन्दम्‌ अवभास्यते परं 
भारूपः जीवो वा शिवो वा अहंविमर्शात्मा नैव भिन्नभिन्न: । जीवात्मना संसाररंगे 
भवभूमिकाभिः नृत्यतः शिवरूपेण जीवान्‌ नाटयतः एकस्यैव विश्वमयता इव 
विश्वोत्तीर्णता सञ्जाघटीति । तदिदमुक्तम्‌ 


१. तन्त्रवटधानिका- १/१९ 
२. ई.प्र.का. १/५/११ 
३. श्री पूर्णताप्रत्यभिज्ञा का. १/३६ 


३६ तन्त्रसंविद्‌ 
नृत्यद्धिर्भवभूमिकाभिरनिशं रङ्गेऽत्र भूतैः सह 
कालोऽयं दुरतिक्रमोस्ति सकलैः सिद्धैः सुरैरयॉगिभिः । 
यः कालं कलनामयं स्वजनितं जानाति कालाधिपो 
देवोऽसौ जयताद्विकल्परहितो रामेश्वरो योगिराट्‌ ॥इति ।१ 
भानं चेत्‌ स्यान्निविर्मर्श न तत्तच्चेत्‌ तद्रूपं तर्हि भेदो न योऽत्र । 
भारूपायाऽ हंविमर्शात्मकाय जीवायास्मै मे नमो वा शिवाय ॥१ 

चित्राभिः शक्तिभिर्भातिभैरवोभगवान्‌ विभुः 


प्रकाशः भगवान्‌ शिवः नानाभिः परस्परमनुरुद्धाभिः विरुद्धाभिश्च चित्रशक्तिभिः 
निर्भर आस्ते विश्वस्मिन्‌ विश्वे विश्वात्मना चित्ररूपेण स्वातन्त्र्यलीलया भासमानोऽसौ 
एकतः सर्वाकारः अपरतश्च परिच्छिन्नाकारवर्जितः निराकारः विश्ववैचित्र्यचित्रितः 
सर्वभावस्वभावः स्वैरं राराजते । शास्त्रकारा: सर्वात्मकं प्रकाशसंज्ञकं शिवं स्तुवन्तः 
दरीदृश्यन्ते । यथोक्तम्‌ 


इति सर्वत्र एवैकः प्रकाशः परमार्थतः । 
सर्वाकारनिराकारस्वभावः स विराजते ॥२ 
तस्मात्‌ प्रकाश एवाऽयं चित्रशक्तिसुनिर्भरः । 
स्वयं विचित्ररूपेण भाति विश्वत्र विश्वतः ॥* 


यः प्रकाशसंज्ञकः शिवः सः येन विमर्शेन विमृश्यमानो भवति सोऽयं विमर्श: 
अहमिति मन्त्रात्मना प्रथते, ये च अर्थाः प्रकाशस्वभावाः जलबुद्बुदवत्‌ भासिता: 
भवन्ति ते प्रकाशपारतन्त्र्यात्‌ इदमात्मानो भवन्ति । अतः स्वातन्त्र्यम्‌ अनुत्तरशिवस्य 
माहात्म्यभूता शक्तिः राजते । अतः सर्वावभासके नितरां निरपेक्षे अनुत्तरप्रकाशे 
मानप्राणसञ्चारके कस्यचिदपि प्रमाणवराकस्य अपेक्षा नैव भवति । स्वातन्त्र्येण 
विश्वरूपं स्वीकुर्वतः अस्य अनुत्तरमहेश्वरस्य स्वस्वभावाद्‌ अच्युतिः स्थिता संरक्षिता 
च भवति | यथोक्तम्‌ 


“प्रकाश: अहमात्मा स्वतन्त्र आस्ते, इदमात्मानस्त्वर्थाः परतन्त्रा भवन्ति । 
अनुत्तरप्रकाशे मानप्राणान्‌ वितन्वति प्रमाणापेक्षा नैवास्ति । निरपेक्षः प्रकाशः एव 


१. संवित्स्वातन्त्र्यम्‌, समर्पणपद्यम्‌ पृ. १ 
२. कश्मीर शैव दर्शन बृहत्कोषःपृ. ४०९ 
३. श्री पूर्णताप्रत्यभिज्ञाका १/३६ 

४. मा.वि.वा. १/६०७ 

स्वतन्त्र: सर्वभासकः विश्वरूपः परमार्थतः समुल्लसति । विश्वभावस्वरूपोऽपि असौ 
स्वस्वभावाद्‌ अनुत्तरस्वरूपात्‌ न च्युतो भवति ॥”१ 

यदि महेश्वरः प्रकाश: जगति नाऽभविषूयत्‌ तर्हि एतत्‌ प्रत्यक्षं तद्‌ अनुमानम्‌ 
असौ आगमः इत्येवं या प्रमाणता प्रमाणानां चकास्ति सा उपपादयितुं शक्या 
नाऽभविष्यत्‌ । एवञ्च प्रकाशस्य प्रमाणप्रकाशकता आस्थीयते न तु तस्य 
प्रमाणप्रकाश्यता । यथा ज्ञानं प्रकाशात्मकं तथा अर्थोऽपि । अतएव ज्ञानं स्वतन्त्र 
स्वयम्प्रकाशते अर्थस्तु ज्ञानपरतन्त्रः न स्वयं प्रकाशते अपितु प्रकाशसंलग्नः सन्नेव 
इति भावानां प्रकाशपरमार्थता सिध्यति । यथोक्तम्‌- 


तस्मादर्थस्य प्रकाशमानता नामात्मा- परमार्थरूपम्‌, न तु भिन्नः कश्चिदर्थः । 
अर्थस्य च प्रकाशमानता, अनुभवरूपता आत्मा, न तु प्रकाशमानताया अर्थात्मता ।।'२ 
इति 

प्रकाशात्मकं समस्तमपि वेद्यं युक्त्या एष्टव्यं भवति । तद्वैपरीत्येन यत्‌ 
अप्रकाशात्मकं विद्यते तद्‌ वस्तुनः स्वभावः भवितुं नैवार्हति अतएव शून्यं भवतु 
प्राणो वा, बुद्धिर्भवतु इन्द्रियादिकं वा, शरीरं भवतु नीलादिकं वा अप्रकाशात्मकं 
शून्यादि नैव बोधस्य स्वभावः भवितुमर्हति । यतो हि स्वयम्‌ अप्रथमानं यत्किमपि 
अप्रकाशं तत्‌ स्वयं स्वातन्त्र्येण न प्रथते प्रत्युत प्रकाशपारतन्त्र्येणैव । अत: भावानां 
प्रकाशस्वभावता एष्टव्या भवति न तु प्रकाशस्य अप्रकाशस्वभावता । यथोक्तम्‌ 


अप्रकाशं च यत्किञ्चित्‌ स्वयं न प्रथते हि तत्‌। 
स्वभावत्वं कुतस्तस्य वस्तुतत्त्वमवस्तुनः ॥ 
अभावः शून्यमेवाथ यदन्यदपि किञ्जन। 
प्रकाशते न तत्सर्व प्रकाशात्मतया विना॥१ 


स चायं संवित्रकाशः देशेन कालेन आकारेण वा परिच्छेदं ना$र्हति । 
अपरिच्छिन्नत्वादेव अयम्‌ अखण्डः एकः नित्यः चेतनः देशकालादीनामपि 
अवभासक: स्पृहणीयतमः संवित्तिप्रभृतिशब्दैः जेगीयते । यथोक्तम्‌ 


“न चास्य संवित्प्रकाशस्य देशकृतः कालकृतः आकारकृतो वा भेदः 
सम्भवतीति विश्वात्मनोऽस्य अखण्डरूपता, एकता, नित्यता, चितिरूपता, 
स्पृहणीयता चास्थीयते ।' इति * 


१. आगम संविद्‌ पृ. १०७ 
२. ई.प्र.वि.वि. खं. २ पृ. ६९ 
३. श्री पू.प.का. १/२२-२२ 
४. आगमसंविद्‌ १०७ 


३८ तन्त्रसंविद्‌ 

“संवित्तिः संविद्‌, स्वसंवेदनम्‌, प्रकाशः अनुत्तरः, शिवः शक्तिः चिद्‌, 
चितिरित्यादिकं नार्थन्तरं किञ्चित्‌ ।।' इति च । 

न प्रमाव्यतिरेक्यस्ति प्रमात्रादेः स्वकं वपुः 


संविदेषा स्वप्रकाशतया अन्यापेक्षां विनैव प्रकाशते । वस्तुतः संविदन्तरम्‌ 
अस्त्येव न हि यस्यापेक्षा विधीयेत । देश: कालः क्रम अक्रमो वा यत्‌ प्रथते तत्‌ सर्व 
संविदम्‌ एव अपेक्षते । संविदस्तु परिच्छेदनं केनचिद्‌ देशेन कालेन तदन्येन वा कर्तु 
न शक्यते । अतश्च परिच्छेदवर्जितायाः अस्याः व्यापकता इष्यते । अनादिनिधनायाः 
नित्यता विश्वाकारतया परिच्छिन्नाकारशून्यता चास्याः निरपेक्षस्वातन्त्र्यम्‌ 
अभिव्यनक्ति । परम्‌ आगमस्य काचन मर्यादा विद्यते यत्‌ संवित्प्रकाशः सर्वस्य 
अकृत्रिमः स्वात्मा आस्ते । किन्तु तावदसौ न प्रकाशते यावद्‌ श्रीगुरोः शक्तिपातो न 
लभ्यते । अवाप्तशक्तिपातस्य साधकस्य गुरोराज्ञया सहजा अमला स्वपूर्णतारूपा 
शिवता दृढ़ं प्रत्यभिज्ञाता भवति । अथ साधकः ज्ञात्वा मत्वा च समवाप्तप्रत्यभि- 
जैश्वर्यः विकल्पकल्लोलसमुल्लासिनम्‌ अविकल्पं चिदानन्दसागरम्‌ आत्ममहेश्वरम्‌ 
अकृत्रिमं दर्श दर्श हष्यतितमाम्‌ । 

असौ नितराम्‌ अनुभवति जगदिदम्‌ मत्तः स्वात्ममहेश्वरात्‌ उद्भासते, मयि 
विश्रान्तिमेति, मदिच्छयैव च भाति। तदित्थं प्रकाशितस्य वेद्यजगतः स्वभावः 
संवित्प्रकाश एव नान्यः । स्वप्रकाशितेन विश्वेद्येन महेश्वरः आच्छादनं नार्हति प्रत्युत 
स्वेच्छयासौ स्वानधिकमपि विश्वं स्वातिरिक्ततया प्रत्येति प्रतिप्रकाशते च । 


एष महेश्वरः स्वातन्त्र्येण यथा प्रमातृरूपतया प्रकाशते तद्वत्‌ 
प्रमेयरूपतयाऽपि । आरुद्रं आस्थावरञ्च प्रतिभासमानानां प्रमातृणां परमार्थतः एकात्मता 
चकास्ति । यत्सुखादिकम्‌ आन्तरं प्रमेयं यद्वा नीलादिकं बाह्यं प्रमेयं तद्‌ महेश्वरात्‌ 
लब्धात्मभावं सदपि ततोऽतिरिक्तं परस्परं विभिद्यमानञ्च प्रतिप्रकाशते । तत्र भगवतः 
एव स्वातन्त्र्यं हेतुः न वेद्यस्य किमपि तत्र माहात्म्यम्‌ । 


भगवती भुवनेश्वरी सर्वसिद्धिदात्री. विजयते। यदा ह्योषा 
स्वरूपभूतमनन्तभुवनेश्वरं सोल्लासमीक्षते तदा शिवः अनुत्तरतया विश्वोत्तीर्णरूपेण 
ब्रह्मभावेन प्रकाशते । यद्येषा षद्त्रिंशत्तत्वमय-विश्ववेद्यतया आत्मानं प्रथयति तदा 
कञ्जुकावरणम्‌ अङ्गीकुर्वत्याः अस्याः अनुरोधेन शिवः पशुदशां विश्वमयताम्‌ उपैति । 
पुनश्च पशुदशातः शिवदशाम्‌ अवाप्तुं साधकस्य कृते एषा चितिरेव शरण्या भवति । 
अनुग्रहमयी या गुरुशक्तिः तस्यां भूमौ स्थिता चितिशक्तिः शिवशक्ति मायां पराजयते, 


१. तदेव 

पाशं निकृन्तति, कृच्छं विनाशयति सहजाम्‌ अमलां च सुखशान्तिं प्रयच्छति । 
तदुच्यते गुरुशक्तिः साधकान्‌ उद्धरतीति । यथोक्तम्‌ 
अस्त्यस्मिन्‌ महसां महानिधिरसौ देवो विवस्वान्‌ महान्‌ 
यस्मिञ्जाग्रति जाग्रतीव रजनीसुप्ता इमे जन्मिनः । 
किन्त्वेका महती ततो विजयते श्रीदैशिकाङ्‌प्रिद्युति- 
्यद्धासाच्छुरितं चिरन्तनतमो हित्वैव जागर्ति सत्‌ ॥१ 


निष्कर्षवचनमेतत्‌ प्राप्यते-अनुत्तरसंज्ञकः भगवान्‌ शिवः क्रीडापरायणो 

विद्यते, लीलां विदधानः असौ स्वात्मानं गोपयितुम्‌ आवरणं कल्पयति । तच्च 
आवरणं षोढ़ा अवधारितं भवति माया कला राग: काल: अशुद्धविद्या नियतिश्चेति । 
अनेन कञ्चुकषट्केन आवृतः शिवः संसारयात्राम्‌ अनुभवितुं नानाजीवस्वरूपम्‌ 
आत्मनि प्रकल्पयति । संसारयात्रायां क्लेशलम्‌ अतिपेशलमपि भौतिकसुखं हेयं यदा 
मनुते तदाऽसौ ऐहिकात्‌ आमुष्मिकाच्च दुःखभरितात्‌ सुखात्‌ विरज्यते । अस्यां 
भूमावपि तिरोधानलीलां पूरयितुं चितिशक्तिरेव समुपास्यते । सैव वा. स्वयं कृपां 
वितरति, अनुग्रहकृत्यम्‌ आविष्कुरुते, अकृत्रिमं स्वात्ममहेश्वरभावं साधकस्य 
अभिव्यनक्ति तिरोधानलीला अनुग्रहलीलायाः चेटीभावं स्वीकुरुते । भोगमोक्षोभय- 
प्रकाशनाय संविदः शक्तिपातलीला मुदं विस्तारयन्ती साधकमभितः नृत्यन्तीव 
हृष्यन्ती परिलक्ष्यते । अथ महार्थता प्राकट्यमेति । साधकः आनन्दनिर्भरां दृष्टिम्‌ 
अवाप्नोति । तदीयम्‌ आज्ञानं तज्जन्यः सन्तापश्च नाशमेति। निभृतमसौ 
स्वानन्दरसकल्लोलैरुल्लसति जागतिकान्‌ उन्मुखान्‌ जनान्‌ अनुग्राहयति च। 
यदुक्तम्‌ 

यस्त्विदं वेत्ति भगवच्छक्तिपातपवित्रितः । 

स्वातत््यात्‌ स्वात्मरूपस्य प्रकाशो नान्यत इति ॥ 

स स्वभाचन्द्रिकाध्वस्तध्वान्तो निर्मलचन्द्रमाः । 

तमस्तापौ हन्ति दृशं विस्फार्यनन्दनिर्भराम्‌ ॥ 
शक्तिपात: शिवेभक्तिः पवतां पवनो महान्‌ 

अथ यन्नान्तरा भक्ति शक्तिपातपात्रता समायाति ततो भक्तितत्त्वं विविच्यते । 

भक्ते: महिमा सर्वत्र लोके विभिन्नप्रथामनुसृत्य विश्वस्मिन्‌ विश्वे प्रथते । वेदे आगमे च 
श्रुतिशन्दशब्दितै धर्मशास्रे पुराणे संस्कृतवाङ्मये तदितरवाङ्मये च भक्तेरेव महिम्नः 
गानं वरीवर्ति। पुराणानां श्रेष्ठे श्रुतिसर्वस्व-सारभूते भागवतमहापुराणे 


१. श्री पूःप्र.का. १/११ 
२. तदेव-१/२०६-२०७ 


४० तन्त्रसंविद्‌ 


विशिष्टाद्वैतदर्शने निखिलागमदर्शनेषु श्रीमदूभगवद्‌गीतायां लोकभाषासु च विद्यमानं 
भक्तिप्रावीण्यं कस्य सहृदयस्य मनोमुदोवर्धनाय न प्रक्रमते? तदित्थं निष्‌कर्षवचनं 
शक्यते वक्तुम्‌--भारतीयसंस्कृतेः सभ्यतायाश्च सर्वथा सर्वस्वभूतं हृदयस्थानीयं मर्म 
भक्तितत्त्वमेवास्ति । बहवः एतादृशाः ग्रन्थाः विशिष्य संस्कृतवाङ्मये प्राप्यन्ते यत्र 
भक्तेः स्वरूपं प्रभेदः प्रयोजनं स्पृहणीयता च सर्वात्मना मानवानां मनःशान्त्यै श्रेयसे 
प्रेयसे च नितरां कल्पन्ते । तेषु ग्रन्थेषु प्राधान्यं भजमानो ग्रन्थः विद्यते-भगवद्‌- 
भक्तिरसायननामा । तत्र प्रतिपादितं भक्तिलक्षणं निम्नाङ्कितं विद्यते 


ह्रुतस्य भगवद्धर्माद्‌ धारावाहिकतां गता । 
सर्वेशे मनसो वृत्तिर्भक्तिरित्यभिधीयते ॥' 

भक्तिस्वरूपम्‌ 

यः सर्वेश्वरः विद्यते, सर्वनियन्ता आस्ते, सर्वेषां जीवजगताम्‌ आत्मा एष एव 
एकः पूज्य: उपास्यः प्रेयसां श्रेयसां च विधाता विद्यते | ब्रह्मादीनामपि अयं 
कल्याणकर्ता उपास्यश्चास्ते । तस्मिन्नेतस्मिन्‌ सर्ववन्द्ये वेदवेद्ये लक्ष्मीप्रिये भगवति 
नारायणे या मनस: प्रीत्यात्मिका निरवच्छिन्ना निरर्गला वृत्तिः दीर्घा दीर्घतरा दीर्घतमा 
च समुदेति, सैव वास्तविकी भक्तिः भवति । तदेवम्‌ ईड्ये स्वात्मनि ईश्वरे मनसः 
धारावाहिकी वृत्तिः प्रभुप्रसादिनी काचन विलक्षणा भक्तिः सुकुमारमतीनपि पुरुषार्थ: 
सुगमं योजयति। परन्तु एषा भक्तिः प्रभोः कृपामात्रेणैव लभ्या भवति। 
भगवदनुकम्पया अनुगृहीते जने काचन द्रुतिः उद्रिक्ता भवति । तादृशे द्रुते जने 
भगवद्विषयिणी नितरां श्लाध्या धारावाहिकी या मनोवृत्तिः सा भक्ति: 
अनुभवमात्रैकगम्या विभाति नान्यथा । न हि वस्तुतः तत्र वाचः मनसो वा किमपि 
सामर्थ्य, यत्तदीयविषयता तत्र संक्रामेत्‌ । यं जनं समनुगृहणाति प्रभुः तस्य हृदयमेव 
वस्तुत: भक्तिं आत्मसात्कुरुते । तत्र च तदीया अनुभूतिः साक्ष्यम्‌ आत्मनि धत्ते । परं 
विचार्यताम्‌ कस्यापि जनस्य द्रुतिर्जायते अन्यस्य तु न जायते । तत्र को हेतुः इति 
जिज्ञासा स्वरसत: समुदेति । तत्र शा्रकाराः यत्समाधानं कुर्वन्ति तदित्थं विद्यते 
अखिलकल्याणगुणानाम्‌ आश्रयः परमेश्वरः यदास्ते तदस्मिन्‌ दिव्याः धर्माः भवन्ति । 
नहि. तान्‌ धर्मान्‌ कश्चन वेत्तुमीष्टे तज्ज्ञसंवादमन्तरा । अतएव मुनयः उपदिशन्ति यत्‌ 
तं विद्यात्‌ तज्ज्ञसमवायादिति । यो हि गुरुः साधनया योगमार्गेण भक्त्या उपासनया च 
शनैः शनैः ईश्वरीयधर्मान्‌ वेत्ति तान्‌ साक्षात्कुरुते, तन्महिम्ना परिचितो भवति, तस्माद्‌ 
गुरोः शिक्ष्यमाणः साधकः भगवदीयगुणान्‌ तान्‌ तान्‌ दिव्यान्‌ दिव्यप्रयोजनान्‌ 
विलक्षणान्‌ चमत्कारिणो धर्मान्‌ वेत्ति अधिगच्छति आत्मसात्कुरुते, अथ तैराकृष्टः 


१. भगवद्रक्तिरसायनम्‌ १/३ 


तन्त्रसंविद्‌ ४१ 
सदा तान्‌ अनुशीलयति अनवतरम्‌ जनेषु वर्षन्तं भगवदनुग्रहं सत्पात्रीभूय स्वस्मिन्‌ 
आदधाति, तदनन्तरं दिव्यानि दिव्यतराणि दिव्यतमानि च तपांसि आचरते पुरुषार्थान्‌ 
अवाप्नोति। अतः निष्कृष्टमेतत्समाधानमायाति यद्‌ यस्मिन्‌ जने 
भगवदीयदिव्यधर्माणां ज्ञानं समुदेति तस्मिन्नेव द्रुतिर्जायते। द्रुते च तस्मिन्‌ 
भगवच्चरणारविन्दयोः प्रीत्यात्मिका काचन धारावाहिकी मनसो वृत्तिः पदं धत्ते । सैव - 
वास्तविकी भक्तिरिति। एतादृशं निष्कर्ष प्रकटयितुं सावहितेन मनसा विदुषा 
रसायनकृता सुष्ठूक्तम्‌ 

“दुतस्य भगवद्धर्मात्‌........भक्तिरित्यभिधीयते' इति । 
नैतावन्मात्रं प्रत्युत एतदपि भक्तिलक्षणं विशदव्याख्यानरूपं नानाविश्रुत- 
भक्तगणमुदाहृत्य व्याहतम्‌ 
अनन्यममता विष्णौ ममता .प्रेमसङ्गता। 
भक्तिरित्युच्यते भीष्मप्रह्मादोद्धवनारदैः ॥१ 


यद्यपि अस्मिन्‌ पद्ये निगदव्याख्यातार्थता विद्यते अथापि विवरणमुखेन 
' लक्षणमेतत्‌ विशदीक्रियते । भारते वर्षे आपामरं जनाः विदन्ति देवव्रतस्य भीष्मस्य 
कयाधुसुतस्य प्रह्लादस्य श्रीकृष्णसखस्य गोपिकाशिक्षितस्य प्रेममार्गमनुव्रजितस्य 
उद्धवस्य, प्राग्जन्मनि दासीपुत्रतामनुभूतस्य नारायणगुणगणं वीणायाम्‌ उद्गातुं 
महारसिकस्य नारदस्य भगवत््ीत्यात्मिकाम्‌ उत्तुङ्गां भक्तिम्‌। अथ भक्तैरेभिः 
आत्मसात्कृता भक्तिः किंस्वरूपा इति जिज्ञासा स्वरसतः समुदेति । तां समाधातुं 
पाञ्चरात्रकृता स्पष्टमेवोक्तम्‌ अनन्यममता विष्णौ इति । अयमर्थः-भगवति नारायणे यत्‌ 
अनन्यं प्रेम, या वा अनन्यनिष्ठा ममता सा भक्तिरित्याख्यायते । अहं प्रभोः नारायणस्य 
अंशभूतोऽस्मि। मम अन्येषां च जीवानाम्‌ अंशी आत्मा प्रेयान्‌ सर्वेशः 
अजशम्भुप्रभृतेरपि उपास्यः भगवान्‌ नारायणः अस्ति । नाऽहमन्यं जाने नैव जाने न 
जाने । स एव भगवान्‌ मम आत्मा निखिलकल्याणकृत्‌ समर्थः उपासनया प्रीणितव्यः 
आस्ते । तस्याऽहमस्मि इति । इयमेव अनन्या ममता सर्वात्मनि अनन्यभक्तिर्वा 
उच्यते । अतएव महामहोपाध्यायैरुक्तम्‌- 


उपासतेऽपि ये चाऽन्यं देवं यं कञ्चनाऽपि तु। 

स देवोऽप्यहमेवास्ति न चेद्देवो जडो भवेत्‌॥? 
अर्थः निगदव्याख्यातो भवति--ये अपि जनाः अहमर्थम्‌ आत्मभूतं 
स्वात्महेश्वरम्‌ परमोपास्यं न विदन्ति इदन्तया प्रथमानं यं कञ्चिद्‌ देवम्‌ 


१. नारदपाञ्चरात्रम्‌ 
२. श्री पू.प्र.-पृ. ४ 


४२ तन्त्रसंविद्‌ 


इन्द्रवरुणप्रभृतिम्‌ उपासते तत्र कस्तावदुपास्य: जडश्चेतनो वा? जडो हि न स्वात्मानं 
वेत्ति, कथमस्य प्रीयणात्मता सम्पद्येत? तां विना प्रेमास्पदता कथं स्यात्‌? अतः 
तस्यैव उपास्यता यस्य चेतनता विजृम्भते । यस्य च चेतनता विजृम्भते तस्य चेतना 
अहमर्थाद्‌ न भिद्यते। न हि अहमर्थ विमर्श विना चैतन्यं ख्यातुमर्हति | तच्च 
` परिच्छेदकाऽभावात्‌ एकं त्रिकालाऽबाधितं सततोदितम्‌ आत्मस्वरूपमेव भवति 
नान्यत्‌। यदि नाम उपास्यस्य अन्यत्वेन भाव्यमानस्य अहमर्थता न स्यात्‌ 
विमर्शशालिता न स्वीक्रियते तर्हि उपास्यत्वेन विमृश्यमानस्य तस्य जडता आपद्येत । 
न च जड: स्वात्मानम्‌ अपि ज्ञातुमनर्हः परकृतं प्रीणनम्‌ विजानीयात्‌ प्रीत्युपजनके 
तस्मिन्‌ अनुग्रहं वा विदध्यात्‌ । अतः उपास्यस्य सर्वथा स्वात्मरूपता अहमर्थता 
सर्वकर्तृता च सर्वज्ञातृतोपजुष्टा एष्टव्या । 


अथ भगवति विष्णौ या अनन्यममता सा कीदृशी भवति, कं धर्मविशेषं श्रयते, 
को वा रसस्तत्र विजृम्भते इतीमां जिज्ञासां समाधातुमुत्थिता पदावली विजृम्भते 
“ममता प्रेमसङ्गता’ इति । स्वात्मनि परमप्रेमास्पदता विजृम्भते न तु परस्मिन्‌। 
उपनिषत्प्रभृतिषु अयमर्थः सुतरां विवेचितःकस्य परमप्रेमास्पदतेति । स्फुटमाह 
भगवती श्रुति: “न वा जायायाः कृते जाया प्रिया भवति । आत्मनस्तु कामाय जाया 
प्रिया भवतीत्यादि''। .असकृदुक्तम्‌-विशिष्टाद्वैतवादिभिः अद्वैतवादिभिः 
ईश्वराद्वैतवादिभिश्च संविदः स्वातन्त्र्यजृम्भितायाः परप्रेमास्पदत्वम्‌ आत्मत्वं 
विमर्शान्वितप्रकाशत्वञ्च वरीवर्ति इति । यथोक्तं 


“इयमात्मा परानन्दः परप्रेमास्पदं यतः? इति ।१ 


तमेनमर्थम्‌ अभिव्यञ्जयितुं पाञ्चरात्रकृता पदावली समुदाहता-- ममता 
प्रेमसंगतेति’ । 

भीषूमपितामहो भवेत्‌, प्रह्लादो भवेत्‌, उद्धवो भवेत्‌ नारदो वा भवेत्‌ नूनं 
सत्सङ्गवशात्‌ संस्कृतिवशात्‌ सभ्यतावशात्‌ संविद्‌वशात्‌ परमेश्वरानुग्रहवैलक्षण्यसम- 
वाप्तिवशाद्वा भगवदीयान्‌ दिव्यान्‌ धर्मान्‌ वेत्ति परिचिनोति साक्षात्कुरुते अथ अस्य 
मनसि चेतसि हृदये वाचि कर्मणि काचन द्रुतिः प्रतिबिम्बति । द्रुतस्य चास्य 
भगवच्चरणारविन्दयोः धारावाहिका एकाग्रात्मा वृत्तिः समुदेति | सैव च उत्कृष्टा 
भक्ति: भागवतान्‌ भगवतः अपेक्षयाऽपि उत्कर्षशतैः योजयति । तदेवं भक्तिः नितरां 
गरीयसी सामान्यजनान्‌ भागवतान्‌ विधत्ते । येषां ज्ञानगरिष्ठानां लोके महती प्रतिष्ठा ` 
भवति तेषामपि 'नैषकर्म्यमप्यच्युत भाववर्जितं न शोभते ज्ञानमलं निरञ्जनम्‌' इति नयेन 


१. उपनिषद्‌ 
२. पञ्चदशी-पृ. २ 


तन्त्रसंविद्‌ ४३ 


नातीव स्पृहास्पदतेष्यते परतत्त्वविदिभ: चिन्मयैः शास्रकारै: । यदा तु 
अच्युतभावमया: सम्पद्यन्‌ते विद्वांसोऽपि तदैव तेषां कृतार्थता सम्पद्यते नाऽन्यथा । 
विदिततरमेतत्‌ शास्त्रजुषां विदुषां यद्‌ ज्ञानधनस्य तदभिमानवतः नारयणसखस्य 
तत्रभवतः उद्धवस्य प्रेममयीं भक्तिं लम्भयितुं गोपिकानां समक्षं भगवता प्रेषणं 
विहितमिति । परिणामतः 7?पिकागुरुत्वं लब्धवतः उद्धवस्य प्रबलं कल्याणं 
सौभाग्यञ्च समपद्यत । नारद: यद्वीणायां भगवद्गुणान्‌ गायति तच्चरणयोः भक्ति- 
प्रीतिं विन्दति, नारम्‌ आज्ञानं द्यति खण्डयतीति भक्तिमात्रजुषां नितराम्‌ आदर्शो भवति । 
उपनिषत्स्वपि अयं गीयते सादरम्‌ । 

अजातपक्षा इव मातरं खगाः 

स्तन्यं यथा वत्सतराः क्षषुतार्ताः । 

प्रियं प्रियेव व्युषितं विषण्णा 

मनोऽरविन्दाक्ष दिदृक्षते त्वाम्‌ ॥' 


इत्येवम्भावः यदा भगवद्विषयकः द्रुतचेतसि जने समुदेति तदा श्रीस्वामिनि 
स्वामिनि प्रभूता प्रभूततरा च भक्तिमयी प्रीतिः प्रीतिमयी वा भक्तिः दृढ़तरा भवति । 
सैषा भक्ति: प्रीतिर्वा यस्मिन्‌ सः तत्रभवान्‌ भीष्मः प्रह्माद: उद्धवः नारदो वा । कुन्ती 
द्रौपदी तारा अहिल्या गोपी रूक्मिणी राधा सीता उमा भगवती पार्वती सर्वथा 
` आदर्शभूता राजते नारीषृत्तमा प्रकृतिश्चिन्मयी । कृच्छ्रगतोऽपि स्वकर्मभिः तत्र भवान्‌ 
भीष्म: अनयैव भत्तिप्रीत्या भगवन्तं प्रीणयन्‌ चक्षुषोः समक्षं तदीयं चतुर्भुजं रूपम्‌ 
उपस्थापयति स्म । एतादृशं भागवतमेव प्रधानीकुर्वन्‌ भगवान्‌ बादरायण: चरमाम्‌ 
अतिप्रिया रचनाम्‌ भागवतसंज्ञया योजयामास । समेषां समासमचरितानाम्‌ उद्धाराय 
समानेव जनान्‌ उद्बोधयामास-- 


निगमकल्पतरोर्गलितं फलं शुकमुखादमृतद्रवसंयुतम्‌। 
पिबत भागवतं रसमालयं मुहुरहो रसिका भुवि भावुकाः ॥* इति 
यदीयं हृदयं भगवति समर्पितं भवति सः सर्वभूतहृदयो भवति नितरां हृद्यः । 
स एव च भवति स्तुत्य: । यथोक्तं महामुनिना- 
'यं प्रब्रजन्तमनुपेतमपेतकृत्यं 
द्वैपायनो विरहकातर आजुहाव । 
पुत्रेति तन्मयतया तरवोऽभिनेदु - 
स्तं सर्वभूतहृदयं मुनिमानतोऽस्मि ॥१इति 
१. श्रीमद्भागवतमहापुराणम्‌ ६/११/२६ 


२. तदेव १/१/३ 
३. श्रीमद्भागवत १/२/२ 


¥¥ तन्त्रसंविद्‌ 


नितान्तं वीतरागः भगवान्‌ शुकदेवः आर्तेन पित्रा मुहुर्मुहुः सम्बोध्यमानोऽपि 
गतिनिवृत्त्यै मनो न दधे स एव भगवतः श्रोत्रमनोभिरामाम्‌ अनन्यसुलभाम्‌ अन्यत्र 
दुर्लभाम्‌ दयासंमिश्राम्‌ अनुभावमयीं भगवद्विभूतिं श्रावं श्रावं भागवताध्ययनाय विज्ञ 
पितरं विरक्तिमार्ग विहाय निववृते । पद्यरत्नमिदं जेगीयताम्‌-- 
अहो बकी यं स्तनकालकूटं 
जिघासंयाऽ पाययदप्यसाध्वी । 
लेभे गतिं धात्र्युचितां ततोऽन्यं 
कं वा दयालुं शरणं ब्रजेम॥९ 
अन्यदपि पद्यरत्नं चकास्ति यस्य श्रवणमात्रेण भक्तहृदयप्रान्ते व्रजभूमौ 
सद्योऽवतरति व्रजवल्लभः श्रीराधावल्लभः प्रेमवल्लभो भगवान्‌ मुरारिः 
आस्वाद्यतां तावत्‌ सहदयसुहज्जनवेद्यः भक्तिमयो रसः । 
बर्हापीडं नटवरवपुः कर्णयोः कर्णिकारं 
बिभ्रद्वासः कनककपिशं वैजयन्तीं च मालाम्‌। 
रन्ध्यान्‌ वेणोरधरंसुधया पूरयन्‌ गोपवृन्दै - 
वृन्दारण्यं स्वपदरमणं प्राविशद्‌ गीतकीर्तिः ॥२ 
तदिदं नारदपाञ्चरात्रप्रोक्ते भक्तेः लक्षणं विशदीकृतम्‌ भाति । 
अथेदानीं भक्तेः तृतीयं लक्षणं विमृश्यते । तद्यथा-- 


सर्वोपाधिविनिर्मुक्तं तत्परत्वेन निर्मलम्‌। 
हृषीकेशि- हषीकेश- सेवनं भक्तिरुच्यते ॥१ 


यः भगवान्‌ हृषीकेशः भागवतैः हषीकेशिभिः सादरभरं संसेव्यते सः स्तुत्यः 

सदास्तुत्यस्वरूपः भक्तानां हितकृत्‌ मङ्गलशतं विदधाति विपद्भ्यो रक्षति 
कल्याणशतं वितरति भागवतपदे प्रतिष्ठापयति तदीयामिच्छामेव पूरयितुं सकाम इव 
यतते तदेवं भगवता भागवताः अनुगृहयन्ते नाम | यच्च भागवतैः भगवत्पदसेवनं 
साऽनुध्यानं विधीयते तदेव वास्तविकी भक्तिः विजृम्भते | एतच्च सेवनं कमपि 
उपाधिविशेषं परिच्छिन्नं नाङ्गीकुरुते । परिच्छिन्नं यत्‌ फलं भवति तत्‌ तुच्छं भवति 
नश्वरञ्च । यत्तु अविनाशि चिन्मयं शाश्वतम्‌ संविद्धाम तदेव अवाप्यते मधुसूदन- 
पादसंसेवनेन । आराध्यसमाराधनम्‌ यदाराध्ये प्रीतिं जनयति तद्व्यतिरिक्तां काञ्चिदन्यां 

१. श्रीमद्भागवतम्‌ ३/२/२३ 

२. श्रामद्भागवत १०/२१/०५ 

३. गोपाल-तापनीयोपनिषद्‌ 


तन्त्रसंविद्‌ ४५ 
स्वार्थमूलां प्रीतिं य: नैवाऽपेक्षते स एव भक्तो भवति नाऽन्यः । एतादृशं पवित्रम्‌ 
उद्देश्यम्‌ उपास्यसुखे सुखित्वमाधारीकृत्य भगवतो नारायणस्य यत्पादसंसेवनम्‌ 
विधीयते यद्वा तदीयाज्ञानुपालनं क्रियते वस्तुतः सैव भक्तिः । अपौरुषेयशास्राणि तस्य 
परमेश्वरस्य साक्षादाज्ञा विद्यन्ते। तदनुरूपाणि तदविरुद्धानि तदर्थप्रतिपादनाय 
विशदार्थप्रतिपादनपराणि स्मृतिपुराणादीनि अपि भक्तैः आद्रियमाणानि भवन्ति । तदेवं 
भक्तिप्रतिपादनपरेषु शास्त्रेषु भक्तेः प्रभूतं विमर्शः विशिष्य संस्कृतवाङ्मये समवाप्यते । 


उत्तमा भक्तिः का इति जिज्ञासायां वैष्णवग्रन्थेषु विशिष्टानि वचनानि 
उपलभ्यन्ते । तद्यथा-- 


अन्याऽभिलाषिताशून्यं ज्ञानकर्माद्यनावृतम्‌ । 
आनुकूल्येन कृष्णानुशीलनं भक्तिरुत्तमा ॥ 


अयमर्थः--इष्टसुखव्यतिरिक्तस्य अन्यस्य कस्यचिदपि प्रयोजनस्य कश्चनाऽपि 
अभिलाषः यस्यां मनोवृत्तौ न प्राकट्यमेति सैव मनोवृत्तिः आनुकूल्येन 
कृष्णानुशीलनाय प्रभवति नाऽन्या । एतादृशञ्च श्रीकृष्णानुशीलनं न किमपि ज्ञानम्‌ 
आवरणतया स्वीक्रियते न वा किमपि कर्म । एवञ्च काचन विशिष्टा उत्तमभक्त- 
जनसन्निविष्टा मनोवृत्तिरेव वास्तविकी भक्तिः सैव च तादृशी भक्तिः या अनुत्तमा 
इत्युच्यते अनुत्तरा वा । नास्ति उत्तमा यस्याः असौ अनुत्तमा भक्तिः नास्ति उत्तरा श्रेष्ठा 
यस्याः सैवोच्यते अनुत्तरा भक्तिः । अस्या एव अपरा संज्ञा विद्यते सर्वोत्तमा भक्तिरिति । 
भगवन्तं श्रीविष्णुं माधवम्‌ आहोस्वित्‌ भगवन्तं विश्वनाथम्‌ उमाधवं प्रीणयितुं 
या निरवच्छिन्ना प्रेमपरिप्लुता मनोगतिः अभिद्रुता भाति कञ्चन अभिसन्धिविशेषं व्याजं 
वा या नैवाङ्गीकुरुते सैव वास्तविकी भक्तिः उच्यते अन्यथा चेद्‌ भक्तेराभास एव न तु 
भक्तिः । यथोक्तम्‌ 
मनोगतिरविच्छिन्ना हरौ प्रेमपरिप्लुता। 
अभिसंधिविनिर्मुक्ता भक्तिर्विषणुशाङ्करी ॥* 
दृश्यते हि लोके सर्वत्र कुर्वते जनाः विषयेषु महतीं प्रीतिम्‌ । परं ये भक्ताः 
भवन्ति तेषां वैलक्षण्यं किमपि जायते । न हि भक्ताः प्रीतिं त्यजन्ति । तेषां प्रीतिस्तु 
सृदृढ़ा भवति अविनाशिनी च भवति परं ते विषयेषु न सज्जन्ते | न हि कश्चनापि 
विषयः ऐहिक: आमुषिमिको वा तान्मनागपि आकृष्यति आन्दोलयति वा । नितरां 
ध्येयस्य पूज्यस्य वा अनुस्मरणं सदा तैर्विधीयते। तत्रैव परमेश्वरे भक्तानां 


१. गोपाल-तापनीयोपनिषद्‌ 
२. नारदपाञ्चरात्रम्‌ 


४६ तन्त्रसंविद्‌ 


सामान्यजनविलक्षणानाम्‌ अनपायिनी प्रीति: विजृम्भते । अतः सदभक्तेन भगवन्तं प्रति 
निवेदनं क्रियते 


या प्रीतिरविवेकानां विषयेष्वनपायिनी । 
त्वामनुस्मरतः सा मे हृदयान्मापसर्पतु ॥' 
जिज्ञासुभक्तिर्ज्ञानिभक्तिश्च-वस्तुतः परमेश्वर एव अकृत्रिमः अकल्पित: 
शाश्वतः आत्मा भवति समेषां जानानाम्‌ एकः । स एवोच्यते वास्तविकं स्वस्वरूपम्‌ | 
तदेव च भवति स्वात्मतत्त्वम्‌ । ये भवन्ति जिज्ञासवः तेषां कृते स्वस्वरूपं किमपि 
जिज्ञास्यं भवति न तु ज्ञातम्‌ । जिज्ञास्यस्य जिज्ञासा भत्तिमार्गमपेक्षते । भक्तिमार्गेणेव 
जिज्ञासवः भगवन्तं प्रीत्या योजयन्ति। ये तु ज्ञानमार्गेण भगवन्तं भजन्ते ते 
समाहितजिज्ञासा: ज्ञानी त्वात्मैव मे मतम्‌’ इत्येवं भगवद्वचोभिः प्रशंसिताः 
आदर्शरूपतया उदाहृताश्च भवन्ति। तैः नूनं भक्तभजनयोर्मध्ये नितरामैक्यम्‌ 
अनुभूयते । भजनं तदीयं स्वात्मतत्त्वानुसन्धानमेव भवति । अतः जिज्ञासुदृष्ट्या 
ज्ञानदृष्ट्या च भक्तिः प्रकामं निरूपणीयताम्‌ अर्हति परं निरूपणयोर्मध्ये कश्चनाऽपि 
भेदगन्धः नैव भवति । अतएव भगवत्पादाः ब्रुवते 
“स्वस्वरूपाऽ नुसन्धानं भक्तिरित्यभिधीयते । 
` स्वात्मतत्त्वाऽनुसन्धानं भक्तिरित्यपरे जगुः ॥ 


यदा समेषां जीवानां जगताञ्च यदात्मतत्त्वम्‌ एकं विज्ञायते तदा एषा 

पराभक्तिरिति आख्यायते । अस्याम्‌ अवस्थायां जिज्ञासता परमां काष्ठाम्‌ आश्रिता 
भवति । अथ स्वस्वरूपभूतस्य परमेश्वरस्य स्वात्मतया अनुसन्धानं भवति । साधकः 
उपास्येन सह ऐक्यं व्रजति । इदमेवोच्यते उपास्योपासकयोः सङ्गम इति । वस्तुतस्तु 
या परा भक्तिः यद्वा परं ज्ञानं तदुभयोः मनागपि भेदलेशो नास्ति यतो हि परिपक्वभूता 
पराभक्तिरेव परं ज्ञानमित्युच्यते । ज्ञाने परता तावन्नायाति यावत्‌ परमया भक्त्या 
तदाश्लिष्टं न भवति । सति ऐक्ये तु का नाम परभक्तिः किं वा परं ज्ञानम्‌ इत्येतस्मिन्‌ 
विषये विश्लेषणस्य कस्यचन कश्चनाऽपि अवकाशो न भवति यतो हि तादृशं किमपि 
विश्लेषणं भीरुता कार्पण्यं वा तज्ज्ञैः स्वीक्रियते । न हि पराभक्तिः परं ज्ञानं वा 
पुनर्विश्लेषभीरुताम्‌ ईषदपि सहते स्वीकुरुते वा । यथोक्तं 

दर्शनं परभक्तिः स्यात्‌ परज्ञानं तु सङ्गमः । 

पुनर्विश्लेषभीरुत्वं परमा भक्तिरुच्यते ॥१ 

१. विष्णुपुराणम्‌ 


२. विवेकचूडामणिः ३२ 
३. प्रसिद्धम्‌ पद्यम्‌ 


तन्त्रसंविद्‌ ४७ 
सहदयो जनः शास्राद्‌ गुरोः सत्सङ्गतेर्वा भगवतः परमेश्वरस्य सदगुणान्‌ 
श्रुत्वाऽवगच्छति तदा वस्तुमाहात्म्यात्‌ सर्वेषां जनानां हृदि विद्योतमानस्य भगवतः 
अखिलगुणाश्रयता काचन विभासिता भवति भक्तस्य हृदि । अनन्तरं भक्तमनोवृत्तिः 
नितान्तं द्रुता अविच्छिन्नतया निखिलकल्याणाम्बुधौ समाविशति यद्वत्‌ गङ्गायाः गतिः 
अम्बुधिं गता पूर्णतामेति तत्रैव समाविशन्ती आत्मानं विलापयन्ती च । भक्तियोगस्य 
निर्गुणस्य एषा एव पराकाष्ठा भवति या अहैतुकी भवति, या पुरुषोत्तमं प्रति गच्छति, 
कमपि अवरोधम्‌ असहमाना अव्यवहिता प्रयाति । यथोक्तं-- 
सद्गुणश्रुतिमात्रेण मयि सर्वगुहाश्रये। 
मनोगतिरविच्छिन्ना यथा गङ्गाम्भसोऽम्बुधौ ॥ 
लक्षणं भक्तियोगस्य निर्गुणस्य ह्युदाहतम्‌ । 
अहैतुक्यप्यवहिता या भक्तिः पुरुषोत्तमे ॥१ 
मुक्तिरपि भक्तेः अधीनमेव तिष्ठति यस्यां भक्तौ तत्र सर्वतोऽधिकं माहात्म्यं 
विद्यते । न हि अन्यत्र क्वापि भक्तेः सदृशम्‌ अधिकं वा माहात्म्यं शक्यते वक्तुम्‌ । 
तदेवं प्रभोः सर्वाधिकमाहात्म्यज्ञानपुरःसरं तस्मिन्‌ निखिलात्मनि सर्वेश्वरे चिन्मये प्रभौ 
सर्वेभ्यः मायासम्बन्धेभ्यः अधिकः सुदृढ़:, स्नेहविशेषः साधकहृदि यत्‌ समुल्लसति 
तदेव भक्तिरित्युच्यते । एनयैव भक्त्या साधनभूतया मुक्तिराप्यते नाऽन्यथा । भक्तिरसौ 
साध्यभूता चेत्‌ भक्त्या अनन्यभूता भक्तिरेव मुक्तिः अनुपाया अवाप्यते । तदेवं भक्तिः 
नितरां श्लाघनीया स्मृहणीया स्तुत्या वरेण्या चास्ते । सत्यमेवोक्तम्‌- 
माहात्म्यज्ञानपूर्वस्तु सुदृढः सर्वतोऽधिकः । 
स्नेहो भक्तिरिति प्रोक्तस्तया मुक्तिर्न चाऽन्यथा ॥१ 


स एव पवित्रः, यः प्रेमप्रवाहः नेरन्तर्येण प्रचलति विरुद्धेन विघ्नशतेनाऽपि 
प्रतिबद्धो न भवति प्रतिबन्धकराहित्येन विजृम्भते । मायासम्बन्धेन यत्र कुत्राऽपि 
परिच्छिन्ने जडात्मनि वस्तुनि परिच्छिन्नं प्रेम भवति तत््रेमापेक्षया अनेकप्रगुणितं 
प्रेमातिशयः भगवति प्रवाहिते प्रेमधामनि विलक्षणम्‌ उच्चैस्त्वं धारयति स प्रेमप्रवाहः ` 
स्वसदृशः स्वयमेव भवति नान्यादूशः । यस्मिन्‌ परमेश्वरे निखिलकल्याणगुणाः 
वसन्ति तत्र निरधिकम्‌ ऐश्वर्य स्वरसतः समुल्लसति । अनन्यसौन्दर्यम्‌ अनन्त-प्रकारेण 
तत्र विभ्राजते, अनवद्यता च तत्र भक्त्यतिशयेन प्रकाशिता भवति तत्रैव भजनीयता 
समुचिता भवति नाऽन्यत्र । एवञ्च निषकर्षकथनमेतत्‌ शास्रकाराणां भवति यत्‌ 


१. श्रीमद्धागवत० ११/२९/११-१२ 
२. शास्रार्थप्रकरणम्‌ ५/१२७ 


९४०2 तन्त्रसंविद्‌ 


“सर्वात्मनि चिन्मये आनन्दवल्लभे भगवति अप्रतिबद्ध्यस्वरूप: नेरन्तर्येण 
गतिमान्‌ यः प्रेमप्रवाह: सः भक्तिशब्देन शब्दितः भक्तजनहदयं पावयतीति । 
यथोक्तं- 

तत्र भक्तिर्नाम निरवधिकानन्ताऽ नवद्यकल्याणगुणत्वज्ञानपूर्वकः स्वस्वात्मात्मी - 
यसमस्तवस्तुभ्योऽ नेकगुणाधिकोन्तरायसहस्रेणाप्यप्रतिबद्धो निरन्तरप्रेमप्रवाहः ।।' 


न केवलं भक्त: भगवदधीनतां याचते भगवानपि आत्मनः भक्तपराधीनतां 
सहर्षमात्मनि स्वीकुरुते । प्रत्येकं जन्मनि भगवतः गुणग्रामं श्रावं श्रावं समाकृष्टहृदयो 
भक्तः प्रभोः पादपद्मयोः प्रचुरां भक्ति प्रार्थयते । प्रभुं स्तुवन्‌ भक्तः स्फुटमभिधत्ते यत्‌ त्वं 
देवाधिदेवोऽसि । सर्वेषां जीवजगताम्‌ आत्माऽसि । त्वं माम्‌ उत्कृष्टेन अनुग्रहेण 
योजय । यतश्च त्वमेव वास्तविकः उद्धारकः स्वामी वर्तसे अतः निजचरणदासतां मयि 
आधत्स्व । अथ भगवानपि भक्तिं पुरस्कुर्वन्‌ स्पष्टम्‌ उद्घोषयति--यद्यपि अहं सर्वथा 
स्वतन्त्रः अपराधीनो वर्त्ते अथापि भक्तिमहिम्ना भक्तपराधीनतां ह्यवशः विवशो भजामि । 
बहुशः भक्तजनाः सन्ति। सर्वेऽपि एककालावच्छेदेन मम प्रियाः तिष्ठन्ति । 
नेतावन्मात्रं, मम हृदयं तेषामेव अधीनं भवति । वस्तुस्थित्या यदि प्रतिपादनं क्रियते 
तर्हि एतदेव सत्यं यत्‌ मम किञ्चिदपि हृदयं नास्ति । अहं तु अमनाः अस्मि । किन्तु 
मम ये भक्ताः भवन्ति तेषां अनन्तानि हृदयानि भवन्ति तानि सर्वाण्यपि भगवतः 
हृदयानि एव भवन्ति । साधवः भक्ता: एव यद्‌ यद्‌ विचारयन्ति संकल्पयन्ति इच्छन्ति 
वा तदेव सम्पादयितुम्‌ ईश्वरः आप्तकामोऽपि यत्नवान्‌ इव भवति भाति च भक्तहृदय- 
शतधारित्वात्‌ । यदुक्ते-- 


भवे भवे यथा भक्तिः पादयोस्तव जायते। 
तथा कुरुष्व देवेश नाथस्त्वं नो यतः प्रभो ॥२ 
अहं भक्तपराधीनो ह्ास्वतन्त्र इव द्विज। 
साधुभिर्ग्रस्तहृदयो भक्तै भक्तिजनप्रियः ॥१ 


स्वयं बृहस्पतिरपि भक्तभगवतोः विलक्षणं सम्बन्धविशेषं याथातथ्येन 
प्रतिपादयितुं न शक्नोति । यथा भगवान्‌ भक्तपराधीनो भवति तथा भक्तस्य कर्माऽपि 
भगवन्मयं भवति । भगवतः रूपमाधुर्यं दर्शं दर्शं तत्रैव रूपसिन्धौ निमज्जति । न च 
तत्र रूपमाधुर्ये अन्तं मध्यम्‌ आदिं वा चेतुं शक्नोति । तस्य वाणी मूकीभावमनुसरति । 
तस्य काये स्पन्द: अवरुद्धो भवति। भगवद्रूपमाधुर्येण सम्मोहितौऽसौ विमूढ- 
९. न्यायसुधा-वाक्यरत्नम्‌ | | ॥ 


२. श्रीमद्भागवतम्‌ १२/२२/२३ 
३. श्रीमद्भागवतम्‌ ९/४/६३ 


तन्त्रसंविद्‌ ४९ 
भावमेति । सर्वमपि जगदसो विस्मृतिं नयति । कस्मिन्‌ देशे भवामि कस्मिन्‌ काले वर्ते 
कोञ्हमस्मि कस्यास्मि को मम स्वामी कस्याऽहम्‌ उपासकः, किं मया प्राप्यं किं वा 
त्याज्यम्‌, किं मम जीवनस्य उद्देश्यं, को विधिः मां तारयिष्यति, को वा निषेध: मया 
पालनीयः, को मम शत्रुः किमस्ति दैन्यं, किं मम मित्रम्‌ को वाऽभ्युदयः, किं सारम्‌, 
किञ्च निःसारम्‌, किम्‌ अनुष्ठेयम्‌ किं नाऽनुष्‌ठेयम्‌ इत्यादि विकल्पैः शून्यहदयोऽसौ 
सर्वथा उदासीनस्तिष्ठति । पुनश्च चिन्मयतामुपेतः पुनरेव रूपमाधुर्यम्‌ अन्विष्यति, 
तत्रैव पुनर्निमञ्जति, पुर्वोक्तक्रमेणैव सर्व विस्मरति, अथ स्मरति चेत्‌ सर्वात्मानं 
रूपमाधुर्यशालिनमेव बहु मानयति प्राणान्‌ प्राणसमान्‌ अन्यान्‌ वा मायावर्तिनः नैव 
सम्मानयति, सर्वत्र सारसर्वस्वभूतं चिदात्मानमेव शिवमयं मनुते, एतादृशं यस्य 
चरितं स्वारसिकं भवति तस्य महिमा शास्त्रे: यतिभिः कोविदंश्च तैस्तैः शतधा गीयते 
अद्याऽपि । मनाक्‌ अनुशील्यतां भक्तमाहात्म्यम्‌-- 


अहो निमग्नस्तव रूपसिन्धौ 

पश्यामि नान्तं न च मध्यमादिम्‌। 

अवाक च निःस्पन्दतरो विमूढः 

कुत्रास्मि कोऽस्मीति न वेद्मि देव ॥१ 
नवधाभक्ति:-- 


शास्रेषु तत्र-तत्र नवधा भक्ति: प्रतिपादिता विद्यते । भगवान्‌ बादरायणः तां 
भक्तिम्‌ इत्थं परिचिनोति । 


श्रवणं कीर्तनं विष्णोः स्मरणं पादसेवनम्‌ । 
अर्चनं वन्दनं दास्यम्‌ सख्यमात्मनिवेदनम्‌ ॥१ 


गोस्वामि-तुलसीदासमहाकविना भाषया नवधा भक्तिः रुचिरं प्रतिपादिता । 
तद्यथा-- 


प्रथम भगति सन्तन कर संगा। 
दूसरि रति मम कथा- प्रसंगा । 
गुरुपदपंकजसेवा तीसरि भक्ति अमानि 
चौथी भगति मम गुन गन करहि कपट तजि गान 
मन्त्र-जाप मम द्‌ढ्‌ विस्वासा 
पंचम भगति सो वेद-प्रकासा 
निरत निरन्तर सज्जन धर्मा 

१. भक्तियोग:-पृ. ९ 

२. श्रीमद्भागवत० 


५० तन्त्रसंविद्‌ 


सातम मम मोहिमय जग देखा 
मो ते संत अधिक करि लेखा 
आठव जथा लाभ- सन्तोषा 
सपनेहु नहि देखहि परदोषा ॥ 
नवम सरल सब सन बलहीना। 
मम भरोस हिय हरष न दीना॥ 


उपनिषत्स्वपि भक्तेः माहात्म्यं सर्वाधिकं गीयते । तत्र स्पष्टं प्रतिपाद्यते यत्‌ यस्य 
, साधकस्य इष्टदेवं प्रति परा भक्तिरुदेति अथ इष्टदेवभक्तिसदृशी प्रौढा भक्तिः गुरुदेवेऽपि 
यस्य विजृम्भते स एव साधकः शास्त्रतात्पर्यविषयीभूतम्‌ अर्थ सम्यग्‌ रूपेण बोद्ध 
शक्नोति नाऽन्यः । यथोक्तम्‌ 

यस्य देवे परा भक्तिर्यथा देवे तथा गुरौ। 

तस्यैते कथिता ह्यार्थाः प्रकाशन्ते महात्मनः ॥१ 


अलङ्कारशास्रे रसविषये यद्विवेचनं प्राप्यते तत्र रसानां संख्याविषये विभिन्नैः 
आचार्यैः मतभेदः प्रकाश्यते । सामान्येन रसानां संख्या नवेति मतभेदं विना 
अलंकारशास्रेषु स्वीक्रियते परं सहदयवेद्यः यः भक्तिरसः तस्याऽपि परवर्तिभिराचार्यैः 
निपुणतया स्थायिभावादि-प्रतिपादनपुरः सरं निरूपणं तत्र तत्र. ग्रन्थे विहितम्‌ । तत्रभवान्‌ 
पण्डितराजः श्रीजगन्नोथः~वैराग्यविरुद्धतया प्रतीयमानस्य अनुरागस्य शान्तभिन्ने 
भक्तिरसे आनुकूल्यं विशदतया प्रतिपादयति । दद्यथा-- 


भगवदालम्बनस्य रोमाञ्चाश्रुपातादिभिरनुभावितस्य हर्षादिभिः' परिपोषितस्य 
भागवतादिपुराणश्रवणसमये भगवद्भक्तैरनुभूयमानस्य भक्तिरसस्य दुरपह्ववत्वात्‌ । 
भगवदनुरागरूपा भक्तिश्चात्र स्थायिभातः । न चाऽसौ शान्तरसेऽन्तर्भवितुमर्हति, 
अनुरागस्य वैराग्यविरुद्धत्वात्‌ । 3 
यद्यपि अतिकठिनलेखनैपुणीमाकलयतः पण्डितराजस्य पङ्क्तेः आकलनं 
सामान्यजनस्य कृते सुलभं न भवति अथाऽपि भक्तिरसस्य अवश्याभ्युपगमं 
प्रकाशियुतं प्रवृत्ते अनुच्छेदविशेषे उपुर्यक्ते सारल्यम्‌ अनुभूयते । एवञ्च निम्नाङ्कितः 
अर्थ: स्फुटं प्रतिभासते--न हि निपुणोऽपि जनः अनुभूतिसिद्धं भक्तिरसम्‌ अपलपितुं 
शक्रोति। यतो हि यदा सहृदयभक्तैः भागवतपुराणादिकथाश्रवणं विधीयते तदा 
रोमाञ्चता अश्रुपातादिश्च स्वरसतः प्रवर्तते । तदीयम्‌ आलम्बनत्वं भगवति इष्टदेवे 
इष्यते । अतः तदनुभावितः भक्तिरसः शृङ्गारमारभ्य शान्तिपर्यन्ते क्वाऽपि अन्तर्भावं 
१. रामचरितमानस, अरण्यकांड 


२. श्वेताश्वतरोपनिषद्‌ ६/२३ 
३. रसगङ्गाधारः पृ. ४००/१७४ 


तन्त्रसंविद्‌ ५१ 
नार्हति । सोऽयं भक्तिरसः हर्षस्वेदादिभि: परिपोषितो भवति । भक्तैः अनुभूतो भवति । 
तत्र च स्थायिभावतां भजमाना भक्तिः भगवति अनुरागरूपा स्वीक्रियते । यतश्च 
शान्तरसस्य स्थायिभावः अनुरागविरुद्धः विरागः भवति । अतः अनुरागस्थायिभावे 
शान्तरसे भक्तिरसस्य अन्तर्भावः न शक्यते वक्तुम्‌, प्रत्युत अनुरागस्थायिभावः 
शान्तरसः नूनं नवरसविलक्षणः दशमः एष्टव्यः एवञ्च पण्डितराजमते मम्मटवत्‌ कवेः 
भारती नवरसरुचिरा न स्वीक्रियते अपितु अभिनवदशरसरुचिरा विभाति कवेर्भारती । 
भक्तिग्रन्थेषु भक्तिरसविषये विभिन्नानि उदाहरणानि प्रदशर्य बहुशः प्रतिपादनं प्राप्यते । 


शिवभक्तिः शिवरूपैव-- 


आगमविपिने ईश्वराद्वैतपताकाम्‌ उल्लासितवतः श्रीमदुत्पलदेवाचार्यस्य 
भक्तिविषयिणी अभिव्यक्तिः शिवरूपा एवेति स्फुटम्‌ अभिमतिरस्ति । एतन्मते यो 
दाता भवति स शिव एव ना$न्य: । यश्च भोक्ता तस्यापि शिवता उच्यते । यदिदं सर्व 
जगद्‌ विभाति तस्याऽपि शिवाद्‌ अव्यतिरिक्तत्वमेव । न केवलं यो यजति स एव 
शिवः अपितु यज्ञोऽपि शिवः । सोऽयं शिवः मात्मनः प्रमातुः व्यतिरिच्यते अपितु 
सर्वेषां न: अकृत्रिमः एकः शाश्वतः आत्मा शिव इत्याख्यायते । प्रकाशसंज्ञकः महेश्वरो 
देव: अनन्तानन्दरूपतया परिस्फुरति । तस्य विमर्शनाम्नी देवी शक्तिरित्याख्यायते या 
एका सत्यपि त्रिधा पञ्चधा तत्र तत्र निरूप्यमाणा अनन्तशक्तिरूपतयाऽपि स्फुरति । 
वस्तुतः प्रकाशाद्‌ अवियुक्ता एव एषा शक्तिः स्वातन्त्र्यशक्तिनाम्ना 5 परम भेदेन 
परिस्फुरति । यथा च शिवादभिन्ना शक्तिरिष्यते तथैव महेश्वरादव्यतिरिकैव इंशेभक्तिः `. 
नितरां स्तुत्या प्रकाशते । यथोक्तं महामाहेश्वरेण- [ 2024 


शिवो दाता शिवो भोक्ता शिवः सर्वमिदं जात्‌ । „६.५. ८१. 
शिवो यजति यज्ञश्च यः शिवः सोऽहमेव हि| 
अनन्तानन्ददेवेश! देवी प्रियतमा यथा 
अवियुक्तास्ति ते तद्वदेका त्वद्भक्तिरस्तु मे ॥९ 
पुराऽपि जिज्ञासा समुदेति स्म धीधनानां संयमिनाम्‌-किंस्वरूपोऽहम्‌? 
जगदिदं कथमजायत? को वाऽस्य जगतः कर्ता? केन समवायिकारणेन जगतः 
उत्पत्तिर्भवति? बन्धहेतुः कः? बन्धनिवृत्तिः कथम्‌? इत्येवमादि-स्वरूपा । पृथिव्यां 
तेषु तेषु देशेषु चिन्तकैः जिज्ञासानाममीषां समाधानानि कर्तृ चेष्टाः साधनाश्च विहिताः । 
भारतीयैस्तु मनीषिभिरेतस्मिन्‌ विषये न केवलं तर्कयुक्तयः समाश्रिताः प्रत्युत 
योगबलमेव प्राधान्येन शरण्यमुपसृतम्‌। ततश्च बुद्धिभूमिकायाश्चेटीत्वं स्वीकृतम्‌, 
योगभूमिकायाः पुनः साम्राज्ञीत्वम्‌ । सामान्यजनानां याःजिज्ञासाः जायन्ते विशिष्टैः 


जनैस्तासां समाधानानि पुरस््रियन्ते । समुदितयोः विलक्षणयोः जिज्ञासा-समाधानयोः 


१. शिवस्तोत्रावली १/८-९ 

समन्वितं स्वरूपं दर्शनशास्त्रमित्यभिधीयते । तदेतत्‌ शास्त्रं नितान्त-प्राचीनेषु 
वेदवाङ्मयेष्वपि बीजभूतमुपलभ्यते । ऋग्वेदस्य कानिचित्‌ सूक्तानि तादृशानि सन्ति 
यानि दर्शन-शास्तरस्य जीवातुभूतानि उपलभ्यन्ते । अत एव निरुक्तकृता यास्काचार्येण 
उपनिषदाम्‌ वेदानाञ्च ऋषयो बहुमानमभ्यर्च्यन्ते । तद्यथा-ऋषिर्दर्शनात्‌ इति! 
साक्षात्कृतधर्माण ऋषयो बभूवुरिति च।१ 
ऋग्वेदस्य नासत्यसूक्ते, पुरुषसूक्ते वागम्भृणीयसूक्ते च दर्शन-सूत्राणि अत्यन्तं 
सूक्ष्माणि सुस्पष्टानि चोपलभ्यन्ते । उपनिषत्सु तु नितरां विस्तृतानि सदृष्टान्तं तर्क- 
युक्त्युपपत्तिमयानि दर्शनसिद्धान्त-रहस्यानि उद्घाट्यन्ते । तद्यथा-- 
तदेजति तन्नैजति तद्दूरे तद्वन्तिके । तदन्तरस्य सर्वस्य तदु सर्वस्यास्य बाह्यतः 
"इति ।3 पराऽस्य शक्तिर्विविधैव श्रूयते स्वाभाविकी ज्ञानबलक्रिया च । इति ।४ तपसा 
भगवन्तं, श्रद्धया गुरु, संयमेन चात्मानं पवित्रयता केनचित्‌ सहस्रेषु लक्षेषु वा एकेन 
साधकेन शिष्यतामिच्छता श्रीगुरोः समाधानं सदुपदेशमाध्यमिनमवाप्य कृतार्थता- 
वाप्यते स्म पुरापि । परम्‌ धर्मार्थकामानामिव मोक्षस्य पुरुषार्थस्यापि अधिकारिणामे- 
कविधत्वं न भवति । दृश्यन्ते हि बहुविधाः मोक्षपुरुषार्थस्यापि अधिकारिणः । केचित्‌ 
तपः प्रधानाः, केचित्‌ संयमिनः, केचिद्‌ योगनिष्ठाः, केचन ज्ञाननिष्ठाः, अपरे 
भक्तिभाजः, इतरे बुद्धिबलाः, केचन गतानुगतिकाः, अन्ये पुनः स्वाध्याय-निपुणाः । 
कर्मनिष्ठाः, सेवापरायणाः, आज्ञाकारिणः, विश्वासिनः श्रद्धावन्तो वाऽन्ये भवन्तीति 
नातीव तिरोहितं विवेचन-पटूनां सारासार-निर्धारण-कुशलानां समीक्षकाणाम्‌ । अत 
एव च दर्शनशास्त्रस्य विविधा: प्रवृत्तयः भारतीय-वाङ्मये दरीदृश्यन्ते, विशिष्य 
संस्कृतवाङ्मये अत्यन्तं व्यवस्थितास्ता अवलोक्यन्ते अनुस्तियन्ते चापि । तत्रैव 
दर्शनानां विभागोऽपि समजनि । वैदिक-दर्शनानि, आगमिकदर्शनानि, तार्किक- 
दर्शनानि चेति | परम्‌ एतेषु सर्वेषु विभागेषु साधनाः पुरा अनुष्ठिताः भवन्ति स्म 
गुरुशिष्ययोरुपकारकाः । यदा कदापि कालखण्डे साधानायां वैगुण्यं शैथिल्यं वाऽभूत्‌ 
तदा नूनं मोक्षश्रियः अवाप्तौ कस्यचन विध्नस्यैवोपस्थितिरभूत्‌ । साधनायां पुनः 
योगस्यैव प्राधान्यं श्रीगुरुनिर्दिष्टस्य नान्यस्य कस्यचनानुष्ठानस्य । साधनानुष्ठानमूलं 
योगमपहाय यदि तर्कवादः शास््रार्थमूलः समाश्रियते, शास्तरार्थवादो वा तर्कमूलः, तदा 
अभीप्सितो मोक्षः परमपुरुषार्थः, ईप्सितविविध-भोगो वा नैव शक्यते समवाप्तुम्‌ । 
भगवतः शिवस्य स्वरूपभूता आस्ते शक्तिभूता वा या विद्या या वा अविद्या प्रथते 
१. निरुक्तम्‌ -२/११/१ 
२. तदेव-१/२०/२ 


३. ई.वा. ३०/४०- 
४, प्रसिद्धा श्रुतिः 

तदीय-विश्वमय-वपुषि । उभयोरेनयोः समन्वयं विधायैव गुरुभिः प्रकाश्यमानः 
साधनामार्गः श्रद्धाभरितैः शिष्यैः सुतरामनुसर्तव्यो नालसैस्तत्र भाव्यम्‌ प्रमादिभिर्वा । 
उपनिषदश्चेद्‌ अनुशील्यन्ते तर्हि साधु अवगम्यते--न तावदेकान्तेन अविद्या 
समुपासनीया नवा विद्यायामेव दुराग्रहपूर्णा रतिरनुसन्धेया । विद्याविद्ययोरुभयोरपि 
सम्यग्‌ ज्ञानं विधाय मृत्युसन्तरणार्थमविद्या किलाश्रयणीया अमृतभोगाय तु 
विद्योपासना विधेयेत्येव प्रथतेस्म मोक्षमार्गे भारतीय परम्परासमाश्रिते बुधजनसमीड्ये 
सुस्थे सन्निष्ठे सुफले मनोज्ञे | किं न स्मर्यते-ऋषिभिः साक्षात्कृतमस्मभ्यमुपदिष्ट- 
मिदमनुत्तरमिदानीं मन्त्रद्वयम्‌-- 


अन्धन्तमः प्रविशन्ति यS3विद्यामुपासते । 
ततो भूय इव ते तमो यउ विद्यायां रताः ॥ इति! 
विद्यां चाविद्यां च यस्तद्वेदोभयं सह। 
अविद्यया मृत्युं तीर्त्वा विद्ययामृतमश्नुते ॥ इति चर 
को वा प्रेक्षको न विजानाति--सहस्रेषु लक्षेषु वा एक एव जनः मोक्षमार्गम्‌ 
प्रवेष्टु, यत्नवान्‌ भवति । अथ यत्नवतां सहस्राणां मध्ये एक एव श्रीसद्गुरोः सदाशयं 
तद्वचननिगूढ़ाशयं वा वेत्तुं प्रभवति । अथ तेष्वपि सहस्रेषु मध्ये कस्यचन 
एकस्यैवातिविरलस्य कृतिनो मोक्षश्रीरवाप्ता भाति, भक्तिलक्ष्मीसमृद्धिर्वाऽवाप्यते । 
यथोक्तम्‌ 
श्रवणायापि बहुभियों न लभ्यः शृण्वन्तोऽपि बहवो यं न विद्युः । इति, 
कश्चिदूधीरः प्रत्यगात्मानमैक्षदिति च ।* 
शुश्रुषवस्त्रिधा-- 


आचार्यैः अभिनवगुरुभिरेतद्‌ विश्लिष्य विवेचितम्‌ । तत्र शुश्रुषुणां जनानां त्रेधा 
विभागः विहितः--१. विवेक-वन्ध्यहृदयः, २. श्रद्धातिशयविरही विवेचकः, 
३. विमर्शपर्यन्तानुगामी साधकः । एषु तृतीयस्यैव कृते साफल्यश्रियोऽवाप्तिर्भवति न 
पूर्वयो्यो: । यथोक्तम्‌ 


ये तावत्‌ प्रविवेक- वन्ध्यहृदयास्तेभ्यः प्रणामो वरं 
केऽप्यन्ये प्रविविञ्चते न च गताः पारं धिगेतान्‌ जडान्‌। 


१. ई.वा. १ 

२. तदेव ११ 

३. काठको-२/७ 
४. तदेव-३/४/९ 

यस्त्वन्यः प्रविमर्शसार- पदवी - सम्भावना- सुस्थित 
लक्षैकोऽपि स कश्चिदेव सफली-कुर्वीत यले मम ॥ इति! 
निम्नाङ्कितभगवद्वचोनुशीलनमपि बोधयत्येवास्मान्‌ यत्‌-_केचिदेव 
मोक्षश्रियोऽवाप्त्यै यत्नवन्तो भवन्ति तेष्वपि कश्चिदेव सुनिभृतं वेत्ति न सर्वः, नापि 
द्वित्रा: पञ्चषा वा । 
मनुष्याणां सहस्रेषु कश्चिद्‌ यतति सिद्धये। 
यततामपि सिद्धानां कश्चिन्मां वेत्ति तत्त्वतः ॥ इति? 


लौकिका जना यद्यपि तिसृषु अवस्थासु क्रमेण प्रविशन्ति निर्गच्छन्ति च । 
ताश्चावस्था भवन्ति--जाग्रत्‌-स्वप्न-सुषुप्तयः । तत्र जाग्रदवस्थामेव मुख्यां भोगभूमि- 
वगच्छन्ति ते । तत्र चोपस्थितेषु भोगेष्वेव परिचिन्वन्ति अनुकूलभावं प्रतिकूलभावं 
वा । तदनुसृत्यैव इदं ममेष्टसाधनम्‌, अपरन्तु नेति विविच्य यथाशक्ति प्रवृत्तिस्तेषा- 
मवलोक्यते । स्वप्नावस्थायामपि यद्यपि भोगस्योपस्थितिर्भवति किन्तु तामुपस्थिति- 
मनुसृत्य विरलः एव कश्चिद्‌ अनुकूलतां प्रतिकूलतां वा चिनोति जागरावस्थामवाप्य । 
सत्यहरिश्चन्द्र-सदृशस्य विरलातिविरलस्यैव श्रूयते किलैतिह्मम्‌ एतादृश-विवेचने 
गने वा । 
किन्तु शास्त्रस्य त्विदमेव प्रयोजनं यत्‌ लोके यथा दृश्यते तत्तथा विद्यते अन्यथा 
वा ? अतः शास्त्रानुशीलनं नूनं विधेयम्‌ । लौकिक-वस्त्ववबोधाय श्रीप्रभु: सूर्य यथा 
निर्मितवान्‌ तथाध्यात्मवस्तु-प्रकाशनायासौ शास्रं निर्मितवान्‌ । उभयत्रापि श्रीगुरोरुप- 
देशः मार्गदर्शनं वा अवश्यमेवापेक्षितं भवतीति जानन्त्येव विदः । 
तत्र मोक्षाख्यमध्यात्मवस्तु प्राप्तुं समीहा चेत्‌ शास्त्रमनुशीलनीयम्‌ । तत्र च 
श्रीसद्गुरोरुपदेशानुशीलनमपि प्रतिविधेयमेव । दिशन्ति च गुरवः शास्त्रीयं प्रबोधम्‌ 
तदनुरूपमनुष्ठानविशेषं चाधिकारिणं भिन्नभित्रमुद्दिश्य । तद्यथा 
यथा सृष्ट्यवभासार्थ सूर्य निर्मितवान्‌ विभुः । 
तथा स्वात्मप्रकाशार्थ शास्त्रं निर्मितवान्‌ विभुः ॥ 
माया शक्तिर्या तस्य जगद्रूपा विराजते । 
विद्याशक्तिस्तथा तस्य शास्त्ररूपा विराजते॥ इति? 
षञ्चकृत्यकृतस्तस्य शतक्तिर्यानुग्रहात्मिका । 
सैव साक्षादियं देवी भाति शब्दाम्बरावृता॥ इति च* 
१. प.त्री. वि.-पृ. २७९ 
२. श्रीमद्भगी.-७/३ | 
३. श्री पू.प्र.का. १/१७८-१७९ 
४. तदेव १/१८१ 


तन्त्रसंविद्‌ ५५ 
अथ श्रीमत्स्वतन्त्रानन्दनाथोक्तिर्नेव विस्मरणीया यत्र ज्ञानक्रिययो: समानरूपेण 
समुदितरूपेण वा उपादेयता प्रतिपादिता वरीवर्ति । तद्‌यथा-- 
ज्ञानस्य सिध्यति विना क्रियया न रूपं 
तस्यास्तथैव न हितेन विनोपलभ्यः । 
तस्मात्तयोर्यमलतैव मतं हि सद्धं 
पूर्वापरत्वकलनं त्विह पूर्वपक्षः ॥ इति! 
जाग्रदाद्यवस्थाप्रभेदाः— 


तदिह मोक्षोपायभूतमात्मज्ञानं शास्रेषूपवर्णितमास्ते । आत्मनश्च संसारिता 
जाग्रत्स्वप्नसुषुप्तिषु विद्यते, आस्वेवावस्थाविशेषेषु विभिन्नस्तरीयस्य आज्ञानस्य 
विद्यमानत्वात्‌ । लौकिकस्य जनस्य तु द्वयोरेवावस्थयोः आत्मनः व्यावहारिकं ज्ञानं 
जायते । सुषुप्तिकालीनस्य आत्मनो ज्ञानं न तस्य स्वतो भाति । तुर्यावस्थायाः तुर्याती- 
तावस्थायाश्च आत्मनो ज्ञानं तु तस्य दूरापेतं भवति । शास्तरमधीत्य गुरुतो विज्ञाय 
गुरुरेव सुषुप्त्यवस्थायाः, तुर्यावस्थायाः, तुर्यातीतावस्थाया वा आत्मज्ञानम्‌ शिष्यान्‌ 
श्रद्धालून्‌ अस्मान्‌ उपदिशति निग्रहं विरुन्धन्‌ अनुग्रहं चास्मासु विदधानो महतोऽपि 
महान्‌ पूज्यतमः । सुषुप्त्यवस्थायां यादृगात्मतत्त्वं भवति विशिष्य सवेद्ये सौषुप्ते 
आत्मनः यत्‌ स्वरूपं तत्र आत्मनः संसार-बन्धनं भयं वा अत्यन्तं शिथिलीभूत- 
मिवाभाति । तादृशे अधिकारिणि शास्रगुरुकृपा यथा अभिवर्षेत तत्र च तथा दयमानेन 
गौतमेन महर्षिणा नव्यन्यायशास्रं प्रवर्तितम्‌ । दुः खजन्मप्रवृत्तिदोषमिथ्याज्ञानाना- 
मुत्तरोत्तरापाये तदनन्तरापायादपवर्गः ।२ इदं सूत्रं यदुपदिष्टम्‌ अनुगताय 
अधिकारिणे तन्मन्ये सवेद्यसुषुप्तावस्थायां सोपानविशेषे समारूढेन आत्मनः स्वरूपं 
साक्षात्कृतमिति । भवति हि आत्मनः तत्त्वज्ञानेन निश्चयात्मना मिथ्याज्ञानस्य विनाशः, 
मिथ्याज्ञानं यत: कारणं दोषाणां रागद्रेषमोह-संज्ञकानाम्‌ अतः मिथ्याज्ञानापाये सति 
दोषाणामेषाम्‌ अपायो भवत्येव । सति च दोषाणाम्‌ अपाये कर्मसु या स्वाभाविकी 
प्रवृत्ति: तस्या अपि अपायो भवति | यथा कर्मणाम्‌ अभावे सति पुनर्जन्मनिवृत्ति- 
जायते । सत्यां च जन्मनिवृत्तौ दुःखापायस्य ध्रौव्यं भवति । अथ व्यापकस्यात्मनो 
गगनतुल्या शान्ता निश्चेष्टा च स्थितिरभिव्यक्ता भवति । यद्यपि अस्यामपि गगनतुल्या- 
यामवस्थायां जीवात्मनि ज्ञानसुखादिविशेषगुणव्यापारान्‌ प्रति योग्यता या तिष्ठति सा 
न नश्यति अथापि काचिदपि प्रवृत्ति्नोदेति । अस्या निश्चष्टायाः प्रवृत्ति-रहितायाः 
आत्मस्थिते: सवेद्ये सौषुप्ते सोपानविशेषे साक्षात्कृतायाः अपवर्गरूपता श्रीगौतम- 


१. मातृकाचक्राविवेकः- १ 
२. न्यायसू.-१/१/२ 

महर्षिभिः समानशीलानां जिज्ञासुमुमुक्षूणां कृते समुपदिष्टा। अतएव कोशकृता 
अपवर्गशब्दस्य क्रियावसानरूपो5 थोंपि प्रकाशित: । तद्यथा-- 


अपवर्गस्त्यागमोक्षयोः क्रियावसाने साफल्ये' इति ।१ 


सुषुप्तावस्थायां प्रमाता केवलं स्वभानमेव कुरुते नान्यस्य कस्यापि इदमात्मनः 
प्रमेयस्य । यत्‌ प्रमेयं यद्‌ वा प्रमाणम्‌ तस्य बीजावस्थायामेव तदानीम्‌ अवस्थानं 
भवति । तयोः अधिष्ठाता यः प्रमाता इष्यते स मायाप्रमाता | तदत्र अस्यैव 
मायाप्रमातुः प्राधान्यं भवति । यथोक्तमभिनवगुरुणा- 


यदा तु तत्रैवाधिष्ठातृरूपतया बीजात्मतयैव भानं तदा सुषुप्तावस्था । इतिः 


३. 


सुषुप्तौ हि प्राणापानादिवृत्तिश्वलत्येव । प्रमाण-प्रमेय-प्रपञ्चनं नात्र विलसति । 
परिमित: य: पशुप्रमाता यश्व जीवपदाभिधेयो5णु: तस्यैवोल्लासनमत्र भवति नान्यस्य 
कस्यापि । या किल प्राणादिवृत्तिरत्र प्रचलति तत्र प्राणादिनिष्ठत्वे सूक्ष्मसुखानुभूतौ 
सत्यां सवेद्या सुषुप्तिरित्युच्यते । सुखवेदनाभावे तु अपवेद्या सुषुप्तिर्भवति । सोषुप्तं 
पदं प्रमेयप्रलयात्मकं भवति । मायामलयुतत्वे सवेद्यं सौषुप्तम्‌ । मायामल-रहितत्वे तु 
अपवेद्यं सोषुप्तं भवति । पशुप्रमातु: सौषुप्ते अवस्थाविशेषे प्राणाऽहन्ता जागृता 
तिष्ठति । जाग्रति स्वप्ने च विकल्पे यः प्रमाता, तन्मात्रस्य प्रकाशनं यस्मिन्‌ 
अवस्थाविशेषे भवति तत्‌ सौषुप्तमित्युच्यते । प्रमेयाप्रकाशनात्‌ भासमानोऽपि प्रमाता 
असन्निवात्र भासते । व्यतिरिक्ततया वेद्य-संवेदनं यदत्र न भवति ततोऽत्र मनोव्या- 
पारोऽपि व्युपरमते । यथोक्तम्‌ 


जीवनाख्याऽ थवा प्राणेऽहन्ता पुर्यष्टकात्मिका । 
तावन्मात्रस्थितौ प्रोक्तं सौषुप्तं प्रलयोपमम्‌ ॥ 
सवेद्यमपवेद्यञ्च मायामलयुतायुतम्‌। इतिः 
सुषुप्तं गाढ़निद्रारूपा सुखस्वापावस्था। इतिः 
सुषुप्तावस्थायां तु सदपि चिन्तामात्ररूपं तत्त्वं मोहवशादहमित्युपलब्धृ- 
चमत्कारविरहादिति ।५ 


अनुभूतौ विकल्पे च योऽसौ द्रष्टा स एवहि । 
न भावग्रहणं तेन सुष्ठु सुप्तत्वमुच्यते॥ इति 


. अमरको.-रामा.-पृ. ५७ 
. त.सार.-पृ. १०६ 

. ई.प्र.का.-२/१४-१५ 

. स्मन्दविवृतिः-पृ. २० 

. तदेव-पृ. ६२ 

, श्रीतन्त्रा.- १०/२५९ 


MS ०९ ४ -० ०० 

यद्यपि मायाप्रमातुः प्रकाशनं सौषुप्तावस्थायाम्‌ भवति तथापि स्फुट-संवदेनमत्र 
न प्रकाशते । तस्य कारणमिदमेव यद्‌ बुद्धिरपि तत्र सुषुप्तिमेति । अतएव यद्‌ विवेचनं 
ख्यातिं नोपैति ततोऽख्यातिः शून्यता वा मायामयी-स्थितिरिष्यते अस्यामवस्थायाम्‌ । 
स्वप्ने जाग्रति वा इदन्तारूपेण या बाह्यता उल्लसति सा सौषुप्ते अन्तरलींना भवति । 
सौषुप्ते पदे सवेद्यतायाम्‌ वेद्यस्य सुखदुःखमोहात्मरूपा त्रिगुणमयी प्रतीतिरुल्लसति । 
यथोक्तम्‌ 

विवेचनाभावोऽ ख्यातिः । एतदेव मायामयं सौषुप्तम्‌ । इति' 

अनुभूतौ विकल्पे च योऽसौ द्रष्टा स एव हि। 

न भावग्रहणं तेन सुष्ठु सुप्तत्वमुच्यते। 

तत्साम्याल्लौकिकों निद्रां सुषुप्तं मन्वते बुधाः ॥ इति? 

सवेद्य-सौषुप्ते सूक्ष्मं सुखाद्यनुभूतिर्जायते । अपवेद्य-सौषुप्ते तु प्रमातृ-व्यतिरिक्तं 
वेद्यम्‌ न प्रकाशते । न च मायीयं मलमत्र विजृम्भते । यथोक्तम्‌ 

तत्र शून्यसौषुप्ते न किञ्चिद्‌ व्यतिरिक्तं वेद्यम्‌ इति मायीयमलाभावाद्‌ 
अपवेद्यं तत्‌ । इति $ 

तथा च सौषुप्ते पदे न प्रमाणमवभासते, न तद्व्यापारो नापि प्रमेयं किञ्चिदिति 
माया-प्रमाता पुर्यष्टकमात्रे स्थितिं लभते । नैवात्र कस्यापि विषयस्य विवेचनं भवति । 

एतस्मिन्‌ सौषुप्ते यदवभासते आत्मनः स्वरूपं तदपि न सामान्यजन-संवेद्यम्‌ । 
किन्त्वधिकारिविशेषस्य कृते साक्षात्कृतात्मस्वरूपो महर्षिः अपवर्ग-स्वरूपं निर्धार्य 
तदनुसारं शास्त्रं यच्छास्ति तदसौ नूनमस्माकमादरमर्हति । 


अथ सौषुप्ताद्‌ द्विविधादपि अवस्था-विशेषात्‌ सूक्ष्मस्वरूपा काचन अवस्था 

तुर्या-शब्देन व्यवहियते । अस्यां तुर्यावस्थायां या संविद्‌ उल्लसति सा शुद्धा भवति 
अथ च जाग्रदादिषु विश्ववेद्यस्य या सृष्टि: संहतिर्वा संजायते तत्रेयम्‌ आधारभूमिः 
भवति | सेयं संवित्‌ तुर्या । तुरीया वा संविदित्याख्यायते । अस्याः संविदः सदैव 
पूर्णरूपता, कृशरूपता, उभयरूपता अनुभयरूपता वा विलसति । अस्याः स्फुरणं 
कञ्चित्‌ क्रमविशेषं नालम्बते । अक्रममेवास्याः स्फुरणं जागर्तीति धन्यैषा योगिभि- 
रुपास्या साधकैः श्रद्धया श्रीगुरोराप्तशक्तिपातैरात्मसात्क्रियते धन्यैः । यथोक्तम्‌ 

१. शिवसू. बृ.-१/१० 

२. श्रीतन्त्रा.- १०/२५८-२५९ 

३. ई.त्र.वि.खं.-२ पृ. २३७ 

सृष्टिस्थितिसंहारमेलनारूपा इयं तुरीया संविद्‌- भट्टारिका 
तत्तत्सृष्ट्यादिभेदान्‌ उद्वमन्ती, संहरन्ती च सदा पूर्णा च कृशा च उभयरूपा 
च अनुभयात्मा च अक्रममेव स्फुरन्ती स्थिता । इति! 
तुर्यादशायाम्‌ सर्वेामधिकारो न भवति । ये विज्ञानाकलसंज्ञकाः प्रमातारः, ये 
च मन्त्रसंज्ञकाः विद्येश्वरप्रमातार:, ये वा मन्त्रेश्वरप्रमातार:, मन्त्रमहेश्वरप्रमातारो वा 
तेषामेव तुर्यावस्थायाम्‌ अवस्थितिरिष्यते । पूर्वपर्वप्रमातृणामपेक्षया उत्तरोत्तर- 
प्रमातृणामुत्कृष्टरूपता च भवति । अस्यामवस्थायाम्‌ प्राणनावृत्तिः मध्यस्थित्या ऊर्ध्व 
प्रवहति येन भेदमात्रस्याभेदसारता सम्पादिता भवति अथ उदानवृत्तिः प्रचलति । 
शून्यादि-देहधात्वन्तम्‌ अहम्भावसिद्धरसेन श्रीगुरोमर्गदर्शने स्वात्मनो माहेश्वर्येण 
समुददीप्तं प्रमातृभावाच्च्यवते अथ च प्रमेयभावतया प्रकाशते ततोऽसौ तुर्यादशा 
नितान्तं स्पृहणीया साधकयोगिनाम्‌ भवति । एषा तुर्यदशा एव जागरादिषु त्रिषु 
अवस्थाविशेषेषु प्राणरूपेण अनुस्यूता तत्तदवभासनं कुरुते । यथोक्तम्‌ 
त्रयस्यास्यानुसन्धिस्तु यद्वशादुपजायते । 
स्रक्सूत्रकल्पं ततुर्य सर्वभेदेषु गृह्यताम्‌ ॥ इतिः 
अयमाशयः-पशुप्रमाता तिसृभिः अवस्थाभिः परिवृतो भातीत्यसौ सकल- 
संज्ञया प्रत्याय्यते । शिवगुरोः कृपाप्रसादमासाद्य स्वातन्त्र्येण अकृत्रिमस्वात्मानं 
परामृशति चेदसौ अहम्भावेन सिद्धरसेन शून्यादिदेहधात्वन्तम्‌ स्वात्मनोऽव्यति- 
रिक्ततया (चिद्रूपतया) भासयति सेयं तुर्यदशा इत्युच्यते । यथोक्तम्‌ 


यदा सिद्धरसेनेवाहम्भावेनैव विध्यते । 
नित्यैश्वर्यादिसम्भिन्न- स्वातन्त्र्येणापि योगिना ॥ 


शून्यादि- देहधात्वन्तं तदा देहादिरप्यसौ । 
प्रमेयतां परित्यज्याध्यास्ते तुर्यदशामिव॥ इति? 


` सकलाभिधः स एव पशुप्रमाता तुर्यदशामवाप्य नित्यपूर्णत्वादि-जुष्टस्वातन्तर्येण 
मेयभूताद्‌ शुन्यादिदेहान्ताद्‌, देहादि-शून्यान्ताद्‌ वा आत्मानमुन्मज्जयति अथ पूर्णे अकृत्रिमे 
स्वात्ममहेश्वरे स्वात्मानमवस्थाप्य तादृशकर्तृतां भोक्तृतां चाभिमनुते तदासौ तुर्यातीतां 
दशां गतो भवति । यथोक्तम्‌ 
अहम्भावेन तेनैव स्वातन्त्र्येण यदा पुनः। 
परामृशंश्च  नित्यत्व-पूर्णत्वाद्यपि चात्मनि। 
१. प्रत्यभि. ह.-पृ. २० 


२. श्रीतन्त्रा.- १०/२९६ 
३. श्रीपू.प्र.का.-२/५/१९-५२० 


तन्त्रसंविद्‌ ५९ 
तस्मादुन्मज्ज्य शून्यादिमेयान्मातुश्चिदात्मनि । 
तिष्ठतीव तदा तस्य तुर्यातीता दशा भवेत्‌ ॥ इति' 
तुर्यदशा तुर्यातीतदशा चेति अवस्थाद्वयी मुक्तावस्था स्वीक्रियते । मयि- 
चिन्मये, माम्‌ = अहमर्थ चिदात्मानं स्वात्ममहेश्वरमित्यर्थानुगमेन महामाहेश्वरेण 
श्रीकृष्णेन श्रीदुर्वाससः शिष्येण तुर्य-तुर्यातीतयोः लब्धस्थितिकस्य साधकस्य 
समावेशं चिदात्मनो मुख्यत्वं प्रतिपादयता सुस्पष्टमुच्यते- 


मय्यावेश्य मनो ये मां नित्ययुक्ता उपासते । 
तेषां नित्याभियुक्तानां योगक्षेमं वहाम्यहम्‌ ॥ इतिः 
तुर्यदशायाम्‌ प्रमातुरुपरि स्थिता या प्रमा तद्रूपता प्रकाशते । शक्तिसमावेश- 
शब्देनापि तुर्यदशा तत्र तत्र प्रतिपाद्यते । यत्तु पूर्णम्‌, अनवच्छिन्नम्‌ आनन्दनिर्भरम्‌ 
परिपूर्णचिन्मयं स्वात्ममहेश्वराख्यं तत्त्वं साधकस्य अवस्थाविशेषे प्रकाशमानं भवति 
असो तुर्यातीतदशा प्रोच्यते । यथोक्तम्‌ 


यत्तु प्रमात्मकं रूपं  प्रमातुरुपरि स्थितम्‌ । 
पूर्णतागमनौन्मुख्यमौदासीन्यात्‌ परिच्युतिः ॥ 
तत्तुर्यमुच्यते शक्तिसमावेशो ह्यसौ मतः । इति? 
यत्तु पूर्णनवच्छिन्नवपुरानन्द- निर्भरम्‌ । 
तुर्रातीतन्तु तत्प्राहुस्तदेव परमं पदम्‌॥ इति च 
तुर्यातीते न प्रमाणं पृथग्‌ भाति, न प्रमेयम्‌, प्रमातृस्वरूपमपि चिन्मात्रतायां 
विगलितं भवति। संवित्‌-तत्त्वमेव अद्वैतरूपेणावभासते। ज्ञानिगुरवः किल 
तुर्यातीतस्य कृते महाप्रचय-शब्दं प्रयुञ्जते । यथोक्तम्‌ 


तुर्यातीते पुनर्वक्ष्यमाणदूशा योगो न प्रतपेदिति लोकप्रसंख्याना- 
भिप्रायेण तुर्यातीतं महाप्रचयश्चेति संज्ञाद्वयमेवोक्तम्‌ । इति“ 


तदेवं सौषुप्तदशायां बन्धनं विगलितं भवति । तुर्यदशायाम्‌ प्रमेये नावतिष्ठते । 
तुर्यातीतदशायां शिवरूपतैव प्रकाशते । अस्यामेव अवस्थायां शिवगुरोः 
अवस्थितिर्भवति । तस्यैव शक्तिपातदीक्षाविधौ अधिकारिता समुल्लसति । 


१. तदेव-२/५१७-५१८ 

२. श्रीमदभ.गी.-१२/२ 

३. श्रीतन्त्रा.-१०/२६५ 

४. तदेव-१०/२७८ 

५. श्रीतन्त्रा.वि. स. ७ पृ. १६७ 

काश्मीरशैवागमे शक्तिपातस्य अतिशयमाहात्म्यं वरीवर्ति । संविद्देव्याः 

अनुत्तरस्य श्रीगुरोर्वा देशिकस्य अनुग्रहेण शक्तिपातवशात्‌ शिवता प्रकाशिता भवति 
स्वाभाविकी किन्तु सा शिवता पूर्णतापदवेदनीया भवति । शेवै: अङ्गीकृतः शक्तिपात: 
वैष्णवैः भक्तिशब्देन निगद्यते । सा च भक्तिः नवधा स्वीक्रियते । अनुग्रहवशाद्‌ 
अपरिच्छिन्नसंविद्रूपाम्‌ अकृत्रिमात्ममहेश्वरनिष्ठाम्‌ अवाप्य साधकः कृतकृत्यश्चकास्ति । 
यथोक्तं महामाहेश्वरेण-- 

अनादिमति संसारे कारणं परमेश्वरः । 

स्वभावेनैव जन्तूनामनुग्रहपरः सदा ॥* 


शक्तिपातस्य द्वैविध्यम्‌ आगमेषु प्रतिपाद्यते-परः शक्तिपात: अपरः 
शक्तिपातश्च। यः साधकः शिवगुरोः अनुग्रहमाहात्म्यात्‌ परं शक्तिपातम्‌ अवाप्नोति 
सःसंविदेकस्वभावतां परिपूर्णचिदात्मताम्‌ एति । यस्तु अपरम्‌ शक्तिपातम्‌ अवैति सः 
दिव्यान्‌ भोगान्‌ उपभुज्य पर्यन्ते शिवतामेति । यथोक्तम्‌ 
परमः शक्तिपातोऽसौ परिपूर्णचिदात्मता । 
ध्वस्तोपाध्यनवच्छिन्न- संविदेकस्व भावता ॥ 
भोगांशेन समाश्लिष्टः प्रकाशः परमः स यः । 
-अपरः शक्तिपातः स पर्यन्ते शिवताप्रदः ॥१ 
यदू विशुद्धं ब्रह्म परं ब्रह्मेति नाम्ना प्रथते तत्‌ शुद्धं मुक्तं बुद्धञ्च भवति । 
तस्मिन्‌ विशुद्धे ब्रह्मणि या शास्त्रगुरुप्रोक्ता उपावृत्तिः विधीयते परया प्रीत्या संवलिता 
सा भक्तिरिति भरद्वाजमुनिराह । यथोक्तं 
विहितैवमुपावृत्तिर्विशुद्धपरिवारके । 
विशुद्धे ब्रह्मणि परे प्रीत्या सा भक्तिरुच्यते ॥१ 


एनामेव उपर्युक्ताम्‌ उक्ति विशदीकुर्वन्‌ मुनिः भारद्वाजः प्रपत्तिमेव परां विद्यां 
ब्रूते । परमं दैवतं चैतन्मते भगवान्‌ विष्णुः । यश्च श्रीविष्णोः दास्यम्‌ अवाप्नोति स एव 
परां सिद्धिमधिगच्छति किन्तु श्रीविष्णोः दास्यं तावद्‌ नाऽवाप्यते यावद्‌ भक्तिमान्‌ 
कश्चन वैष्णवो गुरुः शरण्यो न भवति । यथोक्तम्‌ 
न प्रपत्तेः परा विद्या न विष्णोर्दैवतं परम्‌ । 
न तद्दास्यात्‌ परा सिद्धिर्न गुरुवैष्णवात्परः ॥४ 
१. तन्त्रालोक ४/५६ 
२. पूर्णताप्रत्यभिज्ञा २/४५७-४५८ 
३. भारद्वाजसंहिता, परिशिष्ट ४/३७ 
४. भारद्वाजसंहिता परिशिष्ट १/५३ 

प्रपत्तिः शरणागतिमपेक्षते । य: उपासकः आत्मानम्‌ अपराधपरम्परापरम्‌ 

स्वात्मानमवैति । अथ च किमपि सामर्थ्य तदपनेतुं नैवाऽवधारयति स्वस्मिन्‌ । अतएव 

च अगतिं स्थितिं स्वात्मनः पश्यति अथ उपायम्‌ अन्विष्यन्‌ एष जगदीश्वरं तत्त्वेन 

सञ्चिनुते प्रार्थनाञ्च कुरुते। सेयं प्रार्थनामतिः परमे दैवते या समुदेति सा 
शरणागतिनाम्ना शास्त्रे परिभाष्यते । यथोक्तं 


अहमस्म्यपराधानामालयोऽकिञ्चनोऽ गतिः । 
त्वमेवोपायभूतो मे ममेति प्रार्थनामतिः ॥ 
शरणागतिरित्युक्ता सा देवेस्मिन्‌ प्रयुज्यताम्‌ ॥ 


शरणागतिमेनां षोढा विभनक्ति स्म आचार्यः । तत्र प्रथमः प्रकारः अनुकूलतायाः 
कृते दृढः संकल्पः । प्रतिकूलतायाः कृते सर्वथा तदीया वर्जना । नूनं ममेष्टदेव: मां 
रक्षिष्यतीति भक्तहदये दृढ़तां गतः विश्वासः मम गोप्ता मम रक्षणं कुर्यात्‌ इत्येवं 
गोप्तृत्वेन इष्टदेवस्य वरणम्‌, आत्मनः शरण्ये भगवति शरणापत्नतया निक्षेपः अथ च 
दीनातिदीनोऽहं, तस्य च पूर्णः संरक्षकः सर्वेश्वरः सर्वान्तर्यामी ममेष्टदेवः राजते इत्येवं 
शरणागते: षड्विधत्वं शास्रेषु प्रतिपाद्यते । यथोक्तम्‌ 


आनुकूल्यस्य संकल्पः प्रातिकूल्यस्य वर्जनम्‌। 
रक्षिष्यतीति विश्वासो गोप्तृत्ववरणं तथा। 
आत्मनिक्षेपकार्पण्ये षड्विधा शरणागतिः ॥१ 


शैवागमे भक्तिर्नाम अकृत्रिमे स्वभावसिद्धे स्वात्मनि महेश्वरे या तादात्म्यमयी 
प्रहता सैव भक्तिरित्युच्यते । सेयं भक्तिः पराभक्तिरिति उदीर्यते । अतएवोक्तं 
महामाहेश्वरेण “भक्त्या तादात्म्यानुप्रवेशप्रह्नतात्मना' इति। या तु वैष्णवैः 
स्वीकृता नवधा भक्तिः सा शैवागमेषु अवरतया परिगण्यते । या इयम्‌ अवरा भक्तिः 
तत्राऽपि यः भक्तः उपासकः यश्च भगवान्‌ उपास्यः तयोः परस्परम्‌ अभेदेनैव 
भावनात्मक: विमर्शः आद्रियते । सैव भक्तिः यदा परां काष्ठां श्रिता भवति तदा 
उपास्योपासकयोः परस्परम्‌ अभेदभावनायाः विमर्शनमेव अभ्यस्यते । अतएव शैवी 
भक्तिः परमेश्वरपादयोः पतनम्‌ न शिक्षयति अपितु उपास्योपासकयोः 
अभेदविमर्शनाभ्यासं पुरस्कुरुते । सैषा परा भक्तिः परां काछामुपगता नोपायतया 
गण्यते अपितु मोक्षरूपतया अभ्युपेयते । पराभक्तिरेव जीवन्मुक्तिरूपां काष्ठामुपगता 

१. अहिर्बुध्न्य सं. ३७/३० बी० ३१ 


२. अहिर्बुध्नसंहिता ३७/२८-२९ 
३. परात्रीशिकाविवरणम्‌ पृ. २६६ 


६२ तन्त्रसंविद्‌ 


भवति । तदेव परमं ज्ञानमित्युच्यते । न केवलं पराभक्तिरेषा ज्ञानस्य उच्चतमा भूमि: 
प्रत्युत योगस्यापि सर्वोच्चा$वस्था एषा सम्मता । यथोक्तं-- 


न पादपतनं . भक्तिवूर्यापिनः परमेशितुः । 
भक्तिर्भावस्वभावानां तदेकीभावभावनम्‌॥ इति' 
भक्तिरेव परां काष्ठां प्राप्ता मोक्षोऽभिधीयते। इति? 
ज्ञानस्य परमा भूमियोंगस्य परमा दशा। 
त्वद्‌- भक्तिर्या विभो कर्हि पूर्णा मे स्यात्तदर्थिता ॥२ 
` इति च। 
तदेवं नवधा भक्तिः शैवागमेषु अवरा गण्यते । प्रह्ृतारूपा तु परा-भक्तिः | अथ 

परां काष्ठां गता पराभक्तिः जीवन्मुक्तिस्वरूपिणी भवति । तदेव परमं ज्ञानमुच्यते, 
योगस्य परमा दशा इति च। एषैव भक्तिः यदा निष्कामरूपिणी भवति तदा 
प्रकर्षविशेषम्‌ आत्मनि संधत्ते । न हि अत्र परमेश्वरतादात्म्यविमर्शने ईषदपि ऊनरूपता 
भवति । न चाऽत्र फलाऽभिसंधिभावः ईषदपि भवति । यथोक्तम्‌ 


प्रकृष्टा भक्तिः फलाऽभिसन्धिवन्ध्या... । 
यत एवम्भूता परमेश्वरापत्तिरूपा भक्तिः प्रकृष्टा ॥* 


यदा भक्तिः प्रवृद्धा भवति तदा शिवसमावेशः तया भक्त्या लब्धात्मभावः 
भक्तिमयं साधकं पुनाति । हर्षभ्रकर्षे च तं विनियोजयति । सोऽयं हर्षप्रकर्षः भक्तिमद- 
संज्ञया शास्रेषु उपवर्ण्यते । यथोक्तम्‌ 


भक्तिमदजनितविश्रमवशेन पश्येयमविकलं करणैः । 
शिवमयमखिलं लोके क्रियाश्च पूजामयीः सकलाः ॥५ 


भक्त्यनुग्रहयोः कश्चन विशिष्टः सम्बन्धः परस्परोपकारिता च शैवागमाचार्यैः तत्र 
तत्र निपुणं प्रतिपाद्यते | ये उपासकाः वर्तन्ते तेषां साधनामये व्यवहारे एतत्‌ स्पष्टतया 
परिलक्षितं भवति । अनुभूतिमात्रगम्य एष विषयः । नाऽत्र शब्दजल्पनमात्रं किमपि 
वैशिष्ट्यं प्रकाशयितुं शक्नोति । यद्रा साधकोत्तमे शिवस्य शिवगुरोः वा अनुग्रहः पदं 
धत्ते तदा निरर्गले स्वात्मव्योमनि साधकः पक्षीव उत्पतति । यद्यपि अनुग्रहमूलिका एव 
भ्तिर्विजृम्भते तथापि अनुग्रहः भक्तिम्‌ अनुगृह्णाति चेत्‌ भक्तिरपि प्रवृद्धा अनुग्रहं 


१. तदेव 

२. विज्ञानभैरव उद्योत पृ. १०३ 

३. तन्त्रालोक विवेक, ख. ८, पृ. १३६ 
४. शिवस्तोत्रवली ९/९ 

५. शिवस्तोत्रावली १/१/७ 


तन्त्रसंविद्‌ ६३ 


पोषयति । तदेवं विजयते एव अनयोः परस्परं भूषणभूष्यभाव उपकार्योपकारकभावो 
वा। उभयोः संवर्धने उभयोहेतुता एनयोः प्रगाढ़तां जनयति। यथोक्तम्‌ 
उत्पलदेवगुरुणा 
त्वं भक्त्या प्रीयसे भक्तिः प्रीते त्वयि च नाथ यत्‌। 
तदन्योन्याश्रयं युक्तं यथा वेत्थ त्वमेव तत्‌ ॥१ 


भगवान्‌ भैरव एव तथा अनुग्रहविशेषं साधके शक्तिपातविधया जनयति येन 
भक्तिमतः मानसं भागवतं जायते । भागवतं हि मनः भक्तस्य पूर्णतां सम्पादयितुं सुतरां 
कल्पते । यथोक्तं महामाहेश्वरेण अभिनवगुरुणा- 
तस्यैव हि प्रसादेन भक्तिरुत्पद्यते नृणाम्‌ । 
यया यान्ति परां सिद्धिं तद्धागवतमानसाः ॥ 


सोऽयं शक्तिपात: न हि किञ्चिदपि निमित्तमपेक्षते । भैरवेच्छयैव शक्तिपात: 
समुद्रिक्तः सन्‌ साधकं पवित्रयति । यथोक्ते-- 


अनिमित्तस्तथा चाऽयं शक्तिपातो महेशितुः ॥२ 


कश्चन एव साधकोत्तमः सौभाग्यभाग्भवति यस्य हृदि श्रिता भक्तिः परमेश्वर- 
प्रसादानुगृहीता अनपायिनी परां काष्ठां श्रिता फलाभिसंधिरहिता उपायभूताऽपि 
उपेयरूपतां गता मुक्ति-लक्ष्मीसमुपासिता भक्तिलक्ष्मीसमृद्धं भक्तं दीक्षाविधौ 
अधिकारिणं विधत्ते । यथोक्तम्‌ 


यः प्रसादलव इईश्वरस्थितो 

या च भक्तिरिव मामुपेयुषी। 

तौ परस्परसमन्वितौ कदा 

तादृशे वपुषि रूढिमेष्यतः ॥* 

अनुग्रहोऽपि माहेश्वरस्वातन्त्यविलासः भक्तिरपि तथेति नाऽनयोः अन्योन्याश्रयता 

दूषणाय कल्पते । सम्पूर्णम्‌ आगमवाङ्मयं भागवतभक्तिं भागवतमनुग्रहञ्च अवलम्ब्य 
पुषयमाणमास्ते । वन्देऽहम्‌ ईड्यां भक्तिं समीङ्यमनुग्रहञ्च । 
अनुत्तरंधाम- प्रकाशविमशौं-- 


शिवशक्तिसामरस्यमेव परमार्थभूतं महः श्रीमदनुत्तरं धाम विद्यते । शिवः 
प्रकाशसंज्ञया प्रथते शक्तिस्तु विमर्श-संज्ञया। प्रकाशो विमर्शश्चेति पार्थक्येन 


१. शिवस्तो १६/२१ 
२. मा.वि.वा. १/६९७ 
३. मा.वि.वा. १/६८८ 
४. प्रसिद्धः. भक्तिश्लोकः 


६४ तन्त्रसंविद्‌ 


वस्त्वनैक्यं नास्ति प्रत्युत प्रकाशस्य स्वभावः विमर्श इत्यभिधीयते । मायापदे भेदेन 
भासमानाः घटपटादयो विविधा ये भावा: सन्ति तेषां स्वभावः प्रकाश एवास्ते । 
घटपटादयो जडा: स्वयं प्रकाशितुं नैव भवन्ति क्षमाः । प्रकाशात्मप्रमातृ- 
संलग्नतायामेव प्रकाशन्ते घटादयः । नहि प्रकाशनं विना घटादेः सत्त्वं शक्यते वक्तु 
केनापि । अतः वस्तूनां विषयतया भासमानानां ततत्वं प्रकाश एव नतु अप्रकाशात्मकं 
किञ्चित्‌ । यद्‌ अप्रकाशात्म तत्‌ स्वयं न प्रथते चेत्‌ तस्यावस्तुभूतस्य स्वभावता न 
शक्यते वक्तुम्‌। अतः भावात्मा अभावात्मा वा यावान्‌ पदार्थः स 
प्रकाशात्मतामवाप्यैव प्रकाशमर्हति, ततश्च पदार्थानां स्वभावः प्रकाश एवेति 
शास्तरकृद्धः प्रतिपाद्यते । उच्छुष्मभैरवागमे अमुमेवाभिप्रायविशेषं प्रकाशयितुं भगवान्‌ 
भैरवो भैरवीमभिधत्ते-यावन्न वेदका एते तावद्वेद्या: कथं प्रिये । इति' । न 
केवलं तन्त्रागमदर्शनेषु प्रत्युत मौमांसादिदर्शनेष्वपि अर्थप्रकाशरूपा संविद्‌ 
याङ्गीक्रियते सा प्रकाशस्यैवापरं नामधेयं चकास्ति। तदेवं घटादीनां जडानां 
परप्रकाश्यत्वात्‌ पारतन्त्र्यं भवति प्रकाशसंविदस्तु स्वप्रकाशत्वात्‌ स्वातन्त्र्यमिष्यते । 
यदुक्तम्‌ 

परप्रकाश्यतैवास्ति पारतन्त्र्यस्य लक्षणम्‌ । 

तदभावात्‌ प्रकाशस्य पारतन्त्र्यं न सिध्यति ॥ इति ।१ 


एषा संविद्‌ स्वयम्प्रकाशरूपा आस्ते। अस्याः स्वप्रकाशत्वे युक्तिरियं 
विलसति--यदि संविद्‌ स्वप्रकाशा न भवेत्‌ तदा जगति किमपि प्रकाशितं न भवेत्‌, 
जगदान्ध्यं प्रसज्येत, एतदपि वा वक्तुं न शक्यते । अन्यैः शास्त्रकारै: संविदः 
अर्थप्रकाशरूपता या अङ्गीक्रियते सा स्वीक्रियतां किन्तु तथा सति संविदः अर्थधर्मता 
आपद्येत । एवञ्च अर्थमात्रे घटपटादौ घटप्रकाशात्मसंविदः पर्यवसितत्वे ग्राह्म- 
ग्राहकभावः दत्ततिलाञ्जलिः स्यात्‌ । अतः अर्थ-प्रकाशरूपा या संविद्‌ तत्रैवान्तर्गतो 
घटपटादिपदार्थोऽपि प्रकाशस्वभाव एव नूनमेष्टव्यः । संविदेषा घटसंविद्‌-पटसंविद्‌- 
इत्येवंभासमानाऽपि एकैव संविद्रूपा एष्टव्या । यदि संविदां परस्परं भिन्नरूपता स्यात्तदा 
स्मरणस्योपपत्तिर्न स्यात्‌ । न ह्यन्येन अनुभूते अन्येन स्मर्यते । एषा संविद्‌ एकैव 
वेद्यराशिं समस्तं क्रोडीकुरुते । द्रष्टी उपलब्धी चैषा अहमात्मना सदा स्फुरन्ती 
परमार्थरूपा सततोदिता विद्यते । संविद्रूपो महेश्वर इत्युच्यताम्‌, महेश्वरस्वरूपा 


१. उद्धृतम्‌-श्रीपुर्णताप्रत्यभिज्ञा १/२७ पृ. ८ 
२. श्रीपूर्णता प्रत्यभिज्ञा का.-१/३४ 

संविदिति वा उच्यतां नास्ति कश्चन भेद: । तदुक्तं शिवो वा कथ्यतां शक्तिभेदो 
नास्त्येव वस्तुतः । इति ।' त्रिशक्तिरेकशाक्तिर्वा देवो वा केवलः स्थितः । 
शक्तिरेवाऽथ देवी सा, सा च शास्त्रे निरुप्यते ।। इति चर । अतः संत्रिदूपः शिवः 
अनुभवस्मृति-प्रत्यभिज्ञाद्युपपत्तिसमर्थितः स्वप्रकाशः एकः चिद्घन: परमार्थश्चकास्ति । 
संत्रिदूपा तादृक्‌ शिवा वाऽनुत्तरा परमार्थभूता चकास्तीति नार्थान्तरं किञ्चित्‌ । नहि 
विश्वमपेक्ष्य महेश्वरः स्वरूपं लभते परिचीयते वेति विश्वोत्तीर्ण एष स्वीक्रियताम्‌ । 
स्वस्वभावभूतया स्वातन्त्र्य-शक्त्या नित्यस्फुरणशीलः पञ्चकृत्यकारितया 
विश्वमयरूपेणाप्यसौ स्वयमेव प्रकाशते ततश्च विश्वमय इत्याम्नायते । विश्वोत्तीर्णः 
विश्वमयश्चासौ महेश्वर: इत्युच्यताम्‌, अनुत्तरा संविद्‌ वा तथेति न कश्चन भेदः । 
यदुक्तम्‌ 

स्वातन्त्र्यं निरपेक्षन्तु संविदः केवलं परम्‌ । इति? 
विश्वात्मिकां तदुत्तीर्णा हृदयं परमेशितुः । 
परादिशक्तिरूपेण स्फुरन्तीं संविदं नुमः॥ इति चः 


इयमेका संविद्‌ प्रबुद्ध्यमाना भैरवी भूत्वा प्रश्‍नानवतारयति चेद्‌ प्रबुद्धावस्थां 
भैरवरूपतां पूर्णतामधिगच्छन्ती प्रतिवचनान्‌ समाधानाख्यान्‌ समर्पयन्ती गुरुशिष्य 
मयी भूत्वा आगमानवतारयेति । यदुक्तम्‌ 


एवं प्रबुध्यमानरूपा संविद्‌ यदा प्रश्नं निर्भृतावभासमानपरमार्थस्वरूपं करोति, 
तदा प्रबुद्धावस्थाप्रतिपत्तौ सैव पूर्णरूपा भैरवदेवतात्मिका प्रतिवचनदात्री सम्पद्यते ।। 
इति“ 


परा संविदियं स्वप्रकाशरूपां भासामिव व्यवहारात्मविश्वमयं विमर्शमपि 
अभेदात्मतयैव परामृशति । यदुक्तम्‌-परसंविदि यथैव भासा तथैव व्यवहारमयोपि 
विमर्शः । तेन जल इव जलम्‌, ज्वालायामिव ज्वाला, सर्वथाऽ भेदमया एव संविदि 
भावा भासन्ते, न तु प्रतिबिम्बकल्पेनापि । इतिऽ 


तत्रभवान्‌ उत्पलदेवाचार्यः संविदो विषये स्पष्टमुदीरयति-एकरूपेण संविदियं 
किं न तिष्ठतीति न वक्तव्यम्‌, तथा सति घटादिवद्‌ अस्याः जडता आपद्येत, स्पन्दनं, 


. श्रीपूर्णताप्रत्यभिज्ञा का.-१/५१० 
. तदेव १/५६ 

. उदेव ९/४०२ 

. पराप्रावेशिका मङ्गलश्लोकः 

. परात्रीशिका लध्वीवृत्ति: पृ. ३ 

, परात्रीशिका वि. पृ. १३३ 

स्फुरणं स्फूर्तिर्विमर्शो वा यदस्या: स्वभाव: स एवास्या माहेश्चर्याभोग: । ततश्चाह- 
मात्मविमर्शप्राणा संविदिति निष्कर्षः । अहंविमर्शमयी संविदेषा सततोदिता 
स्वेच्छयैवाभेदे भेदमुल्लासयन्ती घटपटादिकमिदमित्येवमपि साधु विमृशति । 
तद्यथा— 

अस्थास्यदेकरूपेण वपुषा चेन्महेश्वरः । 

महेश्वरत्वं संवित्त्वं तदत्यक्षद्‌ घटादिवत्‌ ॥ इतिः 

संविदप्यपरामर्शरूपा चेत्तदसावपि । 

अभावेन जडेनाथ तुल्यैव प्राग्वदात्मनि ॥ 

सैवंभूतात्मना स्वेनाप्यलब्धपरिनिष्ठितिः । 

कथमन्यस्य भावस्य प्रतिष्ठास्पदतामियात्‌ ॥ इति चर 


स्वातन्त्र्यादेवासौ स्वात्मानं संकुचितमवभासयन्ती चक्षुर्गॉलकादीनां निमित्त- 
कारणतां प्रकल्प्य विषयमवभासयति । तदेवं संविदः एव वास्तवं सर्वविधं सामर्थ्य 
विलसति । प्रत्यक्षानुमानादिभूमिमवतरन्ती एषैव व्यावहारिकं प्रामाण्यमप्यवकल्प- 
यति । इयं संविद्‌ स्वसिद्धये किमपि प्रमाणं नापेक्षते । व्यावहारिकभूमौ प्रमाणतया- 
भ्युपगतेषु प्रत्यक्षादिष्वनयैव प्राणा आधीयन्ते ततश्च नास्याः प्रमाणापेक्षा काचिदुदेति । 
यथोक्तम्‌ ८ 
प्रमायां न प्रवर्तन्ते मानानि यदुपेक्षया । 
किं प्रमाणं भवेत्‌ तत्र मानप्राणान्‌ वितन्वति ॥ 
सर्वावभासकस्यास्य परापेक्षा न विद्यते। 
निरपेक्षोऽ स्त्यतः पूर्णः स्वतन्त्रः सर्वभासकः ॥ 
न नियताकृतिस्तस्य देशो न नियतः प्रभोः । 
यतो हि विश्वरूपत्वे नैयत्यं प्रतिबन्धकम्‌ ॥ इति? 
तान्त्रिकसर्वस्वभूतां संवित्तिकाली शरणीकरवाणि 
शिशुरहमात्मदेवतां जननीम्‌ । . 
एतदम्ब! सदिदन्तु नेति नः शङ्कया हृदि विकल्पलक्षणः । 
यो यमः स खलु काल्यते त्वया भूतसंयमनकेलिकोविदः ॥ 
चित्तदारमुखभोरयगामिनी या ममेत्यभिमतिर्मदोद्धता । 
याऽप्यहङकृतिरनात्मनि स्थिता मृत्युरूपमुभयं तवाशनम्‌ ॥।` 
१. ई.प्र. का. 
२. अजडप्रयातृसिद्धिः-९-१० 
३. श्री पूःप्रत्य-का. १/३८-४० 
४. यमकालीस्तुतिः 

तस्यैवैषा परादेवी स्वरूपामर्शनोत्सुका । 
पूर्णत्वं सर्वभावेषु यस्या नाल्पं न चाधिकम्‌ ॥ 
नौमि चित्प्रतिभां देवीं परां भैरवयोगिनीम्‌। 
मातृमानप्रमेयांशशूलाम्बुजकृतास्पदाम्‌ ॥ 
प्रतिभा - चन्द्रिकाशान्तध्वान्तश्वाचार्य- चन्द्रमाः । 
तमस्तापौ हन्ति दृशं विस्फायनिन्द-निर्भराम्‌ ॥ 


अथ कोऽयं शक्तिपात इति जिज्ञासा समुदेति । विलक्षण: शिवस्य अनुग्रह: 
साधकविशेषे स्वेच्छया स्वातन्त्र्येण प्रवर्तते । तत्प्रभावात्‌ साधके विशिष्टाया: शक्तेः 
शिवताख्यायाः पूर्णताभिधानायाः यः पातो जायते स एव शक्तिपात इत्युच्यते । अस्य 
शक्तिपातस्य द्विविधं फलम्‌ भवति, भोगो मोक्षो वा । 


दीक्षा-- 
रूपं दृशाऽ हमित्यंशत्रयमुत्तीर्य वर्तते । 
द्वारमात्राश्रितोपाया पश्यामीत्यनुपायिका 


प्रमातृता स्वतन्त्रत्वरूपा सेयं प्रकाशते। 
संवित्‌ तुरीयरूपैवं प्रकाशात्मा स्वयं च सा॥ 


शिवता-प्रकाशने-दीक्षाया मूलकारणतां वदन्ति आगमिकाचार्याः | नहि . 


दीक्षां विना शिवज्ञानं कथंचिदपि सम्भवति । शैवयोगस्य शैवक्रियादेर्वा ज्ञानं दीक्षां 
विना कथमपि न सम्भवति। अत एव शिवपद्धतेरुच्चारणमपि प्रतिषिध्यते 
अदीक्षितानां समक्षम्‌ । अतः दीक्षाविधो आस्था न शिथिलनीया कथंचिदपि । 
शास्रज्ञानदानात्‌ पूर्व दीक्षाया: परमावश्यकता वरीवर्ति । सा दीक्षा बृहत्स्वरूपा भवेत्‌ 
सूक्ष्मस्वरूपा भवेत्‌, ज्ञानस्वरूप वा भवेत्‌ नैवोपेक्षणीयाऽसौ । नहि दीक्षां विना 
साधकः शिष्यः संस्कारवान्‌ भवति। शास्त्रवाचने शास्त्रश्रवणे शास्तराध्ययने, 
मन्त्रोच्चारणे, होमे, पूजने चर्यायां वा अधिकारवान्‌ न भवति साधकः । प्राप्तदीक्षः 
पुत्रको बलं संचिनुते, आत्मनि संस्कारमाधत्ते ईप्सितं भोगं भुङ्के मोक्षं च यथासमयम्‌, 
मोक्षश्रियं वाऽवाप्नोति तत्क्षणम्‌ । यथोक्तम्‌ 

दीक्षा ह्यस्योपयुज्येत संस्क्रियायां च संस्कृतः । 

स्वबलेनैव भोगं वा मोक्षं वा लभते बुधः॥ इति' 

समयी संस्कृतो ह्येवं वाचनेऽस्यार्हता भवेत्‌। 

श्रवणेऽध्ययने होमे पूजनादौ तथैव च॥ 

चर्याध्यानविशुद्धात्मा लभते पदमैश्वरम्‌। इति? 


१. श्रीतन्त्रा.- १/२३१ 
२. स्व. त. ४/७८-७९ 

अत एव दीक्षायां शिथिलास्थत्वं नैव वाच्यम्‌, तस्या एव मुक्ति प्रति 
मूलकारणत्वात्‌ । इति च' 
सेयं दीक्षा अनुपाय-सोपाययोर्मध्ये साक्षात्‌ न परिगणिता भवति । अत्यन्त- 
मुपयोगिनी सती अपि आणवोपायाङ्गताऽस्या इष्यते । अस्या अन्तर्भावः क्रियायोगे 
आगमाचार्यै: क्रियते | सामान्यपूजा भवेत्‌ होमो जपो वा भवेत्‌ स्तोत्रपाठो वा भवेत्‌ 
सर्वासामपि दीक्षाङ्गभूतानां क्रियाणां क्रियायोगरूपे आणवोपाये एवान्तर्भावो भवति । 
यथोक्तम्‌ 
अन्ते ज्ञानेऽत्र सोपाये समस्तः कर्मविस्तरः । 
प्रस्फुटेनैव रूपेण भावी सोऽन्तर्भविष्यति ॥ इतिः 


पुत्रकदीक्षाऽवसरे सद्यः प्रत्ययकारिकायां दीक्षायां वा दीक्षाफलस्य कश्चन 
उद्गमः संजायते । तस्य च पञ्चविधता शास्रेषु गीयते । तद्यथा 

आनन्दः उद्भवः, कम्पः, निद्रा घुर्णिश्चेति । तदेतद्‌ विशदीकृतमभिनवगुरुणा । 
आविशन्ती रुद्रशक्तिः क्रमात्‌ सूते फलं त्विदम्‌ ॥ 
अनया शोध्यमानस्य शिशोस्तीव्रादिभेदतः । 
आनन्दमुदूभवं कम्पं निद्रां घूर्णि च देहगाम्‌। इतिः 
लक्षयेच्चिह्ृ-. संघातमानन्दादिकमादरात्‌ । 
आनन्द उद्भवः कम्पो निद्रा घूर्णिश्च पञ्चमी ॥ इति चः 


कृपालुः श्रीगुरुः सप्रत्ययाम्‌ अन्त्येष्टिदीक्षामाश्रित्य अधरशासनाभ्यासिनो गुरून्‌ 
ऊर्ध्वशासनस्थान्‌ कृतसमयलोपान्‌ शिवमार्गान्‌ नयति, कृतार्थयति च । बुभुक्षूणां कृते 
त्वसौ योजनिकाविधिमनुसरति । अथ जालाकृष्ट्यापि अन्त्येष्टिदीक्षा शास्रेषु प्रतिपादिता 
विद्यते । अद्यत्वे व्यवहारे एषा दीक्षा न प्रचलति। परं दीक्षायामस्यां 
पिण्डदानादिनेष्यते, मुक्तिमार्गे तस्यानपेक्षणात्‌। तदेत्सर्वं विशदीकृत्य तत्र तत्र 
प्रपञ्चितमाचार्यैः । तद्यथा-- 

अथवाधरशासनस्थानां गुर्वन्तानामपि मरणसमनन्तरं मृतोद्धारादिना शक्तिपात- 
योगादेव अन्त्यसंस्काराख्यां दीक्षां कुर्यात्‌ । ऊर्ध्वशासनस्थानामपि लुप्तसमयानाम्‌ 
अकृतप्रायश्चित्तानामपीति परमेश्वराज्ञा । इति" 


. श्रीतन्त्रा. वि. ख.-१, पृ. ८२ 
. श्रीतन्त्रा. १/२३१ 

. श्रीतन्त्रा. २९/२०७-२०८ 

. मा.वि.त. ११/३५ 

. तं.सा. पृ. १७५ 

मन्त्रयोगादिभिर्ये च मारिता नरके तु ते। 
कार्या तेषामिहान्त्येष्टिगुरुणातिकृपालुना ॥ इति च' 


साधकस्य शिष्यस्य कल्याणाय कृपालु: श्रीगुरु: क्रियात्मिकां दीक्षामातनुते 
तत्फलम्भवति शिष्यबुद्धौ ज्ञानोदबोध: । तस्यापि दीक्षाङ्गतामाचार्या: प्रतिपादयन्ति । 
अतश्च ज्ञानोदबोधपर्यन्ता दीक्षा मोक्षहेतुत्वेनाङ्गीक्रियते । यत्तु गुरूपदेशलभ्यं ज्ञानं तत्तु 
दीक्षाया: साक्षादेवाङ्गभूतमिति उभयविधयो: दीक्षयो: ज्ञानद्वारा मोक्षहेतुता युज्यते । 
गुरु: साधकहिताय दीक्षामातिष्ठते तत्रानुमहशक्ति प्रयुङ्क्ते मन्त्रसाहाय्येन शिष्यस्य 
मलदाहं विदधाति--ततोज्यं पूज्यतम आस्थीयते श्रद्धालुभिः । 


साधक: श्रीगुरुभिरनुगृहीतो प्रारब्धमुपभुज्य मुक्तिमपि सुदुर्लभामवाप्नोति । 

बुभुक्षु्षेत्‌ साधक: शिष्यः तर्हि तं योजनिकानुष्ठानेन ऊर्ध्वतरे लोके भोगान्‌ प्रापयति 
क्रमेण चिराद्‌ अचिरादवा तस्मै मोक्षश्रियमपि लम्भयति कुपालुराचार्य: । तदेतस्या . 
दीक्षायाः क्रियास्वरूपाया अपि ज्ञानात्मिकाया माहात्म्यं तन्त्रेषु निभृतं गीयते । 
तद्यथा 

अत्यन्तमलिनस्यास्य पुंसो विद्धस्य मायया। 

कर्मणा भोगसक्तस्य अभिलाषान्वितस्य च॥ 

मोक्षं ददाति दीक्षासौ क्रियाख्या ज्ञानरूपिणी । इति? 


आगमो दीक्षाविधिना किमधिकमुपकुरुते संस्कुरुते वा साधकानिति काचन 

जिज्ञासा स्वरसतः समुदेति । सा युज्यतेऽपि । यतोहि वेदान्निर्माय पञ्चमेन ईशानमुखेन 
अनुग्रहप्रवणेन अशक्तानपि उद्धर्तुम्‌ आगमानामुपदेशः श्रीभैरवदेवेन भेरवीसमाकृष्टेन 
यद्विधीयते तत्र अधिकस्य उपकारस्य अनुग्रहात्मनः सम्भावना नैव केनचिद्‌ विरोद्धुं 
शक्यते । ये साधकाः वेदमनुरुन्धन्ति स्मृतिमनुसरन्ति भोगं चेद्‌ वाञ्छन्ति तर्हि 
तत्सिद्धिमेव लभन्ते । अथ यावत्‌ निष्कामभावतां न यान्ति तावत्‌ प्रकामन्ते 
पुत्रकत्वपदवीमपि आरुह्यन्तु तावद्‌ दीक्षामवाप्यापि मोक्षश्रिया नात्मानं योजयितुं 
प्रभवन्ति । ये तु शैवागमगुरून्‌ अनुसरन्ति तेषां साधकानाम्‌ आगमदीक्षानुसरणेन 
भोगेच्छायाः प्राबल्येऽपि पुत्रकत्वपदारूढ़तायां सत्यां क्रमेण संस्कारपरिपाकात्‌ 
मोक्षसिद्धिरपि ध्रुवं भवत्येव । यस्तु मुमुक्षुः साधकस्तस्य कृते तु सुतरां मोक्षसिद्धि- 
रिति विशेषोऽयमागमदीक्षायाः । प्रयुञ्जते शिवधर्मिणश्चागमिकाः श्रौतस्मार्तधर्मानु- 
सारिणां कृते लोकधर्मीति पदम्‌ । | 

१. श्रीतन्त्रा.-२४/९ 

२. नेत्रतन्त्रम्‌- १६/७७-७८ 

यथोक्तम्‌ आचार्य जयरथेन-- 


तत्र दीक्षा लोकधर्मिण: साधकस्य भोगे निर्बीजस्य च पुत्रकस्य मोक्षे स्वयमुपायः, 
. शिवधर्मिणश्र भोगे, सबीजकस्य च पुत्रकस्य मोक्षे संस्कारयोगादुपायः । इति' 


बुभुक्षुः साधकोऽपि दीक्षया आगमिकया पवित्रित: इह लोके भोगान्‌ भुक्त्वा 
देहान्ते शिवतां व्रजति । दीक्षया साधकस्य शिवत्वसंस्कारो जायते, स च संस्कारः 
प्ररुढ़तां याति तथापि प्रारब्धकर्मफलभोगं यावत्‌ शिवत्वसंस्कारः सः तादृशी- 
मभिव्यक्तिं नाप्नोति । प्रारब्धे भुक्ते देहपाते च संवृत्ते दीक्षाविशेषस्य मुक्तिफलमपि 
` यथाकालं चिरादचिराद्‌ वा अवश्यमवाप्यते । दीक्षाविशेषे च ऊर्ध्वलोके ऐश्वर्य- 
भोगानन्तरं चिराद्‌ अचिराद्‌ वा शिवत्वप्राप्तिरूपा मुक्तिरवाप्यते | बलान्निग्रहस्य 
योगस्यापि आगमे निषेधः क्रियते तत्रादरश्च न क्रियते । अत एव योजनिकां दीक्षां 
विधाय तादृशसाधकस्य उत्कृष्टलोकेषु उपस्थितिर्विधीयते तत्र च भोगान्‌ भुञ्जानस्यास्य 
मोक्षवासनोदयात्‌ भोगानामुपभोगे क्रमेण मुक्तिरवाप्ता भवति | दीक्षया तान्त्रिक्या 
मन्त्रोपासनायाम्‌ योगसाधनायां चाधिकारो लभ्यते साधकेन । शिवज्ञाने चाधिकृत- 
स्यास्य मुक्तिफलव्यच्छेदः कथमपि न शक्यते वक्तुम्‌ । स्वयं गुरुरपि साधकशिष्य- 
स्य कृते क्रियादीक्षाम्‌ अनुतिष्ठति गुरुमन्त्रसहायं स्वबलं चादाय तदीयं मलं 
शोधयति । यथोक्तम्‌ 


तेन दीक्षा शिवज्ञानदग्धसंकोच- बन्धनः । 

देहान्ते शिव एवेति नास्य देहान्तरस्थितिः ॥ इति? 
दीक्षायाः कथिता प्राच्यग्रन्थेन पुनरुच्यते । 
पारम्पर्येण संस्कृत्या मोक्षभोगाभ्युपायता ॥ इति? 
प्रारब्धदेहभेदे तु भुङ्केऽसावणिमादिकम्‌ । 
भुक्त्वोर्ध्वं याति यत्रैष युक्तोऽथ सकलेऽ कले ॥* 

सा संस्क्रियायै मोक्षाय भोगायापि द्याय वा। इति“ 
न च योगाधिकारित्वमेकमेवानया भवेत्‌। . 

अपि मन्त्राधिकारित्वं मुक्तिश्च शिवदीक्षया॥ इति च 


. श्रीतन्त्रा.-वि.ख.-९, पृ. 
. श्रीतन्त्रा.-२८/२३६ 
तदेव-१५/७ 

तदेव १५/३० 

तदेव २६/२७ 

तदेव १६/२९२ 


MS NM 


तन्त्रसंविद्‌ ७१ 
क्रियादीक्षाविधौ प्रयुज्यमानं मन्त्रत्रयम्‌ विद्यात्रयशब्देनाप्यभिधीयते । 

१. मोक्षदा विद्या, २. दीक्षाविद्या, ३. पारमेश्वरी विद्येति च । तत्र दीक्षाविद्या- 
स्वरूपमिदम्‌ भवति--'अइङो यरलवअण फें महाहाटकेश्वरि क्षमस्व पापान्तकारिणि 
पापविमोहनि पापं हन हन धुन धुन रुद्रशक्तिवशात्‌ सत्‌’ इति । यथोक्तम्‌ 

अनुत्तरेच्छे घान्तश्व सत्रयोदशसुस्वरः । 
अस्य वर्णत्रयस्यान्ते त्वन्तःस्थानां चतुष्टयम्‌ ॥ 
वर्गाद्यश्वौ त्र्यस्रबिन्दुयुक पान्तोऽर्णत्रयादतः । 
महाहाटकशब्दाद्यमीश्वरी- त्यर्णसप्तकम्‌ । 
आमन्त्रितं क्षमस्वेति त्र्यर्ण पापान्तकारिणि ॥ 
षडर्ण पापशब्दादि विमोहनिपदं ततः । 
पापं हन धुन द्िद्विर्दशार्णं पदमीदूृशम्‌॥ 
पञ्चम्यन्तं षडर्ण स्याद्‌ रुद्र्शक्तिवशादिति। 
तत एकाक्षरं यत्तद्‌ विसर्गब्रह्म कीर्तितम्‌ ॥ 
तदनच्कतकारेण सहैकीभावतः पठेत्‌। 
रन्ध्राब्धिवर्णा विद्येयं दीक्षाविद्येति कीर्तिता ॥ इति\ 


अत्र विसर्गब्रह्मशब्द: सकारमर्थ प्रतिपादयति । रन्ध्राब्धिवर्णा इत्यनेन ४९ वर्णा 
उच्यन्ते । 
साधकानां कृते कृपालुगुरुणा या क्रियादीक्षा विधीयते, तेन शिष्यसाधकस्य 
उन्मनाशक्तिः उद्वोधिता भवति । सा ज्ञानमयी स्वरूपसाक्षात्कारात्मा इष्यते । एवञ्च 
दीक्षायाः पार्यन्तिकं फलमिदमेव यत्‌ संविद्रूपस्य स्वात्मनः पूर्णशिवरूपतया 
अवभासनं जायते । कौले इयं दीक्षा त्रिविधा भवति--आणवी, शाक्ती शाम्भवी चेति । 
द्विप्रकारा हि दीक्षा भवेत्‌--एका मुक्तिदा अपरा भोगमोक्षोभयप्रदा । ज्ञानरूपा 
क्रियारूपा-चेति, द्विस्वरूपा दीक्षा । दीक्षा बाहरङ्गैः स्नानाभिषेकादिभिः शरीरान्तः- 
करणादिशोधनं यद्‌ विधत्ते । सैषा क्रियात्मा दीक्षा । यच्चोपदिश्यते शिवज्ञानं सा 
ज्ञानात्मा । उभाभ्यां संस्कृतः साधकः भोगं मोक्षं चावाप्नोति । यथोक्तम्‌ 
संविदश्च स्वतन्त्रायास्तथारूपावभासनम्‌ । 
दीक्षेति किल मन्तव्यं मुच्यन्ते जन्तवो यया ॥ इति? 
क्रियाज्ञानविभेदेन सा च द्वेधा निगद्यते। 


१. श्रीतन्त्रा. ३०/११०-११५ 
२. मा.वि.वा. २/२२५ 


७२ तन्त्रसंविद्‌ 
द्विविधा सा प्रकर्तव्या तेन चैतटुदाहतम्‌॥ इति' 
नाध्यात्मेन विना बाह्यं नाध्यात्मं बाह्यावर्जितम्‌। इतिः च 
लोके यस्य दीक्षा गुरुणा न विहिता अथापि प्रातिभं ज्ञानमुदेति तस्य अन्तः 
योगिनीभिर्दीक्षा विधीयते तां प्रातिभीं दीक्षामाहुर्गुरव:-- 


न सन्तानादि नो विद्याव्रतं प्रातिभवर्त्मनः । इति? 


दीक्षाया: परमम्‌ उद्देश्यमेतदेव यत्‌ निस्तरङ्गपरिपूर्ण-शिवभावोद्बोधनं नाम । 
दीक्षा सैवोत्तमा यत्र गुरुशिष्ययोरुभयोरपि शिवतावेशो जायते । यथोक्तम्‌ 


शिवोऽयं शिव एवास्म्रीत्येवमाचार्यशिष्ययोः । 
हेतुतद्वत्तया दार्ळ्याभिमानो मोचको हाणो: ॥ इति" 


श्रीतन्त्रालोके दीक्षाया: क्रियापक्षस्य साडम्बरं विधानं १७ तमे आहिके 
सविस्तरं प्रतिपादितम्‌ ९९-१२२ कारिकासु । त्रिकाचारे दीक्षाया: फलं समावेश 
इत्युच्यते । ये चाशक्ताः उपायपरिशीलने तेषामपि समावेशफलदायिनी गुरुकृता 
दीक्षेति अनन्तो महिमाऽस्याः शास्त्रेषु वर्ण्यते । 


चितिः प्रत्यवमर्शात्मा परावाक्‌ स्वरसोदिता । 
स्वातन्त्रयमेतन्मुख्यं तदैश्वर्यं परमात्मनः ॥ 
सा स्फुरत्ता महासत्ता देशकालाविशेषिणी । 
सैषा सारतया प्रोक्ता हृदयं परमेष्ठिनः ॥ 


आगमेषु तत्त्वविषये महती विवेचना प्राप्यते । कतिपय-कतिपय-भुवनाद्यनुगतं 

वस्तुभूतं सकलतत्तद्धावभुवनव्यापकं तत्त्वमित्याख्यायते । परं कतिपय-कतिपय- 
भेदानुगतं यत्‌ तत्त्वं तत्र सर्वत्र यदनुस्यूत-महाप्रकाशरूपम्‌ अनुत्तरं वस्तु चकास्ति तत्‌ 
परम्‌ तत्त्वम्‌ इत्याख्यायते । स चात्र परमशिव एव । अयं परमः शिवः तत्त्वत्रयाद्‌ 
उत्तीणों भवति । तत्वत्रयमध्ये नरतत्त्वं शक्तितत्त्वं शिवतत्त्वञ्चेति परिगण्यते । 
यथोक्तम्‌ 

"तत्त्वत्रयविनिर्मुक्तं शाश्वतं चाचलं श्नुवम्‌ इति ।" 

'नरशक्तिशिवात्मकं त्रिकं हृदये या विनिधाय भासयेत्‌ । 


१. मा.वि.त.-४/७ 

२. श्रीतन्त्रा.- १५/४३ 

३. श्री तन्त्रा.-१३/१४० 
४. तदेव-१५/४३ 

५. नेत्न्त्रम्‌ ८/२६ 


तन्त्रसंविद्‌ ७३ 
प्रणमामि परामनुत्तरां निजभासां प्रतिभाचमत्कृतिम्‌ ॥ इति च'। 
यानि षट्त्रिंशत्‌ तत्त्वानि शिवशक्तिनरात्मकानि आत्मविद्याशिवात्मकानि वा 
प्रथन्ते । तत्र सर्वत्र व्याप्तमपि सकलतत्त्वोत्तीर्णतां यदङ्गीकुरुते सोऽयं परमशिवः परमं 
तत्त्वम्‌ आगमेषु प्रतिपाद्यते । यथोक्तम्‌ अभिनवगुप्तगुरुणा-- 
सकलतत्त्वपरिपूर्ण सकलतत्त्वोत्तीर्णम्‌ । 
परिजानीतात्मानं परमशिवेन समानम्‌ ॥* 


परमशिव एव स्वस्वातन्त्र्येश्वर्यमहिम्ना विभिन्नां ताँ तां दशाम्‌ यद्‌ अधिशेते तत्‌ 
तत्र षटत्रिंशत्‌ तत्त्वमयं विश्वं विजृम्भते । तदिदं समस्तं विश्वं भगवतः परमशिवस्य 
आभाससारभूतम्‌ आस्ते । षटत्रिंशत्तत््वानि कानि इति जिज्ञासायां 
महामहोपाध्यायैरुक्तम्‌— 


“शिव- शक्ति - सदाशिव- ईश्वर- शुद्धविद्या- माया- कला-विद्या-राग-नियति- 
काल- पुरुष - प्रकृति - बुद्‌ ध्यहङ्‌कार - मनः - श्रोत्र- त्वक - चक्षु -र्जिह्ा-घ्राण- 
वाकपाणि- पाद - पायूपस्थ- शब्द - स्पर्श रूप- रस-गन्ध- आकाश-वायु- वह्नि- 
सलिल- भूमयः, इत्येतानि षट्त्रिंशत्‌ तत्त्वानि ।।'3 

एषां षट्त्रिंशत्तत्तवानां सूक्ष्मस्वरूपबोधाय किमपि विशिष्टं वर्गीकरणं शास्त्रेषु 
प्राप्यते । पञ्च भूतानि स्थूलानि तत्त्वानि उच्यन्ते । अथ यानि तन्मात्राणि तानि सूक्ष्माणि 
तत्त्वानि । शुद्धं ज्ञानेन्द्रियरूपं पञ्च इन्द्रियम्‌ करणसंज्ञकम्‌। अथ कर्तृतास्मर्शि 
कर्मेन्द्रियपञ्चकम्‌ इति दश तत्त्वानि करणसंज्ञकानि भवन्ति । करणतोपसर्जनकर्तृ- 
भावस्य स्फुटत्वे पञ्च तत्त्वानि भवन्ति । तत्र त्रीणि अन्तःकरणानि भवन्ति | एका 
प्रकृतिः एकः पुरुषश्च । प्रमेयताम्‌ उत्तीर्य कर्तृत्वं यदात्मनि बिभर्ति तत्‌ तत्त्वपञ्चकं 
भवति नियतिः कालः रागः विद्या कला चेति । प्रमेयप्रभेदविगलनपुरःसरं प्रमेयैक्ये 
मायासंज्ञकम्‌ एकं तत्त्वम्‌ । शुद्धविद्या ईश्वरः सदाशिवः शक्तिश्चेति शुद्धाध्वचतुष्कम्‌ । 
सर्वावच्छेदरहितम्‌ एकं शिवतत्त्वं षट्त्रिंशं भवति । यदुक्तम्‌ अभिनवगुप्तपादेन- 


“प्रमेयत्वं द्विधा, स्थूलसूक्ष्मत्वेनेति दश । करणत्वं द्विधा शुद्धं 
(ज्ञानेन्द्रियम्‌) कर्तृतास्पर्शि च (कमेंन्द्रियम्‌) इति दश । करणतोपसर्जन- 
कर्तृभावस्फुटत्वात्‌ पञ्च । शुद्धकर्तृभावात्‌ पञ्च, विगलितविभागतया 
विकासोन्मुखत्वे पञ्च । सर्वावच्छेदशुन्यं शिवतत्त्वम्‌ ।। * इति 

१. परात्रीशिकाविवृति पृ. २ 
२. तन्त्रसारः पृ. ९१ 


३. पू.प्र. पू. १४९ 
४. तन्त्रसारः पृ. ११० 


७४ तन्त्रसंविद्‌ 


एकस्यैव अनुत्तरशिवस्य षट्शित्तत्त्वरूपेण स्वेच्छया स्फुरणं भवति । अतः 
सर्वेषां तत्त्वानां शिवानधिकतया प्रथनात्‌ शिवात्मकत्वमिष्‌यते । शिवः संवित्‌- 
सिन्धुश्चेत्‌ तत्त्वानि तत्तरङ्गभूतानि इति उभयोः ऐक्यम्‌ इष्यते । यथोक्तम्‌ 
“भूतानि तन्मात्रगणेन्द्रियाणि 
मूलं पुमान्‌ कञ्चकुयुक, सुशुद्धम्‌ । 
विद्यादिशक्त्यन्तमियान्‌ स्वसंवित्‌- 
सिन्धोस्तरङ्गप्रसरप्रकारः ॥?१ 


संविद्रूप: प्रकाशः शिव इत्याख्यायते । तत्स्वभावभूता अहमात्मिका शक्तिः 
विमर्श इत्युच्यते । विमर्श विना प्रकाशस्य चिद्रुपता अजडरूपता वा न सिध्यति । 
वस्तुतः आत्मविश्रान्तिलक्षणं.जडवैलक्षण्यं कर्तृतारूपम्‌ अहमिति विमर्शः प्रकाशस्य 
प्राणभूतं तत्त्वं विद्यते । यथोक्तम्‌ 


तस्य देवादिदेवस्य परबोधस्वरूपिणः । 
विमर्शः परमा शक्तिः सर्वज्ञा ज्ञानशालिनी ॥१ इति 


प्रकाशस्य जडवैलक्षण्यं संरम्भः कर्तृतारूपो यः, स एवात्मविश्रान्तिलक्षणो 
निरपेक्षत्वेन विमर्शोऽ हमिति कथ्यते । इति च । 


अस्याः शक्तेः स्पन्दः हृदयं विसर्गः विमर्शः विभूतिः ऊर्मिः स्वातन्त्र्यम्‌ परा 
विभूतिः ऐश्वर्य पूर्णता शिवता इत्येवमादयः बह्वयः संज्ञाः प्रथन्ते । चतुर्विधायाः 
वैखरीपर्यन्तायाः वाचः तत्त्वं विमर्शनाम्ना प्रथते । अहमर्थस्य विश्वात्मता विश्वोत्तीर्णता 
च आगमदर्शनेषु प्रतिपादिता विद्यते । विश्ववैचित्र्यं यद्‌ विलसति तत्र पारमेश्वरी 
विमर्शशक्तिरेव हेतुभावं भजते। भगवतः इयम्‌ शक्तिः विश्वमयतां प्रकटयितुम्‌ 
इच्छारूपा भवति, ज्ञानरूपा भवति क्रियारूपा च भवति। चिद्रूपता तु अस्याः 
विश्वोततीर्णतां धारयति आनन्दरूपता चास्यां विश्वमयतां विश्वोत्तीर्णताञ्च योजयति । 
तदेवं प्रभोः एकापि इयं शक्तिः त्रितयात्मा भवति--इच्छाज्ञानक्रियाऽभिधाना । इयमेव 
च पञ्चाभिधानम्‌ आत्मसातृकुरुते-चिच्छक्तिः आनन्दशक्तिः इच्छाशक्तिः ज्ञानशक्तिः 
क्रियाशक्तिश्चेति । विमर्शस्य अगम्यः स्वभावः प्रथते । परमं स्वातन्त्र्यं, सर्वसहत्वं 
सर्वाकारावभासकत्वञ्च विमर्शस्य स्वायत्तमिव विद्यते | एतादृशं सामर्थ्य क्वाऽपि 
अन्यत्र न तिष्ठति । विरुद्धस्वभावं परमपि असौ आत्मतया भासयति । आत्मानमपि 
एषा शक्ति: परतया प्रकाशयति । उभयमपि अनया एकीकृत्य प्रकाश्यते । एकीकृतस्य 


१. तन्त्रसार: पृ. ९१ 
२. नेत्रतन्त्र उद्योत खं. १ पृ. १० 
३. ई.प्र.वि.वि खं. २ पृ. ८२ 


तन्त्रसंविद्‌ ७५ 
उभयस्यापि न्‌यग्भावमसौ विधत्ते । अद्भुतस्वभाव: विमर्शशक्ते: आगमेषु स्फुटतया 
प्रतिपादितश्चकास्ति । तद्यथा-- 

"विमर्शो हि सर्वसहः परमप्यात्मीकरोति, आत्मानं च परीकरोति । 

उभयमेकीकरोति, एकीकृतं इयमपि न्यग्भावयति, इत्येवं 
स्वभावः? ।।१ इति 

*विमर्शशक्तिश्च परा परमेश्वरी भैरवभट्टारकस्य निरतिशय- 


स्वातन्त्र्यात्मिका पूर्णकृशतदुभयात्मतदुभयरहितत्वेनावतिष्ठते''` इति 
च 


एनामेव विमर्शशक्तिं पुरस्कृत्य भगवान्‌ शिवः शिवादिधरणीप्रन्तं 
तत्तद्धुवनभूतषटत्रिंशत्तत््मयं जगत्‌ विसृजति। वस्तुतः कृत्यपञ्चकविधायिनः 
शिवस्य सृष्टौ विश्वनिर्माणे वा अक्रमता परिलसति तथापि सर्वथा क्रमराहित्यं न 
वर्तते । अतएव पूर्व यत्‌ षद्‌त्रिंशततत्त्वानाम्‌ उल्लेखो विहितः तत्र क्रमस्य उल्लासनं 
नैवापलपूयते । 


शिवः तत्र प्रथमं तत्त्वं शिव इत्यभिधीयते। इच्छाज्ञानक्रियात्मिके 
पूर्णानन्दस्वभावे विश्वोत्ीर्णस्य परमशिवस्य स्वच्छता सर्वोत्कर्षेण विद्यते । अयं शिव 
एव सर्वस्यापि प्रमेयस्य प्रकाशकः सर्वत्र अनुस्यूतश्च सन्‌ प्रमेय-जाते वस्तुत्वम्‌ 
आधत्ते । अस्यैवेच्छया स्वातन्त्रयेण अन्येषामपि तत्त्वानां सत्यता वस्तुता च प्रकाशिवा 
भवति । यथोक्तम्‌ 


‘ज्ञेयस्य हि परं तत्त्वं यः प्रकाशात्मकः शिवः । 
न ह्याप्रकाशरूपस्य प्राकाश्यं वस्तुताऽपि वा ॥ इति? 


शिवतत्त्वं वस्तुतः अनादि सर्वादि च विलसति । सर्वतत्त्वोत्तीर्ण महाप्रकाशवपुः 
चैतन्यमेतत्‌ अहमित्येवं प्रकाशशीलम्‌ अनुत्तसमृर्ते: प्रथमः स्पन्दः । यथोक्तम्‌ 


'अप्रमेयं ततो ज्ञेयं शिवतत्त्वं वरानने’* इति। 
*यदयमनुत्तरमूर्तिर्निजेच्छयाखिलमिदं जगत्सष्ठुम्‌ । 
पस्पन्दे स स्पन्दः प्रथमः शिवतत्त्वमच्यते तज्जैः ॥५ इति च 


१. ई.प्र.वि.खं. १. पृ. २०५ 

२. प.त्री.वि. पृ. १६४-१६५ 

३. श्री तन्त्रालोकः १/५२ 

४. स्वच्छन्दतन्त्र पद्यम्‌ 

५. षद्त्रिंशत्‌ तत्त्वसंदोहः का. सं. १ 


७६ तन्त्रसंविद्‌ 


परमशिवः संज्ञाद्वयं लभते । शिवः शक्तिरिति । अस्य विश्वोत्तीर्णता शिवशब्देन 
व्यपदिश्यते, विश्वमयता तु शक्तिशब्देन। अवधारणाद्वयम्‌ उपदेशसौकर्याय 
विहितम्‌ | वस्तुतः शक्त्यभिन्नमेव शिवतत्त्वम्‌ । 


शक्तिः--भगवत: शिवस्य पञ्चत्रिंशत्‌ तत्त्वानि यानि सन्ति तानि 
शक्तिपदव्यपदेश्यानि भवन्ति । यद्यपि भगवतः शक्तयः अपरिमिता: सन्ति अनन्ताश्च 
तथापि अन्तरङ्गभूताः पञ्च शक्तयः प्रथन्ते-चिच्छक्तिः आनन्दशक्तिः इच्छाशक्तिः 
ज्ञानशक्तिः क्रियाशक्तिश्चेति । यथोक्तम्‌ 


“चिदानन्देच्छाज्ञानक्रियालक्षणमेव हि शक्तिपञ्चकम्‌ ।।'* इति । 


"तस्य च स्वातन्््यमानन्दशक्तिः, तच्चमत्कार इच्छाशक्तिः, प्रकाशरूपता 
चिच्छक्तिः, आमर्शात्मकता ज्ञानशक्तिः । सर्वाकारयोगित्वं क्रियाशक्तिः । ईति च 


शिवः कदाचिदपि स्वभावभूतया शक्त्या रहितो भवितुं नाऽर्हति । तद्वत्‌ 
शक्तिरपि स्वाधारभूतशिवव्यतिरिक्तं न तिष्ठति । शिवः स्वैरं यद्‌ नानाचित्रविचित्रं विश्वं 
निर्माति, स्वं विश्वरूपेणापि सक्रमम्‌ अक्रमं वा भासयति तत्र तदीयस्वभावभूतायाः 
स्वातन्तर्यशक्त्याः एव माहात्म्यं हेतुः । शेवागमे तदीयदर्शने च शक्तिशक्तिमतोः भेदः 
नैव स्वीक्रियते । तत्र च दृष्टान्तः हिमस्य शैत्यम्‌ अग्ने: औष्ण्यं वा । यथा वह्निदाहयोः 
तादात्म्यं तथा शक्तिशक्तिमतोरपि । यथोक्तम्‌ 

“शक्तिश्च शक्तिमांश्चेति पदार्थद्वयमुच्यते'' इति। 

'न हि स्वतन्त्रं शक्तिस्वरूपं भवितुमर्हति’ इति। 

“शिवस्य सैव करणं तया वेत्ति करोति च'" इति च। 


शक्तिः शक्तिमतः अभिन्ना विद्यते । अतएव महेश्वरः शक्तिमान्‌ सर्व जगत्‌ तु 
शक्तयो भवन्ति । शक्तिभेदः, कथमिति जिज्ञासायाम्‌ उच्यते । फलानां भेदेन शक्तेः 
भेदो यतस्ततः शक्तिभेदाः कथ्यन्ते । यतश्च शक्ति: फलप्रदा अतः शक्तौ शक्तिमतः 
आरोपितमात्रो भेद: प्रतीयते । वस्तुगत्या तु शक्तिशक्तिमतोरभेद एवास्ते । 
यथोक्तम्‌ 

फलभेदादारोपितभेदा पदार्थात्मा शक्तिः । इति ।६ 


१. ई.प्र.वि.वि. खं. २, पृ. ३०३ 
२. तन्त्रसार: पृ. ६ 

३. उदधृत प.सा.वि.खं. पृ. २७५ 
४. ई.प्र.वि.खं. १, पृ. २७५ 

५. श्री तन्त्रलोकः १०/१७ 

६. श्रीतं. आ. वि.खं.-६ पृ. ६३ 


तन्त्रसंविद्‌ ७७ 
शक्तेः सर्वाधिकं माहात्म्यमागमवाडमये प्राप्यते इत्यस्य उत्तमं निदर्शनमिदमेव 
यद्‌ शिवेन भोगस्य मोक्षस्य वा कृते साधके योऽनुग्रहो विधीयते तदर्थ शक्तिपातशब्दः 
महता आदरेण प्रयुज्यते । यथोक्तम्‌ 
आत्मना बध्यते ह्यात्मा मुञ्चेन्नात्मानमात्मना । 
कोशकारो यथा कीट आत्मानं वेष्टयेद्‌ दृढम्‌ ॥ 
नचोद्वेष्टयितुं शक्तमात्मानं स पुनर्यथा। 
तथा संसारिणः सर्वे बद्धाः स्वैरेव बन्धनैः ॥ 
स्वयमेव स्वमात्मानं यावद्‌ वै नेक्षते शिवः । 
शिवशक्तिनिपातात्तु मुच्यन्ते पाशबन्धनात्‌ ॥ 
अन्यथा नैव जानन्ति स्वरूपं यत्‌ सुनिर्मलम्‌ । 
यत्‌ तत्स्वाभिजनं शुद्धमनौपम्यमनामयम्‌॥ इति! 


सोयं शक्तिपात: शिवे पक्षपाताय न कल्पते । यतोहि स्वयं शिव एव शक्तेः 
संकोचात्‌ जीवभावं प्रपद्यते, पूर्णविकासात्‌ स्वमुक्तये स्वभोगायापि वा स्वयं शिवः 
कल्पते नात्र परस्य किंचित्‌ । यथोक्ते--भक्तप्रवेरण दार्शनिकवरेण-- 

भगवन्‌ भवदिच्छयैव दासस्तव जातोऽस्मि परस्य नात्र शक्तिः ।* इति 

दासधाम्नि विनियोजितोऽप्यहं स्वेच्छयैव परमेश्वर त्वया इति । २ 

शक्तिपातसमये विचारणं प्राप्तमीश न करोषि कार्हेचित्‌। इति च* 


सदाशिवतत्त्वम्‌-शुद्धचैन्तयवगो मन्त्रमहेश्वरनाम्ना तन्त्रवाङ्मये प्रथते । 
तस्य प्रथमसृष्टौ ध्यामलप्रायं भावचक्रं यथा भाति तथा संहारेऽपि ध्वंसोन्मुखतायां 
प्रतिबिम्बप्रायतया विभाति । तदिदं प्रथनं चिद्विशेषत्वरूपं सत्‌ सदाशिवतत्त्वम्‌ 
इच्युच्यते । मन्त्रमहेश्वराख्यः चेतन्यवर्गः स्वात्मनि ध्यामलं अमेयांशं पश्यन्‌ 
“अहमिदम्‌' इति विमृशंश्च स्वात्मन्येव तुष्यति । अहमंशप्राधान्येन येयं स्थितिः सा 
सदाशिवतत्त्वमित्याख्यायते । यथोक्तम्‌-सदेवाङ्करायमाणमिदं जगत्‌ 
स्वात्मनाहन्तयाच्छाद्य स्थितं रूपं सदाशिवतत्त्वम्‌ । इति“ । तस्य चैतन्यवर्गस्य 
तादृशि भावराशौ तथा प्रथनं नाम यत्‌ चिद्विशेषत्वं तत्‌ सदाशिवतत्त्वम्‌ । इति\ च 
१. स्वतं.-१०/३६०-३६४ 
२. शिव. स्तो.-१२/२६ 
३. तदेव-१३/१० 
४. तदेव १३/११ 
५. पराप्रावेशिका, पृ. ७ 
६. ई.प्र.वि., ख.-२ पृ. १९३ 


ENDS Ht STS यय 


७८ तन्त्रसंविद्‌ 


सदाशिवतत्त्वस्य कृते महाशून्यातिशून्यदशाशब्दः प्रयुज्यते । अत्र ज्ञानशक्तिरेव 
प्राधान्यमञ्चति क्रियाशक्तिस्तु गौणताम्‌ । अस्यैवापरं नामधेयं विद्यते सादाख्यं तत्त्वम्‌ 
इति । यथोक्तम्‌ 

अत्रैव विश्वसमुत्पत्तिबीजभूमौ महाशून्यातिशून्याख्यायाम्‌-इति' 


यतः प्रभृति सदितिप्रख्या, सादाख्यायाश्च सदाशिवशब्दरूपायाः इदं 
वाच्यं तत्त्वमिति । २ 


अत एव हि सादाख्ये ज्ञानशक्तिस्वरूपिणि । इति चर 


अस्मिन्‌ सदाशिवतत्त्वे यस्याधिष्ठातृता विद्यते असौ मन्त्रमहेश्वरप्रमातृणा- 
मुपास्यो भगवान्‌ शिव एव सदाशिव इत्यभिधीयते । एष सदाशिवभडट्टारक इत्युदीर्यते 
बहुमानादरभाक । शुद्धाध्वमध्ये सदाशिवतत्त्वमुत्तमम्‌ । 


ईश्वरतत्त्वम्‌-अहमिदमिति विमर्शस्य सदाशिवतत्त्वरूपता चेद्‌ इदमहमिति 
विमर्शस्य ईश्वररूपता प्रतिपाद्यते। अस्यां भूमौ सामान्याकारस्य विश्वस्य 
स्फुटमिदन्तया विमर्शनं भवति । अभिनवगुप्तपादाः इदमंशे सुस्फुटेऽधिकरणे 
अहमंशविमर्शनिषेचनम्‌ ईश्वरतामाहुः । यथोक्तम्‌ । 
ईश्वरो बहिरुन्मेषो निमेषोऽन्तः सदाशिव: । इति* 
बहिर्भावपरत्वे तु परतः पारमेश्वरम्‌ । इति च“ 
इदमहमिति भेदाभेददृष्ट्या यद्‌ विमृश्यते तदीश्वरतत्त्वमेतत्‌ । यथोक्तम्‌-- 
विश्वं पश्चात्‌ पश्यन्निदन्तया निखिलमीश्वरो जातः ।। इति* 
अत्रेश्वरतत्तवे शक्तिः क्रियाप्रधाना भवति । अत एवोन्मेषरूपता तत्र भवति | 
उन्मेषस्यापि पराहम्भावे यद्‌ वित्रान्तिर्भवति तदेषा ईश्वरदशा इत्युच्यते । यथोक्तम्‌ 
यत्र पुनः शक्तेः क्रियाप्राधान्येन बहिर्गृहीतोन्मेषायाः पराहम्भावविश्रान्तिः, सा 
ईश्वरदशा इति ।° 
` १. प.सा. वि. पृ. ४२ 
२. ई.प्र.वि., खं.-२ पृ. १९१ 
३. मा.वि.वा. १-१८० 
४. ई.प्र. ३/१/२ 
५. ई.प्र. ३/१/२ 


६. ष.त्रिंत.स.-४ 
७. स्प.वि.पृ. १३० 


तन्त्रसंविद्‌ ७९ 
शुद्धविद्या--अस्मिन्‌ तत्त्वे वस्तुनो बोधसारता भवति ततोसौ शुद्धा-- 
इत्युच्यते, वेदनरूपत्वाच्चासौ विद्येति गीयते । मायाप्रमातरि प्रकामम्‌अहमिति 
धीर्यदुदेति तस्याधिकरणता ग्राहके तिष्ठति, या तु इदमिति धीः तस्याधिकरणता ग्राह्य 
तिष्ठति इति अधिकरणपार्थक्यम्‌ भवति । शुद्धाध्वनि तु अहमिति इदमिति वा धियोः 
एकत्रैवाधिकरणे सङ्गमनं भवतीति शुद्धविद्याभिधानमस्याः प्रथते । यथोक्तम--ये एते 
अहमिति, इदमिति थियौ, तयोर्मायाप्रमातरि पृथगधिकरणत्वम्‌ अहमिति ग्राहके, 
इदमिति च ग्राहो, तन्निरासेनैकस्मिन्नेवाधिकरणे यत्सङ्गमनं सम्बन्धस्वरूपप्रथनं तत्‌ 
सती शुद्धविद्या ।१ 


माया--भगवान्‌ महेश्वरः स्वलीलावृत्तौ स्वविमर्शशक्त्या स्वशक्तिम्‌ 
संकोचयति येन शिवता आवृतेव भवति ततश्च स्वात्मानं जीवरूपतया जगद्रूपतया च 
प्रकाशयति सैषा शक्तिः शिवेच्छोद्गता माया इत्युक्ता भवति । एषा माया प्रतिपुरुषं 
विभिन्नानि असंख्यानि कलादि-पञ्चकञ्चुकं प्रकृति-पुरुषौ च निर्माति । परम्परया तु 
धरान्तं सर्वमेवासौ विश्वमुत्पादयति । गहननामा रुद्रः मायां क्षोभयित्वा कञ्चुकानां सृष्टिं 
संहारं वा कुरुते। मुख्यं कञ्चुकं माया एवास्ति याऽसौ शिवताम्‌ आवृणोतीव । 
कलादिकं कञ्चुकपञ्चकन्तु जगद्योने: गुहाया मायाया विस्तारभूतमेवास्ति । 
मायैव-तत्त्वं, ग्रन्थिः गुहा, मायाविलमित्यादिशब्दैरभिधीयते । 
मायोदभूतैः पाशैरणुता बद्धता चोदेति । यथोक्तम्‌ 
परमं यत्‌ स्वातन्त्र्यं दुर्घटसम्पादनं महेशस्य । 
देवी मायाशक्तिः स्वात्मावरणं शिवस्यैतत्‌॥ इति? 
मायाविलमिदमुक्तं परस्तु गुहा जगद्योनिः । इति 
ग्रन्थ्याख्यमिदं तत्त्वं मायाकार्यं ततो माया। इति 
तेन कलादिधरान्तं यदुक्तमावरणजालमखिलं तत्‌ । 
निःसंख्यं च विचित्रं मायैवैका त्वभिन्नेयम्‌॥ इति च" 


विमोहकारिणी परमेशस्य तिरोधानशक्तिः भेदावभासजननी पूर्णत्वसम्भोगात्‌ 
प्रच्चावयति क्षोभमातनुतेऽपि च । यथोक्तम्‌ 


. इ.प्र.वि., खं.-२ पृ.-१९७ 
परमार्थ-१५ 

. श्रीतन्त्रा.-८/३०८ 

. तदेव ८/३२१ 

५. तदेव-८/३२४ 

८० तन्त्रसंविद्‌ 

ग्राह्ममण्डलतद्ग्राहिनाना- रूपावमर्शिनीम्‌ । 

मायां पूर्णत्वसम्भोग- प्रच्युतिक्षोभकारिणीम्‌ ॥ इति' 

कला--कलाया: प्रथमस्थानं पञ्चकञ्चुकदले विद्यते । असौ मायाया 

लब्धजनिरास्ते । एषा सर्वकर्तृत्वं संकोचयति। आवृते च सर्वकर्तृत्वे 
किञ्चिन्मत्रकर्तृत्वाभिमानमसौ पुरुषे जनयति । परन्तु कलायाः कार्यं तदैव प्रवर्तते यदा 
मायया स्वरूपसंकोचे जाते अणुता जडीकृतेव भवति। वृत्ते स्वरूपसंकोचे 
अनन्तभगवत्रेरणामाश्रित्य कला पुंसि किञ्चित्कर्तृत्वमुपोद्वयलति । यथोक्तम्‌ 


मायातत्त्वात्‌ कला जाता किञ्चित्कर्तृत्वलक्षणा। इतिः 
कला किञ्चित्कर्तृत्वोपोदवलनमयी कार्यमुद्‌ भावयति 
किञ्चिज्जानामि किञ्चित्करोमीति । इति 
अतः सञ्छन्नचैतन्यसमुद्बलनकार्यकृत्‌ । 


कलैवानन्तनाथस्य शक्त्या सम्प्रेरिता जडा ॥ इति च।* 


मायया आत्मनश्चिद्रूपता तिरोभूता भवति पुंसि जडतामिवाधत्तेऽसौ । तस्मिन्‌ 
किञ्चित्कर्तृत्वं पुनरुज्जीवयतीव । सेयं कला विद्येव अणोः भोक्तुः मुख्यं करणम्‌ द्वयीयं 
भोक्तत्रंशभूता भाति। करणत्वन्त्वस्याः न मुख्यम्‌। या परा क्रियाशक्तिः 
सर्वकर्तृत्वरूपिणी शिवे अपरिच्छिन्ना परिपूर्णा च राजते सैव संकुचितेन रूपेण 
परिस्पन्दमाना पशो: कञ्चुकतां प्रयाता सती कलेत्युच्यते । यथोक्तम्‌ 
कला हि किञ्चित्कर्तृत्वं सूते स्वालिङ्गनादणोः । इति“ 
ततः कलासमायुक्तो भोगेऽणुः कर्तृकारकम्‌ ॥६ 
स्वतन्त्रोपि बोधः स्वमायया यथाऽणुत्वं प्राप्तस्तथैव तदीये 
ज्ञानक्रियाशक्ती संकुचिते अस्य पशुरूपस्य विद्याकले इत्युच्येते । इति च” 


रागः--रागः कलातो लब्धजनिरास्ते । अणौ प्रमातरि प्रमेयविशेषान्‌ प्रति 
रुचिविशेषो यो जन्यते तदेव रञ्जकत्वाद्‌ रागाभिधं कञ्चुकपञ्चकमध्ये द्वितीयं तत्त्वं 
निगद्यते । पूर्णतायास्तिरोधानकर्तृरागतत्त्वम्‌। एनेनैव अर्थविशेषे प्रमातरि, देहादौ 
प्रमेये च गुणारोपणमिव कश्चन रागविशेषो जन्यते । यथोक्तम्‌ 


मा.वि.वा. १/८७८ 

श्रीतन्त्रा. ९/१७८ 

इ.प्रवि. खं. २, पृ. २०८ 

. श्रीतन्त्रा-९/ १८१ 

५. श्रीतन्त्रा, ९/७६ 

६. उद्धृत श्रीतह.वि.खं.-६, पृ. १४३ 
७. प.सा.वि. पृ. ४६ 

तन्त्रसंविद्‌ ८१ 
रागोऽस्य रञ्जकत्वेन विषयानन्दलक्षणः । इति\ 
रागतत्त्वमिति प्रोक्तं यत्‌ तत्रैवोपरञ्जकम्‌ । इति? च 

आणवमले विश्वम्‌ अङकुरितमिव, रागे मुकुलितं भाति, तदेव पुनः पुष्पितं 
फलितं च विस्तारभावमेति । किञ्चिन्मे भवतादिति पुंधर्मविशेष एष भाति । यद्यपि 
किञ्चित्त्वसामान्यं सर्वत्रावभासते तथापि नियतविषयक आसङ्गः रागतत्त्वमित्य- 
भिधीयते । यथोक्तम्‌ 

इत्थमिच्छात्मिकैवेयं लोलिकैव यदा पुनः । 

सामान्याकारविषया किञ्चिन्मे भवतादिति ॥ 


तदा भवति पुंधर्मो रागः कञ्चुकमध्यगः॥ इति? 
किञ्चिक्त्वस्य तु सर्वत्र सत्त्वेऽप्यत्रैव यत्पुनः । 
आसङ्गो रागतत्त्वं तत्‌ पशोः कल्प्यं तु कञ्चुकम्‌ ॥ इतिः 


नित्यपरिपूर्णतृप्तिः शक्तिः परिमिता तु सती। 
भोगेषु रञ्जयन्ती सततं रागतत्त्वतां याता ॥ इति च“ 


कालः--पशुप्रमातरि या कर्तृता तिष्ठति सा मायीया भवति। तस्याश्च 
क्रियासंवलितता स्वाभाविकी । तत्र भावस्य अभावस्य वा अवभासनेन क्रमभानं 
सम्पद्यते | ततश्च सा कर्तृता केनचिद्‌ हेतुना परिच्छेदनमर्हति । परिणामतः अहंकरोमि, 
कृतवान्‌ करिष्यामि वेत्येवं परिच्छिन्नायाः कर्तृताया अवभासनं जायते । स च हेतुः 
कलातो लब्धजन्मा काल इत्युच्यते । कालतत्त्वस्यैतत्‌ स्वरूपं महामाहेश्वरैरुक्तम्‌-- 


मायीयं यच्च कर्तृत्वं क्रियया रूषितं पशोः । 
भावाभावावभासात्मक्रमरूपाच्च कालतः ॥ 
करोम्यहं करिष्यामीत्याद्यात्मन्यवभासते । 
ततः कालपरिच्छिन्न- कर्तृत्व- प्रविभासकम्‌ ॥ 
कालतत्त्वमिदं प्रोक्तं कञ्चुकान्तर्गतं पुनः । इति 
कालतत्त्वमिदं मायीयं विद्यते पशौ । तस्य च कलनात्मकता विभाति । 
इदानीन्तनम्‌ पूर्वतनमित्यादि स्वरूपतया क्रमावभासनमूला कलना पशौ यद विदयते । 


. स्व. तंत्र- ११/९८ 

. श्रीतं.-९/२०० 

. श्रीपू. प्र.का.-२/५३०-३१ 

. तदेव-२/५३२३ 

. ष. त्रि. त.स.-१० 

. श्री पू.्रा.का.-२/५३४-५३६ 


MS ०९ NNN 


आ मारा डड रर यया ययाती 


८२ तन्त्रसंविद्‌ 
ततोऽसौ भूतकालात्मा, वर्तमानकालात्मा, भविष्यत्कालात्मा वाऽवभासते | 
यथोक्तम्‌ 
_ इदानीन्तनभावेऽ स्मिन्‌ कालोऽप्याकलनं मतम्‌ । इति! 
सरवौंऽसौ वक्ष्यमाणोऽध्वा प्राणस्थः कल्यते, तस्य क्रमाक्रमकलनैव 
कालः । इति चः 
आचार्यजयरथः कलाविद्यारागवतःपुंसः परिच्छिन्नं कर्तृत्वं कालेनापि यत्कलितं 
भवति तत्‌ कालतत्त्वं सिध्यतीति दृढ़ामुपपत्तिं योजयति । २ 
नियतिः 
यस्याः स्वतन्त्रताख्या शक्तिः संकोचशालिनी सैव। 
कृत्याकृत्येष्ववशं नियतममुं नियमयन्त्यभून्नियतिः ॥।* 


नियतितत्त्वं कलातो जन्म लभते। प्रभोः शक्तिरपरिच्छन्ना मायाभूमौ 
कार्यकारणभावं नियमयति । नियतिमूलकमेव कर्मवासनाविपाकफलम्‌ भवति । 
पारमेश्वरी शक्तिः कार्यमात्रस्य हेतुर्भवति । संकुचिता सती सैव नियतिशब्देन 
व्यपदिश्यते । तन्नियमनं चेदृशम्भवतिअस्मादेव कारणाद्‌ इदं कार्य सम्भवति 
नान्यस्माद्‌ इति । यथोक्तम्‌ 


अस्मात्‌ कारणतश्चेदं कार्यं सिध्यति नान्यतः । 
इत्येवं नियमयन्ती नियतिः कञ्जुकात्मिका ॥ इति“ 


नहि व्यवहारौपयिकः कश्चनापि कार्यकारणभावः नियतिं विना सम्भवति । 

इयभैश्वरी शक्तिः सुतरामुपयोगिनी विद्यते । लोके शास्त्रे कार्यकारणभावः प्रथते तत्र 
सर्वत्र नियतिरेव नियामिका नान्या । शुभमशुभं वा कर्म यत्‌ तेन तेन फलेन नियतं 
योजयति तत्कस्य हेतोरिति जिज्ञासायां नियतितत्त्वमेव पुरसक्रियते विज्ञैर्दार्शनिकै: । 
शिवः स्वतन्त्रः मायाक्षेत्रे नियत्यनुवर्तनमनुमोदयति विद्याक्षेत्रे शक्तिक्षेत्रे पुनः 
नियत्युल्लङ्कनं सहते इति वस्तुस्थितिः । निष्कर्षकथनमेतत्‌. प्राप्तं भवति मायीयः 
कार्यकारणभावः नियतिनियन्त्रित एवास्ते नत्वनियन्त्रितः इति । अनया नियत्या एव 
अणुर्भोक्ता पशुः धर्ममधर्मं वा कारणीकृत्य फलभोक्तृत्वनियमनैयत्यनियन्त्रिः भोगं 
भुञ्जानो बन्धनाधिवासितो निग्रहं लभते । अभिष्वङ्गविशेषेऽपि नियतेरेव हेतुता 
नान्यस्य । यथोक्तम्‌ 

१. शि.सू.वा., भा. ३ पृ. ४४ 

२. श्रीतन्त्रा.-पृ. ४५ 

३. व्र.-श्रीत.-वि. ९/२०१ 

४. ष. त्रि. न. स.-१२ 

५. श्री पू. प्रका. २/५३६ 

नियतिर्निश्चितं नित्यं योजयेच्च शुभाशुभे। इति' 
नियतिर्योजनां धत्ते विशिष्टे कार्यमण्डले । इति चर 


नियमेन स्वसङ्कल्पकृत- कर्मप्रबन्ध- समुत्यपुण्यापुण्यैरात्मा नियम्यते येन तदस्य 
नियतितत्त्वम्‌ । इति? च 

शिवः स्वतन्त्रदृगास्ते । स्वातन्त्रयशक्ति-समुल्लसितोऽसौ , सर्वकर्तृताम्‌, 
सर्वज्ञताम्‌, पूर्णताम्‌, नित्यताम्‌, व्यापकतां च बिभर्ति । मायया अवाप्तस्वरूप- 
संकोचस्य नाना अणुरूपता तदीयस्वातन्त्र्येण यत्‌ प्राकट्यमेति तत्र मायातो 
लब्धजन्मनां पञ्चकञ्चुकानां यदावरणं जायते तत्र किं सुघटितं भवतीति जिज्ञासायां 
शास्तरकारैरुक्तं समाधानमत्र निष्कर्षकथनरूपेण प्रस्तूयते । सर्वकर्तृता प्रभौ सदा 
विद्यमाना अणुषु कलातत्त्वेन कञ्जुकमध्ये प्राथम्येन परिगणितेन अल्पकर्तृतारूपतया 
प्रकाश्यते । द्वितीयेन विद्यातत्त्वेन सदोदितायाः सर्वज्ञताया: विद्यमानायाः तदिच्छयैव 
अल्पज्ञतारूपेण प्रकाशनं विधीयते । तृतीयेन रागतत्वेन प्रभौ विद्यमानायाः पूर्णतायाः 
अपूर्णतारूपेण प्रकाशनमणौ विधीयते । चतुर्थेन कञ्चुकेन कालसंज्ञकेन प्रभौ नित्यं 
विद्यमानायाः नित्यतायाः तदिच्छयैव वृत्ते स्वरूपसंकोचे अणुतांगतेषु अनित्यतया 
प्रकाशनं क्रियते। अथ पञ्चमेन कञ्चुकेन नियतिसंज्ञकेन प्रभौ विद्यमानायाः 
व्यापकताया: अणुषु अव्यापकतारूपेण प्रथनं विधीयते । किन्तु कञ्चुककृत्यं तावन्न 
प्रभवति यावद्‌ मायया स्वरूपसंकोचो नापाद्यते । मायासहितानि कञ्चुकानि षट्‌ संविदः 
शक्तिभूतानि भवन्ति । यदा षण्णां कृत्यं प्रचलति तदा अणूनां पशुता विजृम्भते । 
पशुपाशनिकृन्तनाय पुनरपि संविदः . स्वातन्त्र्यमेव विजृम्भते नान्यत्‌ किमपि । 
यथोक्तम्‌ 


माया कला रागविद्ये कालो नियतिरेव च। 
कञ्चुकानि षडुक्तानि नोक्तान्यन्यत्र यानि वै ॥ इति" 


महामाहेश्वरैः षट्कञ्ुककृत्यं समासरूपतया यत्‌ प्रोक्तं तदनुशीलूयतां 
तावत्‌ 

व्यामोहकारिणी मायाशक्तिः स्वस्य शिवस्य मे। 
स्वस्वभावं तया हित्वा प्रत्ययोदूभवरूपया ॥ 
सर्वकर्तृत्वमाच्छिद्य हित्वा सर्वज्ञतामपि। 
किञ्चित्कर्तृत्वमासाद्य कलया, विद्यया पुनः ॥ 

१. स्व.त. ४०-११ 

२. श्रीतन्त्रा.-९/२०२ 

३. प.सा.वि.- पृ. ४८ 

४. श्रीपू.प्र. का. २/४०० 

तन्त्रसंविद्‌ 
किञ्रिज्जत्वसमापन्नः कलाविद्यासमावृतः । 
अपरिच्छिन्नतारूपं स्वधर्ममपरामृशन्‌ ॥ 
किन्तु तदूविपरीतेनाबच्छेदन-विधायिना । 
भूतादि-प्रविभक्तेन कालेनापि परिच्छिदन्‌। 
कार्यकारणनैयत्यकारिण्या कार्यमण्डले । 
सर्वात्मकत्वविस्मृत्या नियत्यापि निबन्धयन्‌ । 
प्रेप्सितार्थस्य विरहान्नित्या याऽनभिलाषिता । 
हिंसस्तामभिलाषित्वरूपरागेण रञ्जयन्‌ । 
कञ्चुकाख्येन षट्केन पाशितः सन्‌ पशुः स्वयम्‌ ॥ 
भवन्‌ क्रीडामि शक्त्यैव स्वीयया स्वेच्छयाऽनया ॥ इतिः 


इदमत्र ध्येयम्‌ । यथा तण्डुलस्य परमम्‌ आवरणम्‌ कम्बुकम्‌ भवति । तङि 
वस्तुतो व्यतिरिक्तं सदपि अव्यतिरिक्ततया स्थितमिवाभाति । तथा पुंसः भोक्तुरणोः 
कञ्चुकं परमम्‌ आवरणं भवति । यथा च प्रतिपुरुषम्‌ अन्तःकरणं भिन्नभिन्नमेव भवति 


तथा कञ्चुकमपि प्रतिपुरुषं भिद्यते । यथोक्तम्‌ 


तण्डुलस्येब पुंसोऽपि कम्बुकमिव कञ्चुकम्‌ । 
परमावरणं भिन्नं भिन्नान्तःकरणादिवत्‌ ॥ इति? 


कञ्चुकसहितानि समस्तानि तत्त्वानि भागवतस्पन्दादनतिरिक्तानि भवन्ति । अतः 
समस्तानां षटत्रिंशत्‌तत्वानाम्‌ शिवरूपता शक्तिरूपता वा आस्थेया । यथोक्तम्‌ 


इति सर्वाणि तत्त्वानि रू.न्दो भागवतो यतः । 
शक्तिश्च शक्तिमांश्चापि द्वे तत्त्वे समवस्थिते ॥ 
शक्तयोऽस्य जगत्‌ कृत्स्नं शक्तिमांश्च महेश्वरः । 
इत्यागमेन सुस्पष्टमेषो$र्थः प्रतिपादितः ॥` इति 
तत्त्वं समस्तमेवेदं शिवतत्त्वमिति स्फुटमिति च ।* 


मायीयो जीवः कञ्चुकादिकलुषीकृतोऽपि स्वातन्त्र्यसंज्ञकेन अनुगृहकृत्यविशेषेण 
भगवता संविन्महेश्वरेणानुगृहीतो शुद्धज्ञानोदयमात्रात्‌ अणुता परित्यज्य पूर्णतामवाप्य 


कृतार्थतामश्नुते । 


१. श्रीपू. प्र. का. २/४०४-४१० 
२. तदेव २/४०१ 
३. श्रीपू. प्रका. २/३१९-३२० 
४. तदेव-२/३२१ 

अम्ब! स्तनन्धयसुतस्तु बुभुक्षितोपि ब्रूते न किञ्चिदपि नैव विचेष्टतेडपि । 
किन्तु त्वमेव कुरुषे ननु तस्य चिन्तां चिन्ताविहीनमनसः स्मरणं कुतस्ते ॥ 


अम्बा 


अम्बानाम सा पराशक्तिः यामाश्रित्य परमेश्वरः सृष्टिस्थितिसंहति- 
निग्रहानुग्रहाख्यानि पञ्चकृत्यानि आतनुते । न ह्येनां विना पूर्णता शिवता वा शिवस्य 
शक्यते वक्तुमपि । अस्या एव अम्बाभिधानायाः परस्याः शक्तेः निरुपधिज्योतिःस्व 
रूपायाः शक्तित्रितयात्मना प्राकट्यं जायते-ज्येष्ठा, रौद्री वामा चेति । तत्र ज्येष्ठा 
जीवानां मोक्षसुखसाधनं विधत्ते, रौद्री भोगसुखसाधनं कुरुते, अथ वामा बन्धनं 
विदधाति । पराशक्तेः ज्येष्ठायाः स्वरूपभूता या: अनन्तशक्तयः प्राकट्यमुपगम्य 
अनन्तानां जीवानां मोक्षोन्मुखतां विधाय तान्‌ अनुगृहन्ति ता: अघोरसंज्ञया सम्बुध्यन्ते । 
याः पुनः पराशक्तेः रौद्रीरूपायाः स्वरूपभूता: अनन्तशक्तयः प्राकट्यमुपयान्ति, 
अनन्तानां जीवानां भोगोन्मुखतां विदधते अथ ताननुगृहून्ति ताः घोरसंज्ञया 
अभिधीयन्ते । यास्तु पराशक्तेः वामारूपायाः स्वरूपभूता: अनन्तशक्तयः प्रकटतां 
यन्ति अनन्तानां जीवानां बन्धनलीलां नाटयन्ति अथ तान्‌ क्रोडीकुर्वते ताः घोरतर- 
संज्ञया प्रथन्ते । 


तदित्थं निष्कर्षः प्राप्यते-निरूपथिज्योतिः-स्वरूपा अम्बा भगवतः शिवस्य 
शिवता वास्तविकी पूर्णा विभ्वी चिन्मयी आनन्दात्मा एकाऽखण्डा देदीप्यते । नामतः 
कार्यतरश्चास्या एव एकस्या: ज्येष्ठा, रोद्री, वामेति तिस्रः संज्ञाः प्रथन्ते । एकैकस्या 
अपि त्रितयायाः प्रत्येकं तावदनन्तप्रभेदा: विलसन्ति-अधिकारिभेदभिन्नानां प्राणिनाम- 
नन्ततया तदनुग्रहार्थमेतासां तिसृणामपि अनन्तरूपता आस्थीयते । यथोक्तम्‌ 


यस्या निरुपधिज्योतीरूपायाः शिवसंज्ञया। 
व्यपदेशः परां तां त्वामम्बां नित्यमुपास्महे ॥ इति' 
योनयः शक्तयो ज्ञेयाश्चतस्रः सर्वकारणम्‌ । 
अम्बा ज्येष्ठाभिधा रौद्री वामा च शिवमूर्तयः ॥ इति? 
वामाधोविनिपातयेत्‌' इति च? 


पराशक्तेः अम्बायाः तत्वगर्भस्तोत्रै भट्दप्रधुम्नेनैव शात्रसिद्धान्तगर्भीकरणेन 
रचितम्‌ । तच्चोत्पलदेवप्रभृतिभिः सादरं प्रमाणसाक्ष्यरूपेण तत्र तत्रोद्धृतमेव प्राप्यते न 
तु मूलस्तोत्रम्‌ । तद्यथा 
१. शि.दू.वृ., पृ. ९४ 
२. शि.सू.वा.भा., पृ. ६ 
३. श्रीत.वि.खं. ४/१ पृ. ५० 

तथा च तत्त्वगर्भस्तोत्रे गुरुभिः-- 
यस्या निरुपधिजूयोतीरूपायाः शिवसंज्ञया । 
व्यपदेशः परां तां त्वामम्बां नित्यमुपास्महे ॥ 

तदुक्तं तत्त्वगर्भे-- 
परमार्थेन न ग्राह्यं ग्राहकं वा न किञ्जन। 
यस्मादृते तत्‌ स्वाभासमस्वाभासमिवेक्ष्यते ॥१ 
ज्ञानक्रियास्वरूपेण प्रवृत्तायास्तु ते शिवे। 
सदाशिवत्वं जगरदुर्भागाह्नं तत्त्ववेदिनः ॥ 
गुणीभूतज्ञशक्तिस्त्वं व्यक्तीभूतक्रियात्मिका ॥ 
यदा तदैश्वरं तत्त्वं व्यक्ततामेति वृत्तिमत्‌। 
प्रवृत्तावुन्मुखीभूता भवेस्त्वं परमे यदा। 
ज्ञानशक्तिस्तदोदारा विद्या त्वं परिगीयसे ॥१ 


तत्त्वगर्भे एव-- 


यदा त्वेवंविधादत्र निजा भोगाज्ञता पशोः । 
तदा मायास्वरूपेति गीयसे वैभवाश्रया ॥ इति" 


अम्बाया लब्धजनिः ज्येष्ठा शक्तिरनुग्रहप्राधान्येन शिवस्येच्छाशक्तिः या 
साधकान्‌ मोक्षमार्गे प्रवर्तयति । अनया प्रेरितः स्वस्वरूपेप्सुः सद्गुरुमुपसर्पति अतश्चेयं 
मोक्षपद्धतिरजिह्योति गीयते । सुप्रबुद्धे साधके शिवताया आधानमनया प्रभुशक्त्या 
विधीयते । द्वितीया रौद्री व्यष्टिशक्तिः साधके जिज्ञासौ विजुम्भते। भौतिकीं 
पीडामपाकरोति, सुखसङ्गेन सुतान्‌ योजयति सांसारिकमानन्दञ्च वितरति देवी शक्ति- 
रेषा । तृतीया वामाशक्तिः स्वरूपमावृणोति संसारबन्धनञ्चानारतं वमति--अतोऽसौ 
तिरोधानशक्तिः शिवस्योच्यते । विश्वस्मिन्‌ विश्वे यावन्तः प्राणिनो भवन्ति तावतां 
समेषां येऽपि व्यापाराः तेषां संचालनम्‌ अनन्ताभिः शक्तिभिः पारमेश्वरीभिः क्रियते । 
आसु शक्तिषु मुख्याः सप्तमातरो भवन्ति-ब्राह्मी, माहेश्वरी, कौमारी, वैष्णवी, 
चामुण्डा, वाराही, माहेन्द्री चेति । आसामधिष्ठात्री पूज्यानामपि पूज्या श्रीदुर्गा योगीशी 
अष्टमी विद्यते । सर्वासामप्यासां कर्मकारिता त्रिधा प्रचलति- ज्येष्ठा, रौद्री वामा 
चेति । व्यष्टीनामासां तिसृणां या समष्टिः सा विद्यते स्वनामधन्या “अम्बा-इति । तत्र 
२. स्व. प्रदी. पृ. १७ 
३. स्व.वि. पृ. १३१ 
४. तदेव पृ. १३२ 

ज्येष्ठा अघोराख्यशक्तित्रातरूपेण स्थिता जीवेभ्यो मुक्ति वितरति । घोराख्य- 
शक्तित्रातरूपेण स्थिता रौद्री जीवेभ्यो भोगं प्रयच्छति । घोरतर-शक्तिव्रातरूपेण स्थिता 
या वामा सा जीवान्‌ अघो5ध: संसारचक्रे निपातयति | वामाभि: अतत्त्वदर्शिन: 
प्राणिन: भुज्यन्ते, तान्‌ क्रीडनकान्‌ जीवान्‌ प्रवर्तयन्त्यस्तत्र तत्र क्रीडासुखमनुभवन्ति 
ता: । ये तु तत्त्वदर्शिनः ते स्वास्त्रिविधाः शक्तीरिमा: स्वदासीरिव पश्यन्तः आसां 
स्वामिनः सन्तो भोगं भुञ्जते मोक्षश्रियमपि आप्नुवन्ति । शक्तयश्चेमाः तत्वदर्शिनः 
सर्वथा सेवमानाः तान्‌ प्रीणयन्ति । यथोक्तमभिनवगुरुणा- 


वर्गाष्टकमिह ज्ञेयमघोराद्यमनुक्र मात्‌ । 
तदेव शक्तिभेदेन माहेश्चर्यादि चाष्टकम्‌ ॥ 
माहेशी ब्राह्मणी चैव कौमारी वैष्णवी तथा । 
ऐन्द्री याम्या च चामुण्डा योगीशी चेति ता मताः ॥' इति 


स्वात्मविमुखान्‌ पशूनेव मातरः विषयासक्तिसंवर्धनेन अधोऽधः संसारचक्रे 
निपातयन्ति । ये तु अधिगततत्त्वरहस्याः तान्‌ स्वात्मविकासरससमर्पणेन उपसेवन्ते 
स्वा इमा: । तद्यथोक्तम--- 
माहेश्वर्याद्या मातरः पशून्‌ स्वात्मविमुखान्‌ विषयासक्त्याऽ धः पातयन्ति, 
पतिभ्यस्तु स्वात्मविकासरसं तथा तथा चमत्करणपूर्वं समर्पयन्त्यो नैव भेदप्रथनम्‌ 
उत्पादयन्ति- इत्यर्थः । २ 
तन्त्रेषु सप्तमातृणां तदधिष्ठात्रयाश्न वर्गष्टिकविधिना उल्लेखो विहितः । 
तद्यथा 
ब्राह्मी माहेश्वरी चैव कौमारी वैष्णवी तथा। 
वाराही च तथेन्द्राणी चामुण्डा सप्तमातरः ॥ 
प्रधानाः सर्वमातृणामेताः सप्त प्रकीर्तिताः । इति? 
वर्गाष्टकमिह ज्ञेयमघोराद्यमनुक्रमात्‌ । 
तदेव शक्तिभेदेन माहेश्चर्यादि चाष्टकम्‌ ॥ 
माहेशी ब्राह्मणी चैव कौमारी वैष्णवी तथा। 
ऐन्द्री याम्या च चामुण्डा योगीशी चेति ता मताः ॥ इति* 


सर्वमातृणां प्रधानतमा अत एव सर्वोत्कृष्टा देवी विन्ध्यवासिनी दुर्गा विद्यते.। 
या कात्यायनी-नाम्नाऽपि सादरं समर्च्यते । एषा परिपूर्णा उमा विद्यते उमापतेः पूर्णा 
शक्तिः । इयं भक्तवत्सला वरदायिनी विद्यते । यथोक्तम्‌ 
१. मा.वि.तं.-३/१३-१४ 
२. शि.सू.वा.भा. टि. पृ. ६१ 
३. ने.तं.-१९/५६, ५७ 
४. मा.वि.तं.-३/१३-१४ 


८८ तन्त्रसंविद्‌ 


कात्यायनीति दुर्गेति विविधैर्नामपर्ययैः । 
मानुषाणाऱ्तु भक्तानां वरदा भक्तवत्सला ॥ 
पूर्णमेवावतीर्णासि विन्ध्यपर्वतमूर्धीनि । इतिः 


अथ योऽयमनुत्तरो महेश्वरः शक्तिशक्तिमद्रूपतया स्वात्मानमवभासयितुं वाञ्छति 
तदा मातृकारूमेण मालिनीरूपेण च प्रकाशते । तत्र मातृकायाः शक्तिमद्रूपता इष्यते 
मालिन्यास्तु शक्तिरूपतेति विवेकः । अक्षुब्धस्वरूपा मातृका भवति मालिनी तु 
प्रक्कुब्धरूपेति निष्कर्ष: । नहि सिद्धान्ते शक्तिमतः शक्तिः भिन्ना शक्तिमान्‌ वा ततो भिन्न 
इष्यते । उभयोरप्येनयोर्नास्ति कश्चन भेदलेशोऽपि। समुल्लसितेऽपि अभेदे 
शक्तिरूपताया उद्रेके शिवता न्यक्कृता भवति शक्तिमद्रूपताया उद्रेके तु शक्तिरूपतां 
न्यक्कृता भवति। शक्तिप्रधानतायां मालिनीरूपता चेद्‌ शक्तिमत्प्रधानतायां तु 
मातृकारूपता इत्याख्यायते । उभयोरप्येनयोः मातृका-मालिन्योः निर्विकल्पवाग्रूपता 
विद्यते अतस्तयोः परमार्थविमर्शने सङ्केतसापेक्षता नेष्यते । यथोक्तम्‌ 


अतः सङ्केतरहितं स्वस्वरूपविमर्शनम्‌ । इति? 


अथ पञ्चाशत्संख्याका मातृकावर्णाः अकारादिक्षकारान्ताःसंस्कृतविद्यागौरवश्रियं 
संवर्धयन्ति । एषां तनत्रप्रधानमध्यात्मस्वरूपमद्‌भुतं विद्यते । 


अकारः--मातृकाक्रमे योऽयम्‌ अकारसमाख्यो वर्णः तमेनमवलम्ब्य 
साधनापरायणो गुरोरनुग्रहभाजनम्‌ स्वात्मनः अनुत्तरपरशिवरूपतां साक्षात्कुरुते | एष 
साक्षात्कारः निर्विकल्पः स्वसंवेदनात्मा च विद्यते। साधकः सद्यः 
साक्षात्कारसमकालमेव स्वात्मानं विश्वोत्तीर्ण मनुते । चिदात्मानं स्वं विमृशन्‌ साधकः 
जीवन्नेव मुक्तो भवति । तादृशोऽयं महिमा अनुत्तरस्याकारस्य विद्यते । मूलभूतोऽयं 
वर्णः सर्ववर्ण-वर्गावभासस्य बीजभूमिरास्ते । श्रुतिः स्वयम्‌ 'अकारो वै सर्वा वाक्‌ ' 
इत्युक्त्या अकारस्य सर्ववर्णात्मकत्वमाह । श्रीमद्भगवद्गीता श्रुतयुक्तिमेनामनुसरति । 
तदाह श्रीभगवान्‌ यथा-अक्षराणामकारोऽस्मि- इति ।* 


अयमकारो वर्ण: अकुलं परमं शिवमनुत्तरमभिव्यनक्ति । सृष्टेः अन्त्यो वर्णः 
क्षकारश्चेद्‌ मूलवर्णः अकार एवास्ते । अकारवर्णव्यङ्गयः अकुलः शिवः कौलिकी 
शक्ति न जातु क्षणमपि जहाति । अकारमातृकामेव सर्वमन्त्राणां सर्वविद्यानां च मूलभूतं 
प्रतिभां संगिरन्ते मुनयः । यथोक्तम्‌ 


१. स्व.तं.- १०/१००४ 
२. प.त्री. पृ. २१३ 
३. प्रसिद्धा श्रुतिवाक्‌ 
४. प्रसिद्धा स्मृतिवाक्‌ 


तन्त्रसंविद्‌ ८९ 
अमूला तत्क्रमाज्ज्ञेया क्षान्ता सृष्टिरुदाहृता । 
सर्वेषामेव मन्त्राणां विद्यानां च यशस्विनि ॥ 
इयं योनिः समाख्याता सर्वतन्त्रेषु सर्वदा । इतिः 
प्रकृतिः स 
प्रकृतिर्नाम तत्‌ तत्त्वं यत्‌ मूलप्रकृतिनाम्ना सांख्यदर्शने जेगीयते । प्रधानतत्त्व- 
मित्यपि संज्ञितमेतत्‌ । महदादीनां त्रयोविंशति-तत्त्वानाम्‌ साक्षात्‌ परम्परया वा इदमेव 
यतो कारणं भवति तत एवास्य प्रधानता, मूलकारणता वा इष्यते । यतश्चास्याः 
प्रकृतेः व्यक्तता नास्ति ततोऽस्या अव्यक्तसंज्ञा पप्रथे । आगमिकाः कलात: अस्याः 
जनिं मन्वते । यानि जडसंज्ञया प्रथितानि महदादीनि तत्त्वानि त्रयोविंशतिसंख्याकानि 
प्रकृतरेवैतानि लब्धोत्पत्तिकानि भवन्ति । कलोपादानकस्य प्रधानस्य स्रष्टा भगवान्‌ 
अनन्तनाथो विद्यते । त्रयाणां गुणानां सत्त्वरजस्तमसां साम्यमवतिष्ठते प्रकृतौ । मायया 
अभेदे स्वस्वरूपे भेदभाने संवृत्ते कलया सर्वकर्तृताया आवरणे जाते किञ्चित्करोमीति- 
यद्वद्‌आभासो जायते तद्वद्‌ विद्यया सर्वज्ञताया आवरणे जाते किञ्चिज्जाना- 
मीत्याभासः समुदेतीति स्थितिः । उभयोरेनयोराभासयोः विशेषणभागात्‌ किञ्चिदंशतः 
ज्ञेयो विषयः कार्यो वा विषय: अभिधीयते । स विशेषणभागो हि किञ्चिदंशः कलात: 
पृथक्‌ क्रियमाणः सुखदु:खमोहात्मकभोग्यविशेषानुस्यूतं प्रकृतितत्त्वमेतत्‌ प्रसूयते । 
तदेवं कलायाः किञ्चिदंशतः प्रकृतितस्वं नाम संकुचित-संविद्रूपस्य अहमात्मकस्य 
अणुप्रमातुः जायमानम्‌-भिन्नतया भासमानं सामान्याकारम्‌ इदमात्मकं प्रमेय-स्वरूपं 
नान्यत्‌ । तदेवं-योऽयमाभासो विभाति “अहमिदं करोमि’ “अहमिदं जानामीति’ तत्र 
यः अहमात्मा अणुः स पञ्चकञ्चुकसमावृतः तस्य तु पुरुषरूपता भोक्तृता भवति । यस्तु 
इदमात्मभागः तस्य प्रकृतिरूपता भोग्यता वा इष्यते । यदुक्तम्‌ 
विशेषणतया योऽत्र किञ्चिद्‌ भागस्तदोत्थितम्‌। 
वेद्यमात्रं स्फुटं भिन्नं प्रधानं सूयते कला॥ 
सममेव हि भोग्यं च भोक्तारं च प्रसूयते। 
कला भेदाभिसन्धानादवियुक्तं परस्परम्‌ ॥ इति? 
प्रकृतितत्त्वस्य अधिष्ठातृदेवः श्रीकण्ठनाथः तत्तद्‌-भोक्तपुरुषादृष्टमधिकृत्य जडेऽपि 
प्रकृतितत्त्वे तत्तद्‌-विशेषपरिणामसिद्धये यतते विवेकसमञ्चितः । तदिदं प्रकृतितत्त्वं कारणरूपं 


गुणसाम्यात्म विद्यते । तस्यैतस्य महदादिकं गुणप्रधानभावमापन्नं गुणवैषम्यमयं प्रति 
१. प.्रीत्र पृ. ८९ 
२. श्रीतन्त्रा.-आ. ९/२१४-२१५ 


९० तन्त्रसंविद्‌ 


हेतुतां वदन्ति । न च सामान्यमन्तरा विशेषो लभते स्थितिमिति महादादिभ्यो विशेषेभ्यो 
भोग्यतापूरकेभ्यः प्राक्‌ सामान्यात्मकस्य प्रकृतितत्त्वस्याङ्गीकारस्तैस्तैर्र्शनिकैरभ्युपेयते । 
यथोक्तम्‌ 
एवं संवेद्यमात्र यत्‌ सुखदुःखविमोहतः । 
भोत्स्यते यत्‌ ततः प्रोक्तं तत्‌ साम्यात्मकमादितः ॥ इतिः 
इदानीं विशेषणभागो यः किञ्चिदित्युक्तो ज्ञेयः कार्यश्च तं यावत्‌ सा कला 
स्वात्मनः पृथक्‌ कुरुते तावदेष एव सुखदुः खमोहात्मक - भोग्यविशेषानुस्यूतस्य 
सामान्यमात्रस्य तद्गुणसामान्यापरनाम्नः प्रकृतितत्त्वस्य सर्गः । इति चर 
यः क्षोभः यो वा परिणामः प्रकृतौ जायते तत्र जडस्य सामर्थ्यं न विद्यते । 
प्रयोजन-विशेषानुसन्धानमन्तरा वैचित्र्येण यतो न सम्भवति उपयोगो विनियोगो वा 
ततस्तादृशानुसन्धाता अधिष्ठातृविशेषः चेतनः प्रेरयिता नूनमेष्टव्यो भवतीति 
आगमिकानां राद्धान्तः । यथोक्तम्‌ 


विचित्रे बुद्धिमानेव घटादिष्विव लक्ष्यते । 
कर्ता विज्ञो विचित्रैतदुपयोगाभिसंधिमान्‌॥ इति? 
लोकयात्रानुसन्धानवतीं प्रज्ञां विना नहि। 
तथा चिकीर्षा च विना विचित्र-रचनोदूभवः ॥ 
स्थूलतामात्रमेव स्यान्नतु लोकोपयोगिनी। 
रचना नियमेन स्याद्‌ विचित्रा जातिरूपिणी ॥ इति* 
ईश्वरेच्छावशक्षुब्यलोलिकं पुरुषं प्रति । भोक्तृत्वाय स्वतन्त्रेशः प्रकृतिं क्षोभयेद्‌ 
भृशम्‌ । इति च" 
सृष्टी परक्रान्तायां प्रकृतेः बहिर्मुखः परिणामो जायते ततश्च गुणवैषम्यात्‌ प्रकृतेः 
परिणामः महदादिधरान्तरूपतया जायते । प्रलये प्रकान्ते तु अन्तर्मुखः परिणामो 
यज्जायते तस्माद्‌ धरादयः स्थूलपदार्थाः स्वकारणलयमाध्यमेन गुणत्रयसाम्यदशा- 
मापन्ना मूलप्रकृतिरूपतामापद्यन्ते । अत एवोच्यते उभयतोमुखः प्रकृतिपरिणाम इति । 
सोऽयं परिणामः द्विधा इष्यते-सरूपपरिणामः विरूपपरिणामश्चेति । सुवर्णस्य योऽयं 
कुण्डलाद्यात्मा परिणामः स प्रथमः, दुग्धस्य यद्दधिरूपतयाऽवस्थानं तद्‌ द्वितीयः । 


१. श्रीतन्त्रा ९-२२० 
२. तन्त्रसा. पृ. ८३ 
३. ई.सि.-५ 

४. तदेव ३१-३२ 
५. श्रीतन्त्रा.-९/२२५ 


तन्त्रसंविद्‌ ९१ 
महत्‌-तत्त्वम्‌-- 


प्रकृतेः बहिर्मुखेषु परिणामेषु प्राथम्यं भवति महत्‌-तत्त्वस्य । तत्र सत्त्वगुणस्य 
प्राधान्यं तिष्ठति । प्रतिपुरुषं स्थितस्यास्यैव बुद्धितत्त्वमित्यपरं नामधेयम्‌ । 
समष्ट्यात्मनोऽस्य महत्‌ तत्त्वमित्यभिधानं चेद्‌ व्यष्ट्यात्मनस्तस्यैव बुद्धितत्त्वमिति 
नानयोः तत्त्वान्तरत्वमास्थेयम्‌ । 


सांख्यदर्शने पुरुषप्रतिबिम्बग्राहित्वं बुद्धेरेति योहि सिद्धान्तः स्वीक्रियते । 
नैतद्रोचते आगमिभ्यः । तत्र को हेतुरिति चेदुच्यते--यस्मादधिकस्वच्छः स स्वस्मिन्‌ 
तं प्रतिबिम्बतया धारयति। अत एव सितदुकूलं स्वच्छमपि स्वापेक्षया 
अधिकस्वच्छस्य स्फटिकमणे: प्रतिबिम्बं न स्वीकुरुते। ततश्च बुद्धिमपेक्ष्य 
अधिकस्वच्छस्य पुरुषस्य प्रतिबिम्बनं बुद्धौ स्वीक्रियमाणं युक्तिविरुद्धमेवास्ते । 
यथोक्तम्‌-स्वच्छमपि हि अधिकस्वच्छमपेक्ष्य अस्वच्छ नाधिकस्वच्छस्य प्रतिबिम्बं 
स्वीकरोति, सितदुकूलमिव स्फटिकमणेः। तथा च बुद्धितत्त्वं पुरुषापेक्षया इति! 


तस्य समानगुणे स्वच्छे च निर्भासनं दृष्टमिति स्वच्छत्वसमानगुणत्वलक्षणं 
कारणं प्रतिबिम्बस्वीकरणे वस्तूनामिति सिद्धम्‌ । तद्विरुद्धं च बुद्धेरात्मापेक्षया- 
5 समानगुणत्वम्‌ । इति चर 

तत्र स्वच्छता नाम का? इति जिज्ञासायामुच्यते-अनतिरिक्तत्वेऽपि 
अतिरिक्ताभाससम्भवः स्वच्छता इति । यदा दर्पणे प्रतिबिम्बिता: ते ते विचित्राभासाः 
दर्पणाद्‌ अनतिरिक्ततया स्थिता अपि अतिरिक्ततया आभासन्ते इति दर्पणस्य स्वच्छता 
इष्यते । तद्वत्‌ परमेश्वरे प्रतिबिम्बिता: विचित्रप्रमातृप्रमेयरूपतया आभार 
अनतिरिक्ततया स्थिता अपि अतिरिक्ततया आभासन्ते इति । तत्रायं प्रविवेकः- 
दर्पणादौ स्वच्छता सापेक्षा तिष्ठति, संविदि तु परा स्वच्छता निरपेक्षा 
सर्वनैर्मल्यसम्पन्ना चकास्ति । एनां स्वच्छतां समाश्रितस्य परमेश्वरस्य स्वच्छन्दता 
वशवर्त्तिनी भवति । यथोक्तम्‌ 


स्वभावात्‌ परमेशानो नियत्यनियतिक्रमम्‌। 
स्पृशन्‌ प्रकाशते येन ततः स्वच्छन्द उच्यते ॥१ 
अयमर्थ:--स्वच्छन्दो हि शिवनाथ: नियतिमनुरुणद्धि तामतिवतेत वा नास्ति 
विवशता तस्येति । 
अहम्प्रत्याहार:-- 
अथाहंकारतत्त्वस्वरूपं विवेक्तुम्‌ अहमर्थो विचार्यते | शुद्धसंवित्स्वरूपस्य 
स्वात्मनो यो विश्वात्मक: परामर्शः स उच्यते अहमिति । अकारपदवाच्यो भवति 
अनुत्तराकुलस्वरूपः शिवः । अथ च हकारपदवाच्यः शक्तिस्वरूपः । प्रत्याहारन्यायेन 
१. ई.प्र.वि.वि. ख.-१ पृ. १५८ 


२. तदेव पृ. १६९ 
३. श्रीतन्त्रा.- १४/९ 


९२ तन्त्रसंविद्‌ 
अनयोर्मध्ये अन्तः स्वीकृतं विश्वम्‌ अविभागवेदनात्मतया बिन्दुरूपया स्फुरितं 
नितरामनुत्तरतत््वे विश्रान्तम्‌ अहमिति विमर्शात्मना भासते । स चायम्‌ अहम्‌ एक एव 
सन्‌ सकलव्यवहारहेतो: अनुसन्धानस्य कर्तृभूतः उपलब्धृमातृरूपो विलसति। 
अहमित्यसौ परमेश्वरे परमेश्वरताबीजभूतः स्वभावो वर्तते । शुद्धचिद्‌ विमर्शात्मनः 
अहम: विकल्परूपता तु नेष्यते । परमशिववाचकश्चेद्‌ अकारः, तत्स्वभावभूत-विश्वा- 
त्मशक्तिवाचकोस्ति हकारः विश्वस्य संविद्रूपानतिरेकिसूचकः अनुस्वाररूप-कारणस्य 
वाचको मकारश्चेष्यते । यदुक्तम्‌ 
संवित्तौ भाति यद्‌ विश्वं तत्रापि खलु संविदा । 
तदेतत्‌ त्रितयं द्वन्द्- योगात्‌ संघाततां गतम्‌ ॥ 
एकमेव परं रूपं भैरवस्याहमात्मकम्‌॥ इति' 
एष चाहंविमर्शः अविकल्पतया शुद्धः, संविन्मात्रनिष्ठः, अहम्भावः इति 
अहमिति वा व्यवहियते । तदूयथा-- 
प्रकाशस्यात्मविश्रान्तिरहम्भावो हि कीर्तितः । इति? 
अजडे स्वात्मनि स्वात्मताविमर्शात्मा अहमिति विमर्श उच्यते । 
अहंकारः 
अहंकारस्तु तद्भिन्नः यतोहि अनात्मनि जडात्मके स्वात्मताविमर्शः 
स्वीयताविमर्शो वा अहंकार इत्युच्यते । 
महतो लब्धजने: अस्य चाहङ्कारस्य स्कन्धद्वयमिष्यते--करणस्कन्धः 
प्रकृतिस्कन्धश्चेति । तत्र प्रथम: अन्त:करणत्रयेष्वन्यतमः । द्वितीयस्तु श्रीकण्ठनाथाज्ञया 
सर्वां करणतत्त्वानाम्‌ तन्मात्रतत्त्वानां चोपादानत्वेन परिणामरूपतां भजते । अहङ्कारः 
अहंकृतिश्चेति पर्यायशब्दौ भवतः । अस्य अहङ्कारस्य त्रयो भेदा भवन्ति--तैजसः, 
वैकारिकः, भूतादिश्चेति । तत्र प्रथमः मनसःकारणम्‌, द्वितीयः, इन्द्रियाणां कारणम्‌, 
तृतीयस्तु तन्मात्राणां कारणमिष्यते । सांख्यमतं मालिनीमतं चात्र यद्यपि समानम्‌, 
तथापि तन्त्रालोकोक्तवाक्यमत्र न पूर्ण संवदते । तद्यथा-- 
श्रीपूर्वशास्रे तु मनो राजसात्‌ सात्त्विकात्‌ पुनः ॥ 
इन्द्रियाणि समस्तानि युक्तं चैतद्‌ विभाति नः। 
तथाहि बाह्यवृत्तीनामक्षाणां वृत्तिभासने॥ 
आलोचने शक्तिरन्तर्योजने मनसः पुनः ॥ 
उक्तञ्च गुरुणा कुर्यान्‌ मनोऽनुव्यवसाधि सत्‌॥ 
तदृद्वयालम्बना मातृव्यापारात्मक्रिया इति ॥१ 
१. तदेव-३/२०७-८ 
२. अ.ज.प्र.-२२ 
३. श्रीतन्त्रा.-९/२७६-७९ 


तन्त्रसंविद्‌ ९३ 
तत्‌ त्रिधा तैजसात्‌ तस्मान्‌ मनो5 क्षेशमजायत । 
वैकारिकात्‌ ततोऽक्षाणि तन्मात्राणि तृतीयकात्‌ ॥ इति" 
अहंकारात्‌ न केवलं तन्मात्राणि जायन्ते प्रत्युत एकादशेन्द्रियाण्यपि जायन्ते । 
तन्मात्राणि अत्यन्तं सूक्ष्माणि भवन्ति। नात्र कश्चन विशेष उद्रिक्तो भवति। 
सामान्याकारतया सन्तिष्ठमानानामेषां बाह्नेन्द्रियग्राह्मत्वमुररीक्रियते । शब्दतन्मात्रम्‌, 
स्पर्शतन्मात्रम्‌, रूपतन्मात्रम्‌, रसतन्मात्रं, गन्धतन्मात्रञ्चेति पञ्चविधता तन्मात्राणां 
प्रसिध्यति । यदा तु चेतनप्रेरितः प्रक्षोभो जायते तदा एभ्यः भूतपञ्चकं जन्यते । 
सृष्टिक्रमे अहङ्कारस्य परिणामरूपाणि कार्याणि पञ्चतन्मात्राणि भवन्ति चेत्‌ प्रलयक्रमे 
तन्मात्राणाम्‌ अहङ्कारे लय इष्यते । यथोक्तम्‌ द 


पृथिव्यां सौरभान्यादिविचित्रे गन्धमण्डले । 
यत्सामान्यं हि गन्धत्वं गन्धतन्मात्रनाम तत्‌ ॥ इतिः 
तमः प्रधानाहंकाराद्‌ भोक्त्रंशच्छादनात्मनः । 
भूतादिनाम्नस्तन्मात्रपञ्चक भूतकारणम्‌॥ इति चर 


यतश्च तन्मात्राणाम्‌ अहङ्कारकार्यता वरीवर्ति ततश्चैषाम्‌ आहङ्कारिकत्वशब्देन 
व्यपदेशो भवति । तन्मात्रकार्यता तु पञ्चभूतानामिष्यते । चेतनविशेषेण जीवादृष्ट- 
साहाय्येन तन्मात्रेषु प्रक्षोभोत्पादात्‌ पञ्चभूतानि जायन्ते। अहङ्कारे यः क्षोभः स 
सामान्यात्मा भवति, तन्मात्रेषु जायमानः प्रक्षोभस्तु विशेषात्मा भवति । तत्रायं विशेषः 
क्षोभवान्‌ शब्द: आकाशतां प्रयाति अथ शब्दतन्मात्रसहायः प्रक्षुब्ध: स्पर्शः 
वायुभावमापद्यते । एवमेवोत्तरत्तरभूतोत्पत्त पूर्वपूर्वतन्मात्रसाहाय्यमवाप्य जायमानः 
प्रक्षोभ: सर्वत्र भूतोत्पत्तौ कारणं विज्ञेयम्‌ । 


पञ्चतन्मात्राणामेषां सूक्ष्मविषयता, विशेषरहितता, बाहोन्द्रियग्राह्यता 
विभागरहितता चेष्यते । यथोक्तमभिनवगुरुणा- 


क्षुभितं शब्दतन्मात्रं चित्राकाराः श्रुतीर्दधत्‌ ॥ 
नभः शब्दोऽ वकाशात्मा वाच्याध्याससहो यतः । 
तदेतत्‌ स्पर्शतन्मात्रयोगात्‌ प्रक्षोभमागतम्‌ ॥ 
वायुतामेति तेनात्र शब्दस्पर्शोभयात्मता॥ इतिः 


१. मा.वि.त. १/३१ 
२. श्री त.ख. ७ पृ. २८० 
३. तदेव-आ. ९ पृ. २७२ 
४. श्री त. २/२८६ 


९४ तन्त्रसंविद्‌ 


एषां ग्राह्यो विषयः सूक्ष्मः प्रविभागवर्जितो यः स्यात्‌ । 
तन्मात्रपञ्चकं तच्छब्दः स्पर्शो महो रसो गन्धः ॥ इति च! 


पञ्चतन्मात्राणामेषां चवर्गै: पञ्चभिः मातृकाक्षरैः यथाक्रममभिव्यज्यते स्वरूपम्‌ । 
यथोक्तम्‌ 


चादिजान्तं गन्धादि शब्दान्तं तन्मात्रपञ्चकमिति ।१ 


तत्र शब्दतन्मात्रे शब्दत्वमात्रावच्छेदनं भवति न च तत्र विशेषक्षोभः कश्चन 
जायते, तारत्वमन्दत्वादिः विशेषः कश्चनापि तत्र नेवावभासते । सोऽयं सूक्ष्मतरः 
` सामान्याकार: श्रोत्रग्राह्यो विषय इष्यते । यदा त्वस्मिन्‌ विशेषात्मा प्रक्षोभश्चेतनेन जन्यते 
तदा शब्दतन्मात्रम्‌ सार्थकनिरर्थक-शब्दविशेषरूपतां प्रयाति अथास्य संज्ञा भवति 
आकाशमिति । इयांस्तु विशेषः--शब्दतन्मत्रे श्रोत्रग्राह्मता प्रकामं तिष्ठति न पुनरत्र 
अवकाशदानसामर्थ्यं विजृम्भते । 


ज्ञानक्रियामायानां संकोचः सत्त्वरजस्तमांसि 


अथ पशुप्रमातृणां भावा भिन्नतया यद्‌ भान्ति ततो भिन्नभावविषयकं ज्ञानं 
सत्त्वमित्युच्यते क्रिया रज इत्युच्यते भेदमात्रन्तु तम इत्युच्यते । पुरुषस्य संकुचितां 
दृष्टिमन्तरा सत्त्वरजस्तमसां गुणानां नेष्यते काचनावस्थितिः । ततश्चैषां गुणानां 
पुरुषस्याङ्गितामपेक्ष्य वर्तते अङ्गरूपता, परमागमे पुरुषाद्‌ भिन्नतया एषां गणना 
क्रियते । स्वरूपापरिज्ञान-दशायां भावविषयकं ज्ञानं:प्रकाश: सत्त्वसित्याख्यायते । 
क्रिया तु रज इत्युच्यते प्रकाशाप्रकाशरूपा । अथ शुद्धो यो भेद: न प्रकाशरूपः, नवा 
प्रकाशाप्रकाशरूपः किन्तुअप्रकाशात्मा असौ तम इत्युच्यते । यथोक्तम्‌ 

स्वरूपापरिज्ञाने तु भावेषु ज्ञानं क्रिया च शुद्धमेव भिन्नत्वं प्रकाशविमर्शाननु- 
गृहीतमिति पश्चपेक्षया प्रकाशः, प्रकाशाप्रकाशत्वम्‌, अप्रकाश इति प्रकाशक्रियानि- 
यमनात्मकानि सत्त्वादीनि । इति 


तस्मादप्रत्यभिज्ञानमये पुरुषस्वरूपे चिन्त्यमाने सत्त्वादयः पृथिव्यन्तपरिणाम- 
मयास्ततो भिन्ना एवेति पृथगेव तेषामागमेषु गणना युक्ता । इति* 


अयन्तु विवेक:--विषयप्रकाशजनको गुणः सत्त्वम्‌ इत्युच्यते । परमेश्वरस्य 

स्वतन्त्रा ज्ञानशक्तिः पशुप्रमातरि संकुचिता सती सत्त्वमिच्युच्यते । परमेश्वरस्य या 
स्वतन्त्रा क्रियाशक्तिः सा संकुचिता पशुप्रमातरि अवस्थिता रजोगुण इत्युच्यते । तदिदं 
रजः प्रकाशाप्रकाशरूपं दुःखात्मकं भवति । यदुक्तम्‌ 

१. प.सा.-२१ 

२. प.त्री.वि.वृ. पृ. ४ 

३. ई.प्र.वि.वि.खं. ३ पृ. ३६१ 

४. तदेव पृ. ३६२ 


तन्त्रसंविद्‌ ९५ 

श्लिष्टे परस्परमिश्रे सत्त्वतमसी प्रकृते रूपं यस्य तत्‌ प्रकाशाप्रकाशरूपं 

दुःखात्मक रजः ।...... इयमेव च पौर्वापर्येण चाञ्चल्यरूपा क्रिया इति' तमस्तु 

स्वसत्तानन्द प्रकाशाभावांशभूतमभावरूपत्वेन अन्धकारमयमज्ञानात्मकं भवति | 

प्रकाशानन्दयोरभावस्तम आवरणरूपं भवति । परमेश्वरस्य मायाशक्तिरेव पशुप्रमातरि 
वर्तमाना तमःसंज्ञां लभते । यदुक्तम्‌ 


स्वाङ्गरूपेषु भावेषु पत्युज्ञनि क्रिया च या। 
मायातृतीये ते एव पशोः सत्त्वं रजस्तमः ॥ इति? 


एषां गुणानां तत्त्वतया गणना नाद्रियते । यथा शुद्धविद्याया अनन्तरं मायायास्तु 
प्राग्‌ महामाया अवस्थिता भवि न च तस्या: गणना षदत्रिंशतूतत्त्वमध्ये क्रियते तथा 
प्रकृतेरनन्तरम्‌ महतश्च प्राग्‌ गुणत्रयस्यावस्थानेऽपि त्तस्य तत्त्वमध्ये गणना नाकारि । 
चेतनविशेषप्रेरणया प्रकृतौ यःक्षोभः क्षोभणा वा जायते तन्नामधेयं भवति गुण इति । 
एतदनन्तरमेव महत उत्पत्तिर्जायते । अणोर्भेदमयी या दृष्टिः सैव गुणानामेषामाश्रयो 
भवति न तु पशुः । भेददृष्टया परिदृष्टस्य आप्रधानाद्‌ आच पृथिव्याः समस्तं वेद्यं 
त्रिगुणात्मकमेव भवति पशोः | अत एवोच्यते यादृशी दृष्टिस्तादृशी सृष्टिरिति । 
सत्कार्यवादराद्धान्त एव सांख्यवद्‌ आगमदर्शनेऽप्युररीक्रियते । सामान्येन इदमिति प्रमेयमात्र 
पुरस्कुर्वति प्रधाने यद्यपि गुणवैषम्यं न प्रकाशते अथापि तदीयपरिणामभूतेषु महदादिषु 
गुणवैषम्यदशां भाविनीमात्मनि सत्तां प्रतिषेदधुमक्षममेवैतत्‌ प्रधानसमाख्यं प्रकृतितत्त्वम्‌ । 
अणुगतं सत्त्वगुणं प्रति पारमेश्वरी ज्ञानशक्तिर्बीजम्‌, रजोगुणं प्रति क्रियाशक्तिबीजम्‌ 
अथ तमोगुणं प्रति मायाशक्तिबीजमिति । 


उत्तमं सामर्थ्यम्‌, पूर्ण ज्ञानं विज्ञानञ्च, उत्कृष्टा योगसम्पद्‌ उत्तमासिद्धिश्वैत्यादि: 
प्रकर्षो यस्मिन्‌ तादृशेन श्रीगुरुणा दीक्षायाः सर्वविधा प्रक्रिया अनुष्ठातुं शक्यते । 
परमेतादृशगुरुमुपसर्पति शक्तिपातवशोन्मिषितचैतन्यः सच्छिष्यः कश्चनैको लक्षेषु 
श्रद्धावानसौ आराधनया गुरौ प्रीतिमुत्पाद्य प्रसन्नाद्‌ गुरोः शाङ्करीं दीक्षामवाप्नोति। 
दीक्षायाः प्रभावाद्‌ अनुग्रहं पुरस्कृत्य श्रीगुरुः भक्तिमतः साधकस्य मलमपहन्तुं 
मायाबन्धमुच्छेत्तुं, पाशं निकृन्तितुम्‌ अभिलषितभोगमुपलम्भयितुं मोक्षश्रिया योजयितुं 
च विधि-विशेषरूपां श्रीदीक्षाक्रियामनुतिष्ठति । शैवे योगे तदैवाधिकारिता लभ्यते यदा 
ज्ञानरूपा क्रियारूपा वा अनुग्रहप्रवणा ज्ञानदानात्मिका दीक्षा आश्रियेत । यथोक्तम्‌ 

एषां ग्राह्यो विषय: सूक्ष्मः प्रविभागवर्जितो यःस्यात्‌ । 
तन्मात्रपञ्चक तच्छब्दः स्पर्शो महो रसो गन्धः॥ इति च! 


पञ्चतन्मात्राणामेषां चवर्गैः पञ्चभिः मातृकाक्षरैः यथाक्रममभिव्यज्यते स्वरूपम्‌ । 
यथोक्तम्‌ 
चादिजान्तं गन्धादि शब्दान्तं तन्मात्रपञ्चकमिति ।* 


तत्र शब्दतन्मात्रे शब्दत्वमात्रावच्छेदनं भवति न च तत्र विशेषक्षोभः कश्चन 
जायते, तारत्वमन्दत्वादिः विशेषः कश्चनापि तत्र नैवावभासते । सोऽयं सूक्ष्मतरः 
सामान्याकार: श्रोत्रग्राह्यो विषय इष्यते । यदा त्वस्मिन्‌ विशेषात्मा प्रक्षोभश्चेतनेन जन्यते 
तदा शब्दतन्मात्रम्‌ सार्थकनिरर्थक-शब्दविशेषरूपतां प्रयाति अथास्य संज्ञा भवति 
आकाशमिति । इयांस्तु विशेषः--शब्दतन्मत्रे श्रोतरगराह्यता प्रकामं तिष्ठति न पुनरत्र 
अवकाशदानसामर्थ्य विजुम्भते । 


ज्ञानक्रियामायानां संकोचः सत्त्वरजस्तमांसि 


अथ पशुप्रमातृणां भावा भिन्नतया यद्‌ भान्ति ततो भिन्नभावविषयकं ज्ञानं 
सत््वमित्युच्यते क्रिया रज इत्युच्यते भेदमात्रन्तु तम इत्युच्यते । पुरुषस्य संकुचितां 
दृष्टिमन्तरा सत्त्वरजस्तमसां गुणानां नेष्यते काचनावस्थितिः | ततश्चैषां गुणानां 
पुरुषस्याङ्गितामपेक्ष्य वर्तते अङ्गरूपता, परमागमे पुरुषाद्‌ भिन्नतया एषां गणना 
क्रियते । स्वरूपापरिज्ञान-दशायां भावविषयकं ज्ञानं:प्रकाशः सत्त्वसित्याख्यायते । 
क्रिया तु रज इत्युच्यते प्रकाशाप्रकाशरूपा । अथ शुद्धो यो भेद: न प्रकाशरूपः, नवा 
प्रकाशाप्रकाशरूपः किन्तुअप्रकाशात्मा असौ तम इत्युच्यते । यथोक्तम्‌ 

स्वरूपापरिज्ञाने तु भावेषु ज्ञानं क्रिया च शुद्धमेव भिन्नत्वं प्रकाशविमर्शाननु - 
गृहीतमिति पश्चपेक्षया प्रकाशः, प्रकाशाप्रकाशत्वम्‌, अप्रकाश इति प्रकाशक्रियानि- 
यमनात्मकानि सत्त्वादीनि । इति? 

तस्मादप्रत्यभिज्ञानमये पुरुषस्वरूपे चिन्त्यमाने सत्त्वादयः पृथिव्यन्तपरिणाम- 
मयास्ततो भिन्ना एवेति पृथगेव तेषामागमेषु गणना युक्ता । इति" 


अयन्तु विवेकः-विषयप्रकाशजनको गुणः सत्त्वम्‌ इत्युच्यते । परमेश्वरस्य 

स्वतन्त्रा ज्ञानशक्तिः पशुप्रमातरि संकुचिता सती सत्त्वमिच्युच्यते । परमेश्वरस्य या 
स्वतन्त्रा क्रियाशक्तिः सा संकुचिता पशुप्रमातरि अवस्थिता रजोगुण इत्युच्यते । तदिदं 
रज: प्रकाशाप्रकाशरूपं दुःखात्मकं भवति । यदुक्तम्‌ 

१. प.सा.-२१ 

श्लिष्टे परस्परमिश्रे सत्त्वतमसी प्रकृते रूपं यस्य तत्‌ प्रकाशाप्रकाशरूपं 

दुःखात्मकं रज: ।...... इयमेव च पौर्वापर्येण चाञ्चल्यरूपा क्रिया इति' तमस्तु 

स्वसत्तानन्द प्रकाशाभावांशभूतमभावरूपत्वेन अन्धकारमयमज्ञानात्मकं भवति | 

प्रकाशानन्दयोरभावस्तम आवरणरूपं भवति । परमेश्वरस्य मायाशक्तिरेव पशुप्रमातरि 
वर्तमाना तम:संज्ञां लभते । यदुक्तम्‌-- 


स्वाङ्गरूपेषु भावेषु पत्युज्ञनिं क्रिया च या। 
मायातृतीये ते एव पशोः सत्त्वं रजस्तमः ॥ इति? 


एषां गुणानां तत्त्वतया गणना नाद्रियते । यथा शुद्धविद्याया अनन्तरं मायायास्तु 
प्राग्‌ महामाया अवस्थिता भवर, न च तस्या: गणना षट्‌त्रिंशतूतत्त्वमध्ये क्रियते तथा 
प्रकृतेरनन्तरम्‌ महतश्च प्राग्‌ गुणत्रयस्यावस्थानेऽपि त्तस्य तत्त्वमध्ये गणना नाकारि । 
चेतनविशेषप्रेरणया प्रकृतौ यःक्षोभः क्षोभणा वा जायते तन्नामधेयं भवति गुण इति । 
एतदनन्तरमेव महत उत्पत्तिर्जायते | अणोभेंदमयी या दृष्टिः सैव गुणानामेषामाश्रयो 
भवति न तु पशुः । भेददृष्टया परिदृष्टस्य आप्रधानाद्‌ आच पृथिव्याः समस्तं वेद्यं 
त्रिगुणात्मकमेव भवति पशोः । अत एवोच्यते यादृशी दृष्टिस्तादृशी सृष्टिरिति । 
सत्कार्यवादाद्धान्त एव सांख्यवद्‌ आगमदर्शनेऽप्युररीक्रियते । सामान्येन इदमिति प्रमेयमात्रं 
पुरस्कुर्वति प्रधाने यद्यपि गुणवैषम्यं न प्रकाशते अथापि तदीयपरिणामभूतेषु महदादिषु 
गुणवैषम्यदशां भाविनीमात्मनि सतता प्रतिषेदधुमक्षममेवैतत्‌ प्रधानसमाख्यं प्रकृतितत्त्वम्‌ । 
अणुगतं सत्त्वगुणं प्रति पारमेश्वरी ज्ञानशक्तिबींजम्‌, रजोगुणं प्रति क्रियाशक्तिर्बीजम्‌ 
अथ तमोगुणं प्रति मायाशक्तिर्बीजमिति । 


उत्तमं सामर्थ्यम्‌, पूर्ण ज्ञानं विज्ञानञ्च, उत्कृष्टा योगसम्पद्‌ उत्तमासिद्धिश्चेत्यादिः 
प्रकर्षो यस्मिन्‌ तादृशेन श्रीगुरुणा दीक्षायाः सर्वविधा प्रक्रिया अनुष्ठातुं शक्यते । 
परमेतादृशगुरुमुपसर्पति शक्तिपातवशोन्मिषितचैतन्यः सच्छिष्य: कश्चनैको लक्षेषु 
श्रद्धावानसौ आराधनया गुरौ प्रीतिमुत्पाद्य प्रसन्नाद्‌ गुरोः शाङ्करीं दीक्षामवाप्नोति । 
दीक्षायाः प्रभावाद्‌ अनुग्रहं पुरस्कृत्य श्रीगुरुः भक्तिमतः साधकस्य मलमपहन्तुं 
मायाबन्धमुच्छेत्तुं, पाशं निकृन्तितुम्‌ अभिलषितभोगमुपलम्भयितुं मोक्षश्रिया योजयितुं 
च विधि-विशेषरूपां श्रीदीक्षाक्रियामनुतिष्ठति । शैवे योगे तदैवाधिकारिता लभ्यते यदा 
ज्ञानरूपा क्रियारूपा वा अनुग्रहप्रवणा ज्ञानदानात्मिका दीक्षा आश्रियेत । यथोक्तम्‌ 

दीयते ज्ञानसद्भावः ज्ञीयन्ते पशुवासनाः । 
दानक्षपणसंयुक्ता दीक्षा तेनेह कीर्तिता॥ इति 
श्रीगुरोः प्राप्तदीक्षोऽनुग्रहभाजनं पुत्रको बलं संचिनुते, आत्मनि संस्कारमाधत्ते, 
ईप्सितं भोगं भुक्त्वा यथासमयं मोक्षमाप्नोति, मोक्षश्रियं वाऽवाप्नोति तत्क्षणम्‌ । 
श्रीतन्त्रालोके दीक्षाया: क्रियापक्षस्य सुविशदं प्रतिपादनं विशिष्य १७तमे आह्निके 
विहितम्‌ । 
त्रिकदीक्षा अत्यन्तं महत्त्वपूर्णा अस्ति । ये साधकाः मन्दतरा भवन्ति, तेषामपि 
भोगमोक्षलाभस्यावसरः प्राप्यते । येषां मतिमन्दता भवति, विद्याभ्यासे उद्दीप्ता 
रुचिर्नास्ति, तादृशी काचन शक्तिर्नास्ति तेषामपि कृते कृपालुःगुरुः क्रियात्मिकां 
मन्त्रादिदीक्षामनुतिष्ठति । ततश्च क्रमेण मन्दस्यापि भोगो मोक्षश्चावाप्तो भवति । येषां 
मतिः निर्मला शास््ज्ञानावाप्तौ च रुचिः योगाभ्यासे च दृढ़ता वरीवर्ति ते श्रीगुरोः 
मार्गदर्शने गुरुतः शास्त्रत: स्वतः शाम्भवादिकम्‌ उपायजालं यथाधिकारं समाश्रयन्ति 
अथ बन्धनानि शिथिलयन्तः संसारितां विखण्डयन्तः पूर्णतां सर्वतोभद्रां शक्तिमात्मनि 
आविक्कुर्वन्ति अथानुभूतिश्रिया कृतार्थतामङ्गी कुर्वन्ति । 


शिवोऽहमानन्दधनो महेशः स्वयं प्रकाशश्च परप्रकाशः । 
परं न स्वस्मादपि किञ्चिदन्यत्‌ स्वयं परं सर्वमिदं यतोऽहम्‌॥ हतिः 
अपरे केचन तादृशा: रणधका भवन्ति ये शरीरेण, मत्या, रुच्या च भवन्ति 
अशक्ताः तेषामनुकम्पया तारणं विधातुं दीक्षाविधिग्‌ अनुतिष्ठति कृपालुराचार्यवान्‌ 
गुरुः।। अथ शिवेच्छया अशक्ता अपि शिष्या: साधकाः संसारसागराद्‌ उत्तीर्य 
शिवताश्रियमधिगच्छन्ति इति एतादृशं सामर्थ्यं दीक्षायाः पुण्याक्षराया वरीवर्ति । अत 
एवाहुराचार्याभिनवगुप्तगुरव:— 
येषामध्यवसायोऽस्ति न विद्यां प्रत्यशक्तितः । 
सुखोपायमिदं तेषां विधानमुदितं गुरोः॥ इतिः 
तत्राशक्तास्तु ये तेषां दीक्षाचर्यासमाधयः ॥ इति चर 
दीक्षेति द्वयक्षरं नाम पवित्रतममास्ते । ज्ञानमात्मज्ञानं येनोत्तमेन विधिना दीयते 
येनैव च पशुवासनापोषकाः पाशाश्थिद्यमानाः सन्तः क्षयं यान्ति सोऽयमनुष्ठानविशेषः 
दीक्षाभिधानः श्रीसदगुरुणा शिष्यहितायानुष्ठीयते । 
१. श्री.पू.प्र.का. १/२७३ 


२. श्रीतन्त्रा.- १५/८ 
३. तदेव १५/९१ 


तन्त्रसंविद्‌ ९७ 


प्रकृष्टश्वेद्‌ गुरु: दीक्षापि प्रकृष्टा भवति । गुरौ प्रकर्षश्च उत्तमं सामर्थ्यम्‌, पूर्ण ज्ञानं 
विज्ञानच्च, उत्कृष्टा योगसम्पद्‌, उत्तमा सिद्धिश्चेति । प्रकृष्टेन हि गुरुणा दीक्षायाः 
सर्वविधा प्रक्रिया अनुष्ठातुं शक्यते । एतादृशेन गुरुणा सर्वविधस्य अधिकारिणः 
शिष्यस्य ज्ञानदानद्वारा पाशक्षपणद्वारा च कृतार्थता सम्पाद्यते । सर्वतत्त्ववेत्तुः 
सर्वतत्त्वप्रकाशकस्य करुणापरायणस्य च गुरोर्दीक्षाविधौ अधिकारः विलसति । तादृशं 
गुरुमुपसर्पति शक्तिपातवशोन्मिषितचैतन्यः सच्छिष्यः । आराधनेन श्रद्धावानसौ गुरौ 
प्रीतिं जनयति । अथ प्रसन्नो गुरुः दीक्षां शाङ्करीमस्मै प्रयच्छति । अथ स्वस्वरूपस्य 
अनावृतं प्रत्यभिज्ञासमाख्यं साक्षात्कारात्मकं ज्ञानमस्योदेति परिणामतश्च पशुवासनानां 
सद्यः क्रमिको वा क्षयः संजायते। अथ स्वात्ममाहेश्वर्यमधिगतोऽसौ विमुक्तश्च 
विमुच्यते इति श्रुतिसमर्थितां मुक्तिमधिगच्छति । श्रीगुरोः दीक्षाविधिमसौ चरितार्थयति 
कृतार्थयति च स्वात्मानम्‌ इति सुमहानुपयोगो दीक्षाविधेः वरीवर्ति त्रिकाचारविधौ । 
अनुग्रहं पुरस्कृत्य श्रीगुरुः साधकस्य भक्तिमतः मलमपहन्तुम्‌ मायाबन्धनमुच्छेत्तुम्‌ 
पाशं निकृन्तितुम्‌ अभिलषितभोगमुपलम्भयितुं मोक्षश्रिया योजयितुं च विधिविशेषरूपां 
श्रीदीक्षाक्रियामनुतिष्ठति । शैवे योगे तदेवाधिकारिता लभ्यते यदा ज्ञानरूपा क्रियारूपा 
वा अनुग्रहप्रवणा ज्ञानदानात्मिका दीक्षा आश्रियते । सा च वैधी वा भवेत्‌ सूक्ष्मा वा 
भवेत्‌ योगिनी दीक्षा वा भवेत्‌ प्रकामम्‌ । यथोक्तम्‌ 


सा च दीक्षा समुद्दिष्टा दानक्षपणलक्षणा। इति! 
शिवतादानभेदपाशक्षपणलक्षणां दीक्षाम्‌ । इतिः 
ज्ञानदान- मायाक्षपणलक्षणा च तस्यैव दीक्षा इतिर 
तमाराध्य ततस्तुष्टाद्‌ दीक्षामासाद्य शाङ्करीम्‌। 

तत्क्षणाद्वोपभोगाद्‌ वा देहपाताच्छिवं व्रजेत्‌ ॥ इतिः 
दीयते ज्ञानसद्‌भावः क्षीयन्ते पशुवासनाः । 

दानक्षपणसंयुक्ता दीक्षा तेनेह कीर्तिता॥ इति च" 


इदन्तु विदितमेवागमिनां यत्‌ परमेश्वरः स्वलीलया स्वेच्छयैव मायाकृतेन 
आवरणेन स्वात्मगोपनं कुरुते । नानासंसारिकजीवजगद्रूपेण बद्धात्मता तेन अनुभूयते । 
सोयं तदीयो निग्रहः इत्यभिधीयते । सृष्टिः, स्थितिः, संहारः, निग्रहः, अनुग्रहश्चेति यत्‌ 
कृत्यपञ्चकं प्रथते तेषु निम्रहान्तस्य बन्धसम्पादकत्वं शिवलीलाविधौ उपयुज्यते । अथ 


१. नेवातन्त्रम्‌-१९/१६१ 

२. प.त्री.ल. वृत्ति पृ. १५ 

३. प.त्री.वि. पृ. २५३ 

४. मा.वि.त.-१/९५ 

५. श्रीतन्त्रा. वि.खं.-१-पृ. ८० 


९८ तन्त्रसंविद्‌ 


यत्‌ तदीयं प्रशस्तं कृत्यमनुग्रहाख्यं तद्‌ बन्धमपसारयति, संसारितां धुनोति, , 
परमेश्वरतां पूर्वतः प्राप्तामपि अप्राप्तामिवावभासमानां सुप्राप्तां नयति प्रत्यभिज्ञामयीम्‌ 
भोगमोक्षौ यथेच्छं यदेतद्वितरति तदेतस्य महनीयं कृत्यं जयत्यनुग्रहाभिधम्‌ । 
यथोक्तम्‌ 

आत्मना बध्यते ह्यात्मा मुञ्चेन्नात्मानमात्मना । 

कोशकारो यथा कीट आत्मानं वेष्टयेद्‌ दृढम्‌ ॥ 

न चोद्वेष्टयितुं शक्तमात्मानं स॒ पुनर्यथा। 

तथा संसारिणः सर्वे बद्धाः स्वैरेव बन्धनैः ॥ 

न च मोचयितुं शक्ताः पशवः पाशबन्धनाः । 

स्वयमेव स्वमात्मानं यावद्‌ वै नेशते शिवः ॥ 

शिवशक्तिनिपातात्तु मुच्यन्ते पाशबन्धनात्‌ । 

अन्यथा नैव जानन्ति स्वरूपं यत्‌ सुनिर्मलम्‌ ॥ 

यत्‌ तत्स्वाभिजनं शुद्धमनौपम्यमनामयम्‌ ॥ इति! 


परमेश्वरकृतः शक्तिपात एष किल आज्ञानसंज्ञकाद्‌ आणवमलाद्‌ साधकं 
योगिभक्तं वियोजयति अथ तस्मिन्‌ शिवभावमवद्योतयति । नहि शक्तिपातविधेरन्यः 
कश्चनाप्युपायः येन अकृत्रिमः प्रमाता शिवः पशुप्रमातरि निजात्मतया भासेत । 
यथोकूम्‌ 
पत्युःपरस्माद्‌ यस्त्वेष शक्तिपातः स वै मलात्‌। 
अज्ञानाख्याद्‌ वियोक्तेति शिवभावप्रकाशकः । 
नान्येन शिवभावो हि केनचित्‌ सम्प्रकाशते॥ इतिः 


शक्तिपातोऽसौ कस्यचित्‌ प्राणिकर्मणः फलं नास्ति। यतो हि कर्मफलं 

जात्यायुभोगेभ्योऽतिरिक्तं नेष्यते । अतः शक्तिपातसन्दभे निरपेक्षतासिद्धान्तो विद्यते । 
महेश्वरस्वातन्तर्येण अनुग्रहकृत्यं यस्मिन्‌ पशुप्रमातरि प्रवर्तति तत्रैव शक्तिपातः कृतपदो 
भवति । शक्तिपातपवित्रितः साधकः स्वात्मनि शिवतामुल्लसन्तीमभिपश्यति । यतश्च 
स्वात्मैव निगृह्यते स्वात्मैव चानुगृह्यते ततः कश्चन पक्षपातदोषोऽपि प्रभौ नोद्‌भावयितुं 
शक्यते । जयत्यसौ शक्तिपातो महेश्वरकृतः यः स्वात्मप्रत्यभिज्ञोदयं विधाय मोक्षमपि 
दुर्लभतरं साधकजनमुपलम्भयति । यथोक्तम्‌ 

उभयत्रापि कमदिर्मायान्तर्वर्तिनो यतः । 

नास्ति व्यापार इत्येवं निरपेक्षः स सर्वतः ॥ इति? 

१. स्व.तन्त्र.-१०/३६०-३६४ 


२. श्रीत. १३/२७७ 
३. श्रीतंत्रा.- १३/२५६ 


तन्त्रसंविद्‌ ९९ 


नहि ईश्वरशक्तिपातमन्तरेण तद्विवेकज्ञानमुदियादिति दूराद्दूरतरं तन्निमित्ताया 
मुक्तेरुदयः । इति' 
न वाच्यन्तु कथन्नाम कस्मिंश्चित्पुंस्यसौ तथा। . 
न हि नाम पुमान्‌ कश्चिद्‌ यस्मिन्‌ पर्यनुयुज्यते ॥ इति? 
शिवो हि स्वतन्त्र: शक्तिपातस्य कृते यस्मिन्‌ कस्मिन्‌ वा पशुप्रमातरि । यतश्च 
परमाद्वैतरूपे शिवे अनेकपक्षता नास्ति तत एव पक्षान्तरं नास्ति अतश्च पक्षपातस्य 
काचिदाशङ्कापि नास्ति । रागक्षयात्‌ शक्तिपातः अवाप्यते इत्युच्यते चेद्‌ रागक्षयः 
कस्मात्‌ कारणात्‌ इति परिप्रश्नः समुदेति । न च तदुत्तरं किञ्चित्‌ प्राप्यते सम्यक्‌ 
अतश्च कर्मसाम्यम्‌, सुकृतगौरवम्‌, मलपाकः, सुहृद्‌-योगः, भक्तिः, भावः, सेवनम्‌, 
अभ्यासः, वासनोदभेदः, संस्कारपरिपाकः, मिथ्याज्ञानक्षयः, कर्मसंन्यासः, 
काम्यविच्युतिः, चित्तसाम्यम्‌, तदन्यद्‌ वा किञ्चित्‌ शक्तिपातम्प्रति कारणं भवितुं 
नार्हति । सर्वत्रापि कारणान्तरमार्गणाया आपादनात्‌ । यथोक्तम्‌ अभिनवगुरुणा-- 


तेन रागक्षयात्‌ कर्मसाम्यात्‌ सुकृतगौरवात्‌। 
मलपाकात्‌ सुहृद्योगाद्‌ भक्तेर्भावाच्च सेवनात्‌ ॥ 
अभ्यासाद्‌ वासनोद्‌भेदात्‌ संस्कारपरिपाकतः । 
मिथ्याज्ञानक्षयात्‌ कर्मसन्यासात्‌ काम्यविच्युतेः ॥ 
साम्याच्चित्तस्य सा शक्तिः पततीति यदुच्यते । 
तदसन्ननु तत्रापि निमित्तान्तरमार्गणात्‌॥ इति? 


तीव्रे शक्तिपाते क्रियादीक्षापेक्षा न भवति । परमेश्वरस्य त्वरितं मुक्तिप्रदः अनुग्रहः 
तीव्रसंज्ञामङ्गीकुरुते । तीक्रस्य त्रयः प्रभेदा इष्यन्ते-तीव्रतीव्रः मध्यतीव्रः 
मन्दतीव्रश्चेति । एवमेव मध्यशक्तिपातस्य, मन्दशक्तिपातस्य च प्रत्येकं त्रयो भेदा 
भवन्ति । यथोक्तम्‌ 


ये तु तीव्रतमोद्रिक्त- शक्ति-निर्मलता- जुषः । 
नते दीक्षामनुन्यासकारिणश्चेति वर्णितम्‌ ॥ इति" 
तारतम्यप्रकाशो यस्तीब्रमध्यममन्दताः । 
ता एव शक्तिपातस्य प्रत्येकं त्रैधयमास्थिताः ॥ इति“ 


१. श्री तन्त्रा.वि.खं.-८ पृ. ५ 
२. श्री तन्त्रा. १३/१०६ 

३. मा.वि.वा.-१/६८९-६९१ 
४. श्रीतन्त्रा.- १५/२७५ 

५. तदेव-१३/१२९ 


१०० तन्त्रसंविद्‌ 


यस्मिन्‌ शक्तिपाते सति सद्य: स्वात्मसाक्षात्कारो जायते अथ परशिवता 
तत्क्षणमेव प्रकाशते स एव तीव्रतीव्रः शक्तिपात: उच्यते । यथोक्तम्‌-- 
शैवी सम्बध्यते शक्तिः शान्ता मुक्तिफलप्रदा । 
तत्सम्बन्धात्‌ ततः कश्चित्‌ तत्क्षणादपवृज्यते॥ इति' 
तीव्रमध्यशक्तिपाते जाते दीक्षायां संजातायामपि जीवितावधिः साधकस्य 
परशिवता सुस्फुटं नानुभूयते । प्रारब्धकर्मान्ते शरीरपाते असौ परशिवतमधिशेते 
विदेहमुक्तिञ्च लभते । यथोक्तं गुरुणा-- 
तीव्रमध्ये तु दीक्षायां कृतायां न तथा दृढ़ाम्‌। 
स्वात्मनो वेत्ति शिवतां देहान्ते तु शिवो भवेत्‌ ॥ 
विकल्पात्तु तनौ स्थित्वा देहान्ते शिवतां ब्रजेत्‌। इति? 
प्रतिपत्ति- परिपाकक्रमेण तु देहान्ते शिव एव । इति चर 


तीव्रमन्दशक्तिपातेन पवित्रितः साधकः प्रबलां भोगवासनां पूरयति । गुरुकृतेन 
योजनिकानुष्ठानेनासौ देहपाते उत्तरे लोके प्रापित: योगसिद्धिरूपान्‌ भोगान्‌ भुक्त्वा 
शिवतां ब्रजति । दीक्षान्तरस्यापेक्षा तु नास्य भवति । यथोक्तम्‌ 

स दीक्षाबलात्‌ देहान्ते क्वचन यथाभिमते भुवनादौ भोगान्‌ भुक्त्वा शिवतां 
यायात्‌ । इति" । तदेवं तीव्रस्य त्रयः प्रभेदा: वर्णिताः । तेषामपि तीव्र-मध्य- 
मन्दशक्तिपातानां प्रत्येकं त्रयो भेदा भवन्ति । तथा च ३३=९ प्रभेदाः शक्तिपातस्य 
भवन्ति । तद्यथा— 

१. तीव्रतीव्रः, मध्यतीव्रः, मन्दतीव्रः । 

२. तीव्रमध्यः, मध्यमध्यः, मन्दमध्यः । 

३. तीव्रमन्दः, मध्यमन्दः, मन्दमन्दः । 

अथ मध्यस्य ये त्रयोभेदा: तेषामुपयोगाः वर्ण्यन्ते । 

तीव्रमध्येन शक्तिपातेन स्वतः साधकस्य प्रातिभं ज्ञानमुदेति मोक्षश्चावाप्यते तत्र 
उपदेशस्य अभ्यासस्य शास्तराध्ययनादेर्वा अपेक्षा न भवति । तद्यथा-- 

मध्यतीब्रात्‌ पुनः सर्वमज्ञानं विनिवर्तते। 


१. तदेव १३/२०० 

२. श्री तन्त्रा.-१३/२४१-२४२ 
३. तन्त्रसारः-पृ. १२३ 

४. श्रीतन्त्रा.वि.खं.-८ पृ. १५२ 


तन्त्रसंविद्‌ १०१ 
स्वयमेव यतो वेत्ति बन्धमोक्षतयात्मताम्‌ । | 
तत्प्रातिभं महाज्ञानं शास्त्राचार्यानपेक्षि यत्‌ ॥ इतिः 

मध्यमध्येन शक्तिपातेन साधकः शिवतावाप्तये समुत्सुको यद्यपि भवति 
तथापि भोगेच्छायाः प्राबल्यादसौ वर्तमानदेहेन ऐश्वर्यभोगान्‌ भुक्त्वा सति देहपाते 
शिवीभवति । यथोक्तम्‌ 

मध्यमध्ये शक्तिपाते शिवलाभोत्सुकोऽपि सन्‌ । 
बुभुकषुर्यत्र युक्तस्तद्‌ भुक्त्वा देहक्षये शिवः ॥ इति? 

मन्दमध्येन शक्तिपातेन पवित्रितस्य साधकस्य जन्मान्तरेषु भोगानामुपभोगे 
सति चिरकालेन क्रमेण शिवत्रत्यभिज्ञोदये मोक्षावाप्तिर्भवति । यथोक्तम्‌ 

कश्चिच्च मध्यमन्दशक्तिपातवान्‌ क्वचन भुवनादौ कञ्चित्‌ कालं भोगान्‌ 
भुक्त्वा, तदीश्वरदीक्षितः पर्यन्ते शिवतां गच्छेत्‌ । इति? 

मन्दतीब्रेण शक्तिपातेन सद्गुरु प्रति यियासा उदेति। श्रीगुरोः 
लब्धज्ञानदीक्षस्य शिवभावसमावेशात्‌ तदभ्यासाच्च जीवन्मुक्तिरवाप्ता भवति । 
यथोक्तम्‌ 

एवं यियासुः गुरोः ज्ञानलक्षणां दीक्षां प्राप्नोति । यया सद्य एव मुक्तो 
भवति जीवन्नपि । इति" 

मन्दमध्येन शक्तिपातेन पवित्रितः साधकः स्थूलदेहपातानन्तरम्‌ उत्कृष्ट 
लोकमवाप्य तदुचितेन देहेन भोगान्‌ उपभुज्य तच्छरीरपाते शिवीभवति । यथोक्तम्‌ 

निकृष्टमध्यात्तु देहान्तरेण भोगं भुक्त्वा शिवत्वमेति । इति" 

अथ मन्दमन्देन शक्तिपातेन पवित्रितस्य साधकस्य अत्यन्तबुभुक्षो: नानाजन्मभिः 
भोगान्‌ भुज्ञानस्य क्रमेण मलशुद्धिरवाप्ता भवति तदित्थं चिरादस्य मुक्तिरवाप्ता 
भवति । यथोक्तम्‌ 


मन्दमन्दशक्तिपातवान्‌ पुनस्तत्रैव सालोक्यसामीप्यसायुज्यासादनक्रमेण चिरतरं 
कालं भोगान्‌ भुक्त्वा तत एव दीक्षामासाद्य शिवतामियात्‌ । इतिः 


+0 


. तदेव-१३/१३१-१३२ 
:. श्रीतन्त्रा.- १३/२४२ 
३. श्रीतन्त्रा. वि.ख:-८ पृ. १५२ 
- ४. तन्त्रसारः-पृ. १२३ 
. तन्त्रसारः-पृ. १२३ 
६. श्रीतन्त्रा. वि.खं.-८, पृ. १५२ 

१०२ तन्त्रसंविद्‌ 


आणवोपाय:--मोक्षस्वरूपावाप्तये उत्तमोत्तमाधिकारिणां कृते अनुपाययोग: 
प्रवर्तते । येषामत्राधिकारिता नास्ति तेषां कृते उपाययोग इष्यते । तत्र उत्तमाधिकारिण: 
शाम्भवोपाययोगमवलम्बन्ते, मध्यमाधिकारिण: शाक्तोपाययोगम्‌ अपरे पुनराण- 
वोपाययोगमवलम्ब्य प्रवर्तमाना भवन्ति । क्रमेण अनुक्रमेण वा आणवोपाययोगसाधका: 
शाक्तोपाययोगसाधका वा शाम्भवोपायं प्रविश्य अनुपाययोगसमावेशात्‌ पूर्णप्रमातृतां 
लभन्ते तेषामणुता बन्धनं संसारिता चापयाति । 


तत्र आणवोपाययोगो बुद्ध्याद्यालम्बनो भवति । देहं, प्राणं, बुद्धिम्‌, बाह्यं तत्त्व 
भुवनं वा लिङ्ग-स्थण्डिलादिकं वा यतोऽस्मिन्‌ उपाययोगे साधकः अवलम्बते ततोऽयं 
भेदोपाय इत्याख्यायते । शून्य-प्रमातारं विहाय कस्मिंश्चित्‌ कृत्रिमे प्रमातरि अन्ततो बाह्य 
वस्तुनि वा उपायतां परिकल्प्य साधकोऽणुत्वं प्राप्त आणवं ज्ञानं यदाविर्भावयति तेन 
अशुद्धविकल्पस्य प्रशमनम्‌ शुद्धविकल्पस्य विकास: प्रसूतिर्वा जायते । यथोक्तम्‌ 
तदा बुद्धिप्राणदेहघटादिकान्‌ परिमितरूपान्‌ उपायत्वेन गृह्णन्‌ अणुत्वं 
प्राप्त आणवं ज्ञानमाविर्भावयति ।' 
विकल्पः कस्यापि स्वयमनुपयन्‌ पूर्णमयता- 
मुपायात्‌ संस्कारं व्रजति स उपायोऽत्र बहुधा । 
धियि प्राणे देहे तदनु बहिरित्याणवतया । 
स निर्णीतो नैषां परफलविधौ काऽपि हि भिदा ॥ इति? 


उपायानामेषां कश्चन क्रमो युक्त्यनुरोधेन विलसति । तद्यथा-- 


उपायः उपायसारः 

स्थानकल्पनम्‌ ध्वनियोगः 

ध्वनियोगः करणयोगः 

करणयोगः उच्चारयोगः 

उच्चारयोगः बुद्धिध्यानयोगः 

बुद्धिध्यानयोगः शाक्तोपाय:-भावनाभ्यासः 

शाक्तोपायः शाम्भवोपाययोगः (अकिञ्चिञ्चिन्तनम्‌ । 


तदेवं निष्कर्षकथनमेतत्‌ प्रतिभाति--शाम्भवोपायः शाक्तोपायस्य प्राणकल्पः, 
शाक्तोपायः आणवोपायस्य प्राणकल्पः, आणवोपायेऽपि बुद्धिध्यानयोगस्य 


१. तं.सा.-पृ. ३५ 
२. तदेव-पृ. ४३ 


तन्त्रसंविद्‌ १०३ 
उच्चारयोग: प्राणकल्प:, उच्चारयोग: करणयोगस्य प्राणकल्प:, करणयोग: 
ध्वनियोगस्य प्राणकल्प आस्ते । भेदोपायमवलम्बमानस्यापि शाम्भवयोगे 
स्थितिरवाप्ता भवति । यथोक्तम्‌-- 


अकिञ्जिच्चिन्तनं वीर्य भावनायाञ्च सा पुनः । 
ध्याने तदपि चोच्चारे करणे सोऽपि तद्ध्वनौ ॥ 
स स्थानकल्पने बाह्यमिति क्रममुपाश्रयेत्‌। 
वीर्य विना यथा षण्ढस्तस्याप्यस्त्यथवा बलम्‌ ॥ 
मृतदेह इवेयं स्याद्‌ बाह्यान्तः परिकल्पना। इति 
अणुर्नाम स्फुटो भेदस्तदुपाय इहाणवः। 
विकल्पनिश्चयात्मैव पर्यन्ते निर्विकल्पकः ॥ इति? 
तस्य चिद्रूपतां सत्यां स्वातन्त्र्योल्लासकल्पिताम्‌ । 
पश्यञ्जडात्मताभागं तिरोधायाद्दयो भवेत्‌॥ इतिः 
बुद्धौ प्राणे तथा देहे देशे वा जडता स्थिता । 
तां तिरोधाय मेधावी संविद्रश्‍्मिमयो भवेत्‌ ॥ इति चर 


शक्तिपातस्य महिमा वाङ्मनसयोरगम्यो विद्यते । शक्तिपातवशात्‌ साधकः 
सदगुरूपासने, सच्छास्राभ्यासे शिवभक्तौ वा प्रवर्तते भोगानुपभुज्य शिवतावाप्तौ वा 
प्रवर्तते । शक्तिपातमवाप्तस्य सदगुरूपसर्पणं जायते, सच्छास्रचिन्तने प्रवृत्तिर्भवति, 
भगवति भक्तिरुदेति, उत्तरोत्तरशास्तस्याभ्यासे रुचिरभिवर्धते अथ साधकः 
उत्तरशास्रगुरोः शरणमुपयाति । शक्तिपातस्य गतिर्विचित्रैवाभाति । शक्तिपातवैचित्री- 
मवाप्तस्यापि साधकस्य कृते भगवान्‌ शिवः निग्रहानुग्रहांशानां लीलामाचरति । असौ 
शक्तिपातस्य क्रीडात्मकतां प्रदर्शयन्‌ मोक्षमार्गे साधकं नीत्वा गच्छन्नपि मध्ये-मध्ये तं 
लोकव्यवहारेऽपि योजयति । तद्यथा-- 


श्रीमानुत्पलदेवश्चाप्यस्माकं परमो गुरुः । 
शक्तिपातसमये विचारणं प्राप्तमीश न करोषि कर्हिचित्‌ । 
अद्य मां प्रति किमागतं यतः स्वप्रकाशनविधौ विलम्बसे ॥ 
कर्हिचित्‌ प्राप्तशब्दाभ्यामनपेक्षित्वमूचिवान्‌ । 
दुर्लभत्वमरागित्वं शक्तिपातविधौ विभोः ॥ 


. श्री तन्त्रा. ५/१५६-५८ 

. तदेव-१/२२१ 

. तदेव-५/१०-११ 

. उद्धृतं-श्री तं.वि. २९-३ पृ.-३१९ 

१०४ तन्त्रसंविद्‌ 


अपरार्धेन तस्यैव शक्तिपातस्य चित्रताम्‌ । 
व्यवधानचिरक्षिप्र- भेदाद्यैरुपवर्णितिः ॥ इति! 


लीलास्वातन्त्रयेण शिवो यस्मिन्‌ प्राणिनि यदा यथा चानुग्रहं चिकीर्षति तदा तथा 
तस्मिन्‌ तं कुरुते । यथोक्तम्‌--'परमेश्वरः स्वरूपाच्छादनक्रीडया पशुः पुद्गलोऽणुः 
सम्पन्नः, न च तस्य देशकालस्वरूपभेदविरोधः, तद्वत्‌ स्वरूपस्थगन - विनिवृत्त्या 
अणुरुच्यते । स्वातन्त््यमात्रसारश्च असौ परमशिवः शक्तेः पातयिता इति ।' २ 


शक्तिमानेव स्वशक्तिमनुग्रहात्मिकां साधके भक्ते पातयितुं शक्तो नान्यः । 
सकलशक्तीनामेकघनं शक्तिमद्रूपम्‌ तस्य तु तत्तत्प्रभावबीजभूता नानाशक्तयो भवन्ति 
तासामपि एकं नाम स्वातन्त्र्यशक्तिरिति । 


यथा चाग्नेर्दाहन-प्रकाशन-पाचनशक्तयो न भिद्यन्तेऽग्नेः, तथा भावाः सर्वे 
परमेश्वरस्य शक्तय एव ताश्च शक्तीनामेकघनात्‌ परमेश्वराद्‌ न भिद्यन्ते । एकमेव 
परमार्थभूतं वस्तु अचलत्तारूपं शिवसमाख्यम्‌ चलत्तास्वरूपन्तु शक्तिसमाख्यं भवति । 
यथोक्तम्‌ 
तस्माद्‌ येन मुखेनैष भात्यनंशोऽपि तत्तथा। 
शक्तिरित्येष वस्त्वेव शक्तितद्वत्क्रमः स्फुटः ॥ 


अस्यार्थः-अनंशोपि येन भुवनाद्यन्यतमांशलक्षणेन मुखेन भावनादौ 
भासते तन्मुखम्‌, ... शैवीमुखमिहोच्यते इत्याद्युक्त्या तथा शिवप्राप्त्युपायतया 
शक्तिरेव । इति? 


शक्तिश्च शक्तिमब्रूपाद्‌ व्यतिरेकं न गच्छति। 
तादात्म्यमनयो र्नित्यं वह्विदाहिकयोरिव ॥ इति“ 
शक्तिशक्तिमतामुक्ता सर्वत्रैव ह्यभेदिता। इति" 
शक्तिशक्तिमतोर्यद्वदभेदः सर्वदा स्थितः । 
अतस्तद्धर्मधर्मित्वात्‌ परा शक्तिः परात्मनः ॥ 

न बल्लेर्दाहिका शक्तिः व्यतिरिक्ता विभाव्यते । 
केवलं ज्ञानसत्तायां प्रारम्भोऽयं प्रवेशने ॥ इतिः 
` शक्तिश्च नाम भावस्य स्वं रूपं मातृकल्पितम्‌ । 
तेनाइयः स एवापि शक्तिमत्परिकल्पने॥ 


१. श्रीतन्त्रा.-१३/२९०-२९३ 
२. तन्त्रसा.-पृ. ११८ 

३. श्रीतन्त्रा.- १/७४ 

४. बोधप.द्‌.-३ 

५. शि.दू.-३/६५ 

६. वि.भै.-१८/१९ 


तन्त्रसंविद्‌ १०५ 
विवेके पुनः अयमर्थः कृतः शक्तिशक्तिमत्परिकल्पनेऽपि क्रियमाणे, 
स एवाद्दयमयो विभुः-इति न काचिदद्दयखण्डना-इति\ 
स्वात्मनः परमेश्वरता, विमर्शद्वारा यद्‌ हृदयङ्गमीक्रियते तदेव शक्तिसन्धान- 
मित्युच्यते । यथोक्तम्‌ 


अस्य शक्तिरुक्ता, तामेव यदा अनुसन्धत्ते, दाढर्येण तन्मयी भवति । इति? 


शिवशक्ति: अभिव्यक्ता सती साधकं शिवभावे प्रतिष्ठापयति । अतः साधकैः 
शक्तेरभिव्यक्तये प्रयत्यते । जगदुत्पत्तिस्थित्यादि-विलासपूर्वकं प्राणिनां शं कल्याणं 
भुक्तिमुक्तिमयं करोतीति शङ्करो भगवान्‌ महेश्वरः स्वाश्रितामभिन्रां शक्तिमधिकृत्यैव 
भक्ताननुगृह्णाति । तद्यथा 


भोगापवर्गाख्यं शं श्रेयः सुखं वा करोतीति शङ्करः । इति? 


तदेवं शक्तिपातस्य अतीव माहात्म्यं वरीवर्ति । शिवगुरुकृपानुगृहीतस्य 
प्राप्तशक्तिपातस्य यथाधिकारं भोगमोक्षयोः करतलीकृतत्वं नितरामाभाति । 


आचार्या: श्रीरामेश्वरझागुरवः शक्तिपातपदार्थः शिवभक्तिरित्याहुः । यथोक्तम्‌ 


शक्तिपातः शिवेभक्तिर्नवधा सा भवत्यथो । इतिः 

मलावृते दर्पणे सम्मुखमुपस्थितस्यापि जनस्य मुखप्रतिबिम्बं न जन्यते । 
मलानावृते स्वच्छे दर्पणे तु मुखप्रतिबिम्बं जन्यते । तद्वद्‌ अनुन्मिषितशक्तिपाते जने ` 
प्रकाशात्मनः स्वात्मनो भानं न जन्यते । यस्मिंस्तु साधके ईशानुग्रहाद्‌ शक्तिपात 
उन्मिषितो भवति मलं व्यपगतं भवति तस्मिन्‌ निर्मलचेतसि प्रकाशात्मा 
महेश्वरः प्रतिफलितो भवति ।“ निष्कर्षवचनमत्रैतदुल्लसति--प्रभुणा अनुगृहीते 
यस्मिन्‌ साधके त्रिविधमलवासना क्षीणा जायते अथ च प्रतिभा विशदीभूता जायते 
तत्र पूर्णज्ञानोदयात्‌ मोक्षः प्रकाशितो भवति । निग्रहशक्त्यभिभूते साधनाविहीने जने तु 
भारूपोऽप्यात्मा अभातकल्पो भवति । निग्रहानुग्रहोभयशक्तिमति जने तु आरूरूक्षरूपा 
मुनिता प्रकाशते | तदित्थं शक्तिपातवैचित्र्यं काश्मीरशैवागमदर्शनग्रन्थेषु बहुधा 
वर्णितमाभाति ।६ 


अयमत्र विशेषः-- 


१. श्रीतन्त्रा.-१/६९ 

२. शि.सू.वि. पृ. १८ 

३. स्रपन्दप्रदीपिका पृ. ७, का.-१ 
४. श्री पू. प्र.का. 

५. प.सा.वि.का.-९ 

६. तदेव-का.-१० 


१०६ तन्त्रसंविद्‌ 


दर्पण: स्वच्छतामात्रमाकलयति ततश्च स्वतो भिन्नमेव बाह्यं रूपादियुतं वस्तु 
स्वस्मिन्‌ प्रतिबिम्बयति, बोधभैरवात्मा प्रकाशस्तु स्वच्छन्दतामप्यात्मसात्‌ कुरुते 
अतोऽसौ स्वचमत्कारसारः निरुपादानमेव स्वस्मिन्‌ स्वसंविदुपादानं समस्तं 
विश्वमभेदेन परामृशन्‌ समाभासयति । यथोक्तम्‌ 


स्वस्मिन्‌ बिभर्ति स्वविमर्शशक्त्या सर्गस्थितिव्वंसमनारतं यः । 
तमच्छमच्छन्नमनन्तरूपं मन्थानसंज्ञं प्रणमामि देवम्‌ ॥* 
अन्तर्विभाति सकलं जगदात्मनीह यद्वद्‌ विचित्ररचना मुकुरान्तराले । 

बोधः पुनर्निजविमर्शन-सारयुक्त्या विश्वं परामृशति नो मुकुरस्तथा तु ॥ इति? 


मानवमूल्यमौलिर्योग:-- 


भारतीय-विद्यासु विभिन्नभाषामाध्यमेन मानवमूल्यानां स्वरूपं, प्रयोजनं, 
तदवाप्तिप्रकारादिकं चेति सर्व साधु प्रतिपादितं वैदेशिकैरपि प्रशंसितं विलसति । 
संस्कृतवाड्मयस्य विशिष्टसन्दर्भमादाय मानवमूल्येषु मौलिस्थानीयं योगमधिकृत्य 
कश्चन विमर्शो विधीयते । 


सामान्यजीवस्य संसारिता क्लेशशतैः समाकीर्णा तिष्ठति। तामेनां 
संसारितामपाकर्तु क्लेशविमोकपुरःसरं स्वरूपावस्थाननलक्षणानन्दावाप्तिरिष्यते । सा 
च येनोपाय-विशेषेण सम्भवति स योग इत्युच्यते हिरण्यगर्भोपदिष्ट: । सृष्टे: प्राचीनतमं 
यद्‌ वाडमयं श्रुतेस्तत्रापि योगस्य स्वरूपं, प्रभेद: माहात्म्यादिकं च निपुणं प्रतिपादितं 
विद्यते । तद्यथा--सधा नो योग आभुवत्‌ । इति सधीनां योगमन्विति । इति युञ्जानः 
प्रथमं मनस्तत्त्वाय सविता धियः । इति ध्याननिर्मथनाभ्यासाद्‌ देवं पश्येद्‌ निगूढ़वद्‌ । 
इति अध्यात्मयोगाधिममेन देवं मत्वा धीरो हर्षशोकौ जहाति । इति च। कः परमो 
योगी? को धीरः पुरुषः? किंस्वरूपो योग: ? इत्येवमादिका जिज्ञासा श्रीमद्‌भगवद्गीतायां 
निपुणं सविस्तरं समाधीयते । तद्यथा 


आत्मौपम्येन सर्वत्र समं पश्यति योऽर्जुन। 
सुखं वा यदि वा दुःखं स योगी परमो मतः ॥ इति? 
यं हि न व्यथयन्त्येते पुरुषं पुरुषर्षभ । समदुःखसुखं धीरं सोऽमृत- 
त्वायकल्पते । योगः कर्मसुकौशलम्‌ । इति तं विद्याद्‌ दुःखसंयोगवियोगं 
योग संज्ञितम्‌ । इति समत्वं योग उच्यते इति । महिम्नः स्तोत्रेऽप्युक्तम्‌- 
दधत्यन्तस्तत्त्वं किमपि यमिनस्तत्किल भवान्‌ । इति 
" १. श्री.पूत्र. शिवस्तुतिः | 


२. ई.प्र.वि.वि. ३/२/१ 
३. श्रीमदूभ.गी.--६/३ २ 


तन्त्रसंविद्‌ १०७ 
आचार्यो दक्ष: आत्मवशीकरणमिन्द्रियजयिनो योगमभिप्रेति चेद्‌ 
योगियाज्ञवल्क्य: परमं धर्म योगेनात्मदर्शनमाह । तद्यथा--लोको वशीकृतो येन 
येन चात्मा वशीकृतः । इन्द्रियार्थो जितो येन तं योगं प्रब्रवीम्यहम्‌ । इति को 
ब्राह्मणैरुपास्यो गायत्र्यर्काग्निगोचरः शम्भुः । गायत्र्यामादित्ये चाग्नौ शम्भौ 
च किन्नु तत्‌ तत्त्वम्‌ । इति अयन्तु परमोधर्मो यद्योगेनात्मदर्शनम्‌ । इति च 
भगवान्‌ पतञ्जलिः अन्तरायात्मचित्तवृत्तिनिरोधं योगमष्टाङ्गं विशदयति । 
तद्यथा--यमनियमासनप्राणायाम- प्रत्याहार - धारणाध्यानसमाधयोऽष्टावङ्गानि । इति 


यथा रुधादिगणपठिताद्‌ युजिर्‌ योगे इति धातोः युनक्ति-युड्क्ते वेति विग्रहे योगशब्दो 
निष्पद्यते । दिवादिगणपठिताद्‌ युज समाधौ इति धातोः युज्यते समाधिमधिगच्छतीति 
विग्रहे समाध्यर्थको योगशब्दो वा निष्पद्यते । तद्वद्‌ हेमचन्द्र- पठिताद्‌ युजपी योगे इति 
धातोर्निष्मद्यमानो योगशब्दः शोधनं निरोधनं चार्थ प्रतिबोधयति । अत एव प्रोक्तं जैनदर्शने- 
संयोगात्मना योगेन जीवस्य सात्विकेन केवलज्ञानादिना भावेन ज्ञानचेतनादिकेन च साकं 
संयोजनविशेषो विधीयत इति । बौद्धदर्शने बन्धने संयोजने चार्थे योगशब्दप्रयोग आद्रियते । 
एकतो विषयवासनया इतस्ततो बाह्यभ्यन्तरतया चाञ्चल्यं श्रयन्त्यश्चि्तवृत्तयो नियन्त्रिता 
भवन्ति चेदपरतः सुमहदैकायं चिन्मयस्वरूपरूपावस्थानं चाधीयतेऽनुष्ठितेन योगेन । 
यतश्च योगेन समताया विकासो विधीयते, मनसो विकाराणां क्षयः क्रियते, साधकानामग्रसारणं 
च मोक्षमार्गे सम्पाद्यते तत एवाचार्यहेमचन्द्रेण मोक्षाख्यपरममपुमर्थं प्रति कारणतां 
गतस्य योगस्य रत्मत्रयतया स्वीकारो विहितः ज्ञान, श्रद्धानं चारित्रयञ्चेति । यथोक्तम्‌ 
चतुर्व्गेऽ ग्रणीर्मोक्षो योगस्तस्य च कारणम्‌ । ज्ञानश्रद्धानचारित्ररूपं रत्मत्रयं च 
सः इति । अन्तर्मुखताभिमुख्येन सम्पूर्णाया आत्मशक्तेः विकसनहेतुयोँगो मोक्षमार्ग 
इत्याम्नायते । तत एव तु हरिभद्रो नाम महानाचार्य: समाह--सम्यग्दर्शन- ज्ञानचारित्राणि 
मोक्षमार्ग इति । 

जीवः अजीवः आस्रवः बन्धः संवरः निर्जरो मोक्षश्चेति सप्त तत्त्वानि प्रथन्ते तानि 
उद्दिश्य जायमानः श्रद्धातिशयः सम्यग्दर्शनमित्याख्यायते । एनेन किल सम्यग्दर्शनेन 
आत्माऽनात्मनोः विवेकात्मप्रबोधोऽवाप्यते । तस्यैतस्य सम्यग्दर्शनशब्दस्य नैके पर्यायशब्दा 
जैनदर्शनवाङमये समुपलभ्यन्ते । तद्यथा--सम्यशद्वष्टिः, तत्त्वरुचि:, तत्त्वश्रद्धा, विश्वासः 
प्रतीतिरित्यादिः । स्वयमेव तत््वसाक्षात्कारस्तु विरलस्यैव महापुरुषस्य जायते । सामान्यतया 
साधनापरायणैरवाप्ततत्त्वसाक्षात्काराणां वचननिचये विश्वासवद्धिरेव 
तत्त्वसाक्षात्कारोऽवाप्यते । भवति हि सम्यग्दर्शनं सम्यरज्ञानोदये हेतुः सम्यग्‌ ज्ञानं पुनः 
सम्यक्चारित्रोदये । अथ प्राप्ते सम्यक्चारित्रे कर्मावरणं निवृत्तिमेति । निवृत्ते च कर्मावरणे 
साधकोत्तमः कृतकृत्यश्चारितार्थ्यमेति । मोक्षावाप्त्यै स्पृहणीयं यत्‌ सम्यग्दर्शनं तदीयं 


१०८ तन्त्रसंविद्‌ 


सम्यक्त्वं त्रिधा विभाजितं चकास्ति-(क) कारकसम्यक्त्वम्‌ (ख) रोचकसम्यक्त्वम्‌ 
(ग) दीपकसम्यक्त्वं चेति । बौद्धनिकाये सम्यग्टष्टिश्चतुर्विधानाम्‌ आर्यसत्यानां स्वीकृति- 
मपेक्षते चेद्‌ जैनसाधने सा षट्स्थानकस्वीकृतिमङ्गतया समाकलयति । तद्यथा--आत्मा 
छे ते नित्य छे, छे कर्ता निजकर्म । छेभोक्ता वणी मोक्ष छे मोक्ष उपाय छे धर्म । इति 


अथागमिकाः युजिर्‌ योगे इतिधातुमाश्रित्य योगपदनिष्पत्तिं ब्रुवते । एनं 
योगमवलम्ब्यैव परमेश्वरतादात्म्यमधिगच्छति पशुप्रमातेति मानवमूल्येषु मौलिमणि- 
योगो नितरां नमस्यः । योगेनाभिज्ञातस्वस्वरूपः साधकः स्वात्मानं परप्रमातृतया 
विमृशन्‌ अनुत्तरसंविदैक्यमाप्नोति। यथोक्तम्‌-योगमेकत्वमिच्छन्ति वस्तुनोऽ न्येन 
वस्तुना । इति सोऽयं योग: चतुर्द्धा भिद्यते-अनुपाययोगः, शाम्भवोपाययोगः, 
शाक्तोपाययोगः, आणवोपाययोगश्चेति । ये तर्कविचक्षणाः सुधियस्त एवानुपाययोग- 
पथा शिवतादात्भ्यमधिगच्छन्ति । श्रीगुरोः सकृद्देशनामात्रेण, सिद्धयोगिनीप्रभृतीनां 
दर्शनमात्रेण तार्किकविवेचनमात्रेण वा पशुप्रमातुः पतिप्रमातृतालक्षणपूर्णतालाभात्‌ 
स्वल्पोपायतया अनुपायसंज्ञको योगः प्रशस्यतेतमाम्‌ । 


सोपायपक्षे तु शाम्भवोपाययोगः प्रथमः । तीव्रतमस्वानुसन्धानमात्रेण गुरु- 
दर्शितप्रतिबोधोदयेन वा शाम्भवसमावेशलाभाद्‌ इच्छाख्यः शाम्भवोऽभेदोपाय 
इत्याख्यायते । अनुष्ठितेनानेन योगेन शुद्धसंवित्स्वरूपस्य अपरिमितस्य स्वात्मनः 
स्वयमेव साक्षात्कारः समुदेति। यदुक्तम्‌ 


सर्व त्यक्त्वा समाधिस्थः केवलं तन्मयो भवेत्‌ । 
सावस्था परमा प्रोक्ता परस्य परमात्मनः ॥ 
निराभासं . पदं तत्तु तत्राप्य विनिवर्तते॥ इति 
यस्य संविदि विश्वोऽयं शक्त्या स्वान्त्र्यसंज्ञया । 
प्रतिबिम्बतया भाति सैष विश्वेश्वरो ह्याहम्‌॥ 
. एवं यस्य परामर्शो विकल्परहितः सदा। 
प्रविभाति स एवासौ शाम्भवोपायविज्जनः । इति' 
मत्त एवोदितमिदं मय्येव प्रतिबिम्बितम्‌ । 
मदभिन्नमिदं चेति त्रिधोपायः स शाम्भवः। इति चः 
सोपाये द्वितीयो योगः शाक्तोपायः | अखण्डस्य परमार्थस्य वस्तुनः अविकल्पे 
अक्रमेण भानम्भवति विकल्पे तु क्रमेणेति विशेषः । विकल्पः प्रकाममुदीतामहङ्कारेण 
' मनसा बुद्ध्या वाऽवाप्तस्वात्मलाभस्य सर्वत्रैवास्मित्रहमः स्थितिर्जागर्ति, सर्वमप्ये- 


१. श्री पू.प्र.का. १/२७०-७१ 
२. तदेव- १/२७२ 


तन्त्रसंविद्‌ _ १०९ 
तन्मय्येव व्यवस्थितमस्ति। तदेवम्‌ अहमहमिति यत्स्वामर्शनं स योगः शाक्तोपाय 
इत्युच्यते । द्वैतमालिन्यशङ्कानिर्मुलनहेतवे अभ्यासोऽत्रपेक्ष्यते । महती किलोपादेयता 
तर्कसंज्ञकस्य उत्तमस्य योगाङ्गस्य एतस्मिन्नुपाययोगे। चेतसा 
स्मरणमात्रमपेक्षमाणेऽस्मिन्‌ नैवापेक्षा बाह्मस्योच्चारादेः । यथोक्तम्‌ 


अथवाऽहमहमिति स्वावमर्शनमेव यत्‌। 
तच्छाक्तः प्रोच्यते सद्धिरुपायोऽ भ्यासियागिने। इति' 


आकारः--योऽमनुत्तरशिवः तस्य या आनन्दशक्तिः तस्या अभिव्यञ्जको 
मातृकावर्ण आकारो विद्यते । साधको योगी शैवोपायेन अनुपायेन वा योगेन अकृत्रिमे 
अनुत्तरप्रमातरि स्वरूपे यां विश्रान्तिमभ्युपैति तद्विमर्शो निर्विकल्पात्मा यज्जायते असौ 
स्वात्मविमर्शः असाङ्केतिकः शुद्धविद्यामयश्च भवति । यथोक्तम्‌ 


अनुत्तरे एव विश्रान्तिरानन्दः इति? परमेश्वरस्यानन्दशक्तिः 'आ' इति? 
पुनः प्रसरन्ती आनन्दशक्ति-“रा' इति चर 

इकारः-अयम्‌ इवर्णः इच्छाशक्ति सुशुद्धाम्‌ अभिव्यञ्जयति । 
इवर्णाभिव्यञ्जिता इच्छाख्या प्रभोः पराशक्तिः शिवशक्तिसंघट्टम्‌ आनन्दशक्तिम्‌ 
प्रत्यवमृशति । यथोक्तम्‌ 

इच्छाशक्तिरघोराणां शक्तीनां सा परा प्रभुः । इति“ 


प्रभोः परा पूर्णा च शक्तिः सिसृक्षारूपतया अवभासमाना सोमरूपा 
स्वानन्दविश्रान्तिभावा इच्छाशक्तिरिति महासृष्टिरिति वा प्रोच्यते । यथोक्तम्‌ 


या सा शक्तिर्जगदधातुः कथिता समवायिनी । 
इच्छात्वं तस्य सा देवी सिसृक्षोः प्रतिपद्यते ॥ इति 


इच्छाशक्तेरस्याः तिस्त्रः शाखाः इष्यन्ते-समना, व्यापिनी, शक्तिरिति 
च । परसूक्ष्मस्थूलरूपता चासां क्रमेण विज्ञेया । यथोक्तम्‌-एकैव 
परमेशेच्छाशक्तिः परसूक्ष्मस्थूलरूपतया मेयाभासासूत्रणामयी समना, 
व्यापिनी, शक्तिरिति चोच्यते । इति? 


तदेव २/२४० 
तन्त्रसारः पृ. १२ 
प.त्री. वि.वि. पृ. ५ 
, प.त्री.वि. पृ. १६८ 
. श्री त. ३/७१ 

. मा.वि.त.-३/५ 

. स्व.उद्यो. ११ पृ. ७ 

११० तन्त्रसंविद्‌ 


ईकार:--मातृकावर्ण: प्रथमस्पन्दरूपां प्रक्षोभयुतामिच्छाशक्तिम्‌--ईषणां 
विश्वोन्मेष प्रति प्रस्फुरन्तीमभिव्यञ्जयति । यथोक्तम्‌ 
सैव प्रक्षुब्धरूपा चेदीशित्री सम्प्रजायते । 
तदाऽघोरा परा देव्यो जाताः शैवाध्वदैशिकाः ॥ 
उकारः-_अयं वर्णः मातृकाक्रमे तार्तीयं स्थानं लभते । अनेन वर्णेन प्रभोः 
सृष्ट्यादिक्रियोन्मेषयुक्तं स्वरूपमभिव्यञ्जितं भवति । उन्मिषन्ती तु ज्ञानशक्ति- 
रिष्यमाणसकलभावोन्मेषमयी 'उ' इति ।१ 
ऊकारः--अयं वर्णः मातृकाक्रमे स्रष्ट-स्रष्टव्यभावमुपगतस्य प्रभोः स्रष्टरूपे 
यदूनता भाति तदावेशमयं स्वात्मशिवं प्रकाशयति । अत्र ज्ञेयांशस्य प्रक्षुब्धतायां 
संविदि काचिदूनता प्रत्याभाति । यदुक्तम्‌ 
ज्ञेयांशः प्रोन्मिषन्‌ क्षोभं यदैति बलवत्त्वतः । 
ऊनताभासनं संविन्मात्रत्वे जायते ततः ॥ इति 
ऋकारः--एष मातृकावर्णः ईकाराभिव्यङ्याम्‌ ईशनां क्षिप्रचलस्वभावेन 
ईषणीयेनोपरक्तामुन्मिलत्तां व्यक्तिमभिव्यञ्जयति । वस्तुतस्तु ऋ ऋ ल लृ इत्येतद्‌ 
वर्णचतुष्टयम्‌ अमृतसंज्ञकं भाति । यथोक्तम्‌ 
इच्छाशक्तेरतः प्राहुश्चातूरूप्यं परामृतम्‌ । इति“ 
लकारः--अयन्तु मातृकावर्ण: स्वरूपविस्मरणोचितां निश्चलशून्यतावाप्त्या 
ल-लू ३ इति ध्वनिवेद्यामनुत्तरसंविदमभिप्रकाशयति । यथोक्तम्‌ 
ततो निश्चलरूपानुप्रवेशात्‌ पार्थिवरूपसतत्त्वनिश्चलात्मकलकारश्रुत्य- 
नुगमे ल-लू इति ।५ 
ए-एऐ--मातृकावर्णयोरेतयोः सन्धिरूपता आस्ते। अनुत्तरानन्दरूपयोः 
: अकाराकारयोः इच्छया ईशनया च सह (इकारेकाराभ्यां सह) सन्ध्यावर्णयोरेनयोः 
शाम्भवे योगे महानुपयोगो जायते । यथोक्तम्‌अनुत्तरानन्दयोरिच्छेशनयोश्च 
मिथः संयोगे’ “ए' इति । इच्छेशनयोरनुत्तरानन्दाभ्यां सन्धीयमानत्वाद्‌ ए ऐ. 
इति च । 


१. श्रीत.-३/७२ 

२. प.त्री. वि. पृ. १६८ 
३. श्रीत.-३/७५ 

४. तदेव ३/८१ 

५. प.त्री.वि. पृ. १७ 
६. प.त्री.वि वृ.-पृ. ५ 


तन्त्रसंविद्‌ १११ 
मातृकाविषये दिङ्मात्रमिह दर्शितम्‌, विस्तरस्तु आकारग्रन्थेभ्यो विज्ञेयः । 
अन्थोपसंहार:-- 


सर्वसंविन्नदीभेदाभिन्न- विश्रान्तिभूमये । 
नमः प्रमातृवपुषे शिवचैतन्यसिन्धवे ॥ 
अयं ग्रन्थमङ्गलश्लोकः सुस्पष्टमर्थम्‌ प्रकाशयितुं यामपेक्षते सा व्याख्या 
प्रस्तूयते | 
सर्वाश्च ता: संविद:-सर्वसंविद: ताश्च ता: नद्यः-सर्वसंविन्नदीव्यक्तयः, तासां 
भेदा:, तेषाम्‌ अभिन्ना अखण्डा एका च विश्रान्ति-भूमि: शिवचैतन्यसिन्धुर्विजयते । 
तस्य वास्तविकं वपुः प्रमाता एव विलसति तस्मै प्रमात्रे स्वस्मै चिन्मयाय सर्वात्मने 
मे नमस्क्रिया सदा प्रवर्तताम्‌ । यद्यपि प्रमाता एक एव समेषामस्माकं स च शिवः । 
सप्तधा प्रविभज्यतेऽसौ । १. सकलः २. प्रत्ययाकलः, ३. विज्ञानाकलः, ४. मन्त्रः 
(विद्येश्वरः) ५. मन््रेश्वरः, ६. मन्त्रमहेश्वरः, ७. अकल: (शिवः/ शक्तिः) । यथोक्तम्‌ 


शिवादि-सकलात्मान्ताः शक्तिमन्तः प्रकीर्तिताः इति ।१ 


अकल: प्रमाता शिवप्रमाता शक्तिप्रमाता वोच्यते । मन्त्रप्रमाता (विद्येश्वर:) 
मन्त्रेश्वरप्रमाता, मन्त्रमहेश्वरप्रमाता चेति प्रमातृत्रिकम्‌ शुद्धमित्युच्यते । अत्र शुद्धिमूलं 
्राह्याद्यनपेक्षणत्वम्‌ । विज्ञानाकलः, प्रलयाकलः, सकलश्चेति प्रमातृत्रिकम्‌ 
अशुद्धमित्युच्यते । अत्राशुद्धिमूलं ग्राह्मद्मपेक्षणम्‌ बोध्यम्‌। अथ सप्तविधेष्वपि 
प्रमातृषु प्रमातृतत्तवं यदभ्युपेयते तन्नितरां युक्तिमद्‌ विद्यते । सर्ववादाविरोधिनी युक्तिरियं 
सर्वेषां हृद्या विद्यते । देवदत्तो यत्‌ स्मरति, यच्चानुभवति-उभयत्र विद्यमानता कस्य 
भवति? स्मृतौ प्रत्यक्षं न विषयोपलम्भः अनुभवे नानुमानस्यात्यन्तमनिवार्यता । उभयत्र 
चैकेन उपस्थितेन भाव्यम्‌ । कश्चोभयत्र एको विद्यमानो भवति येनेयं व्यवस्था निर्दुष्टा 
भवति य एवानुभवति स एव स्मरति नान्य इति । अस्या जिज्ञासाया इदमेवोत्तरं भवति 
स्वसंवेदनमेवैकम्‌ उभयत्र विद्यमानम्‌ भवति यद्‌ अनुभवस्मृत्योरुभयोः भिन्न- 
स्थितिकाले स्थितिं. लभते | तदेतत्‌ स्वसंवेदनमेव प्रमातृतत्त्वं तदेवानुभवस्य 
स्वसंवेदनम्‌, नत्वपरं स्वसंवेदनव्यतिरिकतंप्रत्यक्षमनुमानादिकं वा तत्र क्रमते । ततश्च 
तावत्कालव्यापि अविच्छिन्नमेकं यत्‌ स्वसंवेदनं तदेव प्रमातृतत्त्वमिति सिद्धम्‌ | इति 
प्रत्यक्षादिप्रमाणरूपाणि यानि ज्ञानानि भवन्ति ये वा तेषां विषया भवन्ति तेषां 
संयोजनकारिता वियोजनकारिता यत्रोल्लसति स एव प्रमाता इत्युच्यते । अनुभूतेषु 
विषयेषु किञ्चिदेव विच्छिद्य यत्‌ स्मर्यते तदेतद्‌ वियोजनमित्युच्यते । नानानुभूतिषु 


१. मा.वि.त. २-२३ 


११२ तन्त्रसंविद्‌ 

भासमानानां विषयाणां सम्मिश्रणेन या स्मर्तव्यता भाति तदेतत्‌ संयोजनमित्युच्यते । 
संयोजनकर्मणि वियोजनकर्मणि वैतस्मिन्‌ न प्रत्यक्षादीनां प्रमाणानां न वा प्रमेयाणां 
तदाश्रितानां काचन भूमिका किमपि सामर्थ्य.वोपलभ्यते । यत्र चेतत्‌ सामर्थ्य विजृम्भते 
तत्‌ स्वसंवेदनमेव यद्धि अनुभूतिकाले स्मृतिकाले अन्तरालकाले च तयोरेक- 
मनवच्छित्रमनाविलमानन्दसच्चिन्मयं विलसति । सेयं प्रमातृता, संविद्रूपता वेदितृता 
कर्तृता स्वतन्त्रता स्फुरत्ता इति वा आख्यायते । अहं घटरूपं (शुक्लं) पश्यामीत्यत्र 
प्रमेयं रूपम्‌ कर्म, प्रमाणं चक्षुः, करणं मायाप्रमाता अथ च अहम्पदवाच्यो देवदत्तः, 
कर्ता भाति । अत्र कर्त्रा करणेन कर्मणा च प्रमीयमाणस्य सत: पार्यन्तिको विश्रान्तिः 
पश्यामीत्येवंरूपायां प्रमायां स्वसंविदि जायते । विश्रान्तिस्थानभूता प्रमातृप्रमाणप्रमेय- 
व्यतिरिक्ता एषा संवित्प्रमैव तुरीया स्वतन्त्रा स्वप्रकाशा योगिभिरुपास्या शब्दन- 
शब्दशब्दिता जयति । यथोक्तम्‌ 


रूपं दृशाऽ हमित्यंशत्रयमुत्तीर्य वर्तते । 
द्वारमात्राश्रितोपाया पश्यामीत्यनुपायिका ॥ 
प्रमातृता स्वतन्त्रत्वरूपा सेयं प्रकाशते। 
संवित्‌ तुरीयरूपैवं प्रकाशात्मा स्वयं च सा । इति! 


प्रमेयप्राणता प्रमाणे, प्रमाणप्राणता प्रमातरि, प्रमातृप्राणता पुनः प्रमायां 
स्वसंवेदने स्वात्मनि स्थिरे नित्ये सेयं प्रमा पूर्णा संविद्‌-देवी नितरामुपास्या प्रतिपाद्यते 
आगमेषु दर्शनेषु चागमिकेषु । यथोक्तम्‌ 
मेयं माने मातरि तत्‌ सोऽपि तस्यां मितौ स्फुटम्‌ । 
विश्राम्यतीति सैवैषा देवी विश्वैकजीवितम्‌॥ इतिः 


. संवेदनात्मिकायां प्रमायामेव मया घटरूपं दृष्टमिति समावेशस्य 
तादात्म्यमधिगच्छति जने प्रमातृत्वमुदेति । तस्यैव समावेशस्य उपरागात्‌ प्रमाणता 
आभासते । अथ तत्समावेशनैकट्यमात्रेण प्रमेयताया आभासो भवतीति त्रयाणां 
केनद्ररूपता प्रमायां स्वसंवेदनसंज्ञितायां प्रतितिष्ठति । यथोक्तम्‌ 

तत्समावेशतादात्म्ये मातृत्वं भवति स्फुटम्‌। 
तत्समावेशोपरागान्मानत्वं मेयता पुनः ॥ 


१. श्रीत. १०/२६६-२६९ 
२. तदेव-२६७ 


तन्त्रसंविद्‌ ११३ 
तत्समावेशनैकट्यात्‌ त्रयं तत्तदनुग्रहात्‌ । इति' 
इदमात्मना निर्भासमाना ये नीलघटादयो भावा: तेषां विश्रान्तिस्थानम्‌ 
प्रतिष्ठास्पदम्‌ वा-अहमात्मतया प्रकाशमानश्चित्रकाश एव। स च 
क्षणिकाच्चित्तप्रवाहादतिरिक्तः स्थिरः अनुभवस्मृत्यपोहनसमाश्रय आस्ते । स चाकलः 
शिवप्रमाता इत्युच्यतां विज्ञानभैरवः प्रोच्यताम्‌ बोधः संविद्‌ प्रमा वोच्यतां नार्थान्तरं 
किञ्चित्‌ । यदुक्तम्‌ 
यावन्न वेदका एते तावद्‌ वेद्याः कथं प्रिये । इति? 


सकलः प्रमाता--मायाभूमौ विचरतां देवादीनां स्थावरान्तानां संसारिणाम्‌ 
आणवम्‌ मायीयम्‌ कार्म चेति मलत्रययुतत्वं भवति । सकलसंज्ञके प्रमातरि कञ्चुकष- 
टकस्य उद्रेको भवति। किञ्चित्कर्तृत्वरूपा कला किञ्चिज्ज्ञत्वरूपा विद्या चेति 
शक्तिद्वयी सकलस्य मुख्यं सामर्थ्य विद्यते । विद्याया एव विशेषाः ज्ञानेन्द्रियाणि, 
कलायास्तु कमेंन्द्रियाणीति विवेकः । 


आणवा्युपायानुष्ठानेन साधक: सकलप्रमातृतां हित्वा प्रलयाकलप्रमातृभावं 
भजते । ये प्रलयेन अकलताम्‌ (अकलभावम्‌) नीयन्ते ते प्रलयाकलप्रमातारो भवन्ति । 
प्रलयावधौ च अकलभावेनैव एषां स्थितिर्भवति । अत्रेदमवधेयम्‌--प्रलयस्य चतस्रो 
भूमिका भवन्ति । १. पृथिव्यण्डे भुवनानां स्थितिस्तत्रैव यो लयः स लय इत्युच्यते 
२. प्रकृत्यण्डे संघातस्थितिर्भवति । तत्र चेत्‌ कार्यकारणानां लयः सोऽवान्तरप्रलय 
इत्युच्यते । ३. मायायां सकञ्चुकयोः प्रकृतिपुरुषयोः स्थितिर्भवति तत्रैव तयोर्लयः 
प्रलय इत्युच्यते । ४. यत्र समनायां शक्त्यण्डे सदाशिवेश्वरशुद्धविद्यानां स्थितिर्भवति । 
तत्रैव शकूतौ सदाशिवादीनां यो लयः स महाप्रलय इत्युच्यते। तदेवम्‌ 
मायाधिष्ठातृदेवो गहनेशः दिवसं व्यतीत्य रात्रौ मायामध्ये प्रकृतिपुरुषौ कञ्जुकपञ्चकञ्च 
यद्‌ विलाययति सोऽयं विलयः प्रलय इत्युच्यते । एतेन प्रलयेन च केवलिभावं 
प्रापिताः प्रमातारः प्रलयकेवलाः प्रलयाकला वाभिधीयन्ते । अपवेद्ये सवेद्ये वा 
सौषुप्तपदे विद्यमानाः प्रलयाकलाः आणवेन मलेन संयुज्यान्ते अपवर्गपदम्‌ कैवल्य- 
पदम्‌ निर्वाणपदं वा प्रविष्टाः प्रमातारः प्रलयाकला एव भवन्ति । धर्माधर्मवासनासंज्ञकः 
कार्ममलोपि अत्र तिष्ठति । प्रभोः कृपया प्रलयाकलाः विज्ञानाकलतां मन्त्रतां चावाप्य 
क्रमेण शिवप्रमातृतामात्मीयामकृत्रिमां समवाप्य कृतार्था भवन्ति । यथोक्तम्‌ 


१. श्रीत.-१०/२७०-७९१ 
२. श्री पूप्रका. १/२७ 


११४ तन्त्रसंविद्‌ 


ये पुनः कर्मसंस्कारहान्यै प्रारब्धभावनाः । 
भावनापरिनिष्पत्तिमप्राप्य प्रलयं गता: ॥ 
महान्तं ते तथा5 न्त:स्थभावनापाकसौष्ठवात्‌ । 
मन्त्रत्वं प्रतिपद्यन्ते चित्राच्चित्र च कर्मतः ॥ इति' 


विज्ञानाकलप्रमाता--ये साधकाः प्रकाशात्मानं स्वात्मानं जानन्ति ततश्च 
शुद्धबोधात्मकाः सन्ति किन्तु क्रियास्वातन्त्र्यमयं निजं स्वभावं नाभिमन्वते ते बोधेन 
विज्ञानेन अकला: कलोपलक्षिता शुद्धविद्यादियोगाभावाद्‌ भोग्यशून्या भवन्ति । 
यथोक्तम्‌ 
शुद्ध- बोधात्मकत्वेऽपि येषां नोत्तमकर्तृता। 
निर्मिताः स्वात्मनो भिन्ना भर्त्रा ते कर्तृतात्ययात्‌॥ इतिः 


सदाशिवानुगृहीता विज्ञानाकलप्रमातारः मन्त्र-मन्त्रेश्वर-मन्त्रमहेश्वरतां शिवतां वा 
प्रपद्यन्ते । एते संविन्मात्रपरमार्था अपि उत्तमकर्तृताया अभावाद्‌ मन्त्रादिप्रमातृभ्यो 
भिद्यन्ते । 


मन्त्रप्रमाता--विद्येश्वरपदाभिधेया मन्तरप्रमातारः महामायाभूमौ तिष्ठन्ति । 
मायाया उपरि विद्यायाश्चाधस्तात्‌ एतेषां स्थितिर्भवति । एते स्वात्मानं शुद्धसंविन्मयं 
पश्यन्तः स्वातन्त्र्यशक्तिं च संविदन्तोऽपि वेद्यं स्वात्मनो भिन्नम्‌ इदन्तया गृह्णन्ति न 
त्वहमिति विमृशन्ति । तदेवं भेददृष्टिरेषां मायीयो मल: शिष्यते । यथोक्तम्‌ 
बोधानामपि कर्तृत्वजुषां कार्ममलक्षतौ । 
भिन्नवेद्यजुषां मायामलो विद्येश्वराश्च ते॥ इति? 
एषां प्रमातृणां शुद्धा दृष्टिरेव विद्या इत्युच्यते । तत्र चेश्वरभूता इमे मायामल- 
संयुता भवन्ति । एते ध्वंसमानमला उद्बुभूषुप्रबोधाश्च प्रमातारो भवन्ति मन्त्राभिधानाः । 
मन्त्रेश्वरप्रमातारः--एते किञ्चिद्‌-ध्वस्तमलाः शुद्धेऽहंस्वरूपे स्वातन्त्र्य- 
मण्डिता: सन्तः सामान्याकारम्‌ स्फुटेदन्तया इदमहमिति विमृशन्ति । अथापि 
सृष्टयादिकृत्येषु रुचिमन्तस्तिष्ठन्ति । एषु उद्‌भवत्‌पूर्णबोधता तिष्ठति । 


मन्त्रमहेश्वरप्रमातारः-एते सदाशिवतत््वे स्थिता भान्ति। 
शुद्धसंविन्मात्रमात्मानं विदन्तः पूर्णस्वातन्त्र्यमण्डिताः अहम्भावे ध्यामलप्रायाम्‌ 


१. श्री तं.-९/१४०-४१ 
२. ई.प्रका. ३/२/६ 
३. ई.प्रका. ३/२/९ 


तन्त्रसंविद्‌ ११५ 


प्रमेयस्य इदन्तात्मिकां छायां पश्यन्तो हि अहमिदमित्येवं विमृशन्ति । स्वात्मानन्द- 
चमत्कारे निमग्ना इमे सृष्ट्यादौ रुचिं न धारयन्ति । 


परमेश्वर एव अघोरभट्टारकभूमिं मन्त्रमहेश्वररूपां गृहीत्वा मायाशक्त्या अणूनां 
भोगसिद्धये कलादिक्षित्यन्तं जगज्जडवर्गम्‌ अवभासयति । 


शक्तिप्रमातारः शिवप्रमातारश्च अकलाः इत्युच्यन्ते । विश्वशक्तेः शक्तीनाम्‌ 
इयत्ता कथमपि निर्धारयितुं न शक्यते । यथोक्तम्‌ः 


संविन्नाथस्य महतो देवस्योल्लासि- संविदः । 
नैवास्ति काचित्कलना विश्वशक्तेर्महेशितुः ॥ इति! 


विश्वक्रीडात्मा परमेश्वरस्य विलास एव शक्ति: । यदुक्तम्‌ 


सोऽयं विलास एवास्य शक्तिरित्युदितो बुधैः । 
शिवशक्तिस्वरूपाभ्यां व्यवहाराय कल्पते ॥१ 


शिवप्रमाता/ शक्तिप्रमाता/ अकल: । 


असौ समेषामस्माकं जीवजगतामात्मा वास्तविकः । एष प्रमाता सर्व 
स्वात्मैकरूपं पश्यति। प्रमेयतयाऽवभासनेऽव्यापृतो भवति । शुद्धचिद्रूपोऽसौ 
स्वातन्त्र्यभरित: प्रमाता सर्व स्वमयं पश्यन्नहमित्येव विमृशति । शिवप्रमाता कथ्यतां 
शक्तिप्रमाता वोच्यताम्‌ अकल एवासौ भवति । 


शिवगुरोः क्रीडाविधौ स्वरूपसंकोचनं स्वभावभूतया शक्त्या (मायया) यद्‌ 
विधीयते तेन स्वरूपस्य पूर्णताख्यातिर्जायते ! तदेतदाणवमलमित्युच्यते । मायया 
संवृत्ते संकोचने स्वभिन्नतया देहादीनां यदवभासनं तदेव मायिकं मलमित्युच्यते । 
सुखादिजनकस्य धर्मादेः संस्कारः कार्ममलमित्युच्यते । मलावृतत्वमेव पशुत्वम्‌ 
तच्चाज्ञानमूलम्‌। श्रीशिवगुरोरनुग्रहभाजने साधकजने शक्तिपातद्वारा पूर्णज्ञानोदये 
आज्ञाननिवृत्त्या बन्धनिवृत्तिर्जायते, मोक्षः स्वशक्त्यभिव्यक्ततारूपः समुल्लसति । अथ 
च महेश्वरता, शिवता पूर्णतासमाख्या विजृम्भते । कृतकृत्यता धन्यता चैनां पूर्णतां 
विना न शक्यते समवाप्तुम्‌ । 


यतः प्रभुः स्वप्रकाशः तत: प्रकाशनक्रियाकर्तृत्वमस्य प्रथते । स्वभित्तावेवासौ 
स्वेच्छया सर्व जगदाभासयति। अतिदुर्घटतया प्रतीयमानमप्यसौ आझञ्जस्येन 
सुघटयति । स्वातन्त्र्यशक्तिनिर्भरेण अनेन शिवादि-पृथ्व्यन्तमनन्तरूपात्म जगत्‌ 
स्वानधिकमपि अधिकमिव अतिरिक्ततयेव युगपदवभास्यते । यथोक्तम्‌ 


१. तदेव ३/२/९ 
२. श्रीतन्त्रा-५/३९ 


११६ - तन्त्रसंविद्‌ 


अतिदुर्घटकारित्वमस्यानुत्तममेव यत्‌। 
एतदेव स्वतन्त्रत्वमैश्वर्यं बोधरूपता ॥ इतिः 
प्रकाशरूपस्य चिदात्मनस्ते स्वातन्त्यमेतन्नहि किञ्चिदन्यत्‌। 
शिवादिपृथ्व्यन्त- समस्तविश्वरूपेण चैकोऽपि विभासि यत्‌ त्वम्‌ ॥ इति चर 
त्वं पूर्णरूपोऽसि विभासि पूर्णः सर्वञ्च पूर्णेऽथ समत्र पूर्णम्‌ । 
अतः स्फुटं मे स्तुतिवागपीयं व्यक्तिं दधात्येव हि पूर्णतायाः ॥ 


५४ 
® 


१. श्रीत. १४/१-२ 
२. श्रीपू.प्र.शिवस्तुतिः 


TERN HOSE 


I 


pa 
er 


पट मत 


क 


